

॥ श्रीः ॥

जयपुरविलास-

मुक्तकमुक्ताल्यो

सारशत-

मितित्रितयम् ।

श्रीकृष्णरामकविकृत-

मेतदमूल्यं विजानीयात् ॥

॥ शम् ॥

॥ श्रीः ॥

॥ विज्ञप्तिपद्यम् ॥

प्रान्ताः पुस्तकमर्पयामि

किमिदं

काव्य

प्रणेताऽस्य क

श्रीकृष्णोऽस्मि

तदेतदाकुलतया दोषैर्न रोचिष्यते ।

एव चेत्क्रियता विशुद्धि-

रम्या प्रतोऽपि काव्ये गुणदोषा कुत्र न सन्ति

मन्ति

यन् तद्वहीन सन्तोषन ॥ १ ॥

शुभम् ।

॥ श्री० ॥

भूमिका.

अस्तीह भरतवर्षे पुष्करमगुराख्यतीर्थयोर्मध्ये ।
निजरुचिजितनिखिलपुर विभवभर जयपुर नगरम् ॥
शिवपुरमिव सकुमार वैद्यस्थानमिव यच्च रससारम् ।
स्वरिव वसुचमत्कार पातालमिव कविसत्कारम् ॥
अनेकविधवाणिज्यसमुत्सुकवणिकत्वरम् ।
नालीनिर्गतपानीयधाराससिक्तचत्वरम् ॥

किं बहुना ।

विद्यते बहुधा यस्मिन्नुद्यानेषु वियोगिता ।
खड्गेषु कोशनिष्ठत्वं हरिणेषु कुरङ्गता ॥
किं च यत्र वरीवर्ति कदर्पे दर्पकश्रुतिः ।
नीरधौ निम्नगासङ्गो व्रते मण्डपसत्क्रिया ॥
तत्रासीद्भट्टमेवाडो गुर्जरो भूमिनिर्जरः ।
चन्द्रोज्ज्वलयशाः श्रीमालङ्कारामाभिधो भिषक् ॥
रोगनिग्रहनिश्चिन्तजनगीतमहामहाः ।
ततः श्रीकुन्दनः कुन्दकीर्तिः सूनुरजायत ॥
यस्मै श्रीरामसिंहाख्यो राजा कूर्मकुलेश्वरः ।
दत्तवान्पाठशालायामुच्चैर्वैद्यकासनम् ॥
वैद्यवाचस्पतेस्तस्य त्रिवारोढत्रियोपितः ।
प्राप्तलक्ष्मीविलासस्य द्वापभूता सुतौ रुवी ॥
तत्र श्रीकृष्णरामोऽहं ज्येष्ठः श्रेष्ठयशोरुचिः ।
अलङ्कारि चमत्कारि काव्ययुग्ममकल्पयम् ॥
तदिदं त्रिदुषा प्रीत्यै प्रकटीकर्तुमुत्सुकः ।
श्रीनारायणभट्टेभ्यो नमस्कृत्य न्यवेदयम् ॥
मुद्रापणविशोवाभ्या टिप्पणीकरणेन च ।
तैरस्म्युपकृतस्तेभ्यः किं ददानि नमोऽन्तरा ॥

अथवा गुणगुम्फश्रीस्तेपां सालंकृतिः कृतिः ।
मत्कृतेरुपरिन्यस्ता श्रयतां शेखरश्रियम् ॥

इदं पुनरन्यदाशास्यते ।

काव्यमालाविलासिन्यां प्रनृत्तायां चिरं बहु ।
चेटीव मत्कृतिरियं तत्पुरः परिनृत्यतु ।
विगुणापि मदुक्तिर्वो हर्षायैव भविष्यति ।
केपां न प्रीतिमाधत्ते गद्गदं वालजल्पितम् ॥
यदत्र मर्त्यसुलभं दृश्येत स्खलितं कचिन् ।
संशोधयन्तु तत्सन्तः करुणावरुणालयाः ॥

अतदर्होऽपि विद्वद्भिः श्लोकैरस्मि वर्णितः ।
लिखामि कवितारङ्गी प्रसङ्गादिह तानपि ॥

तत्र तावद्भट्टश्रीनारायणचरणानाम्—

‘साहित्यामृतसागरप्रमथने निर्व्याजमन्थाचलः
स्फारस्फूर्जितगद्यपद्यकविताकान्तारकण्ठीरवः ।
रोग्यारोग्यविधिप्रबुद्धधिपणो लक्ष्मीविलासास्पदं
श्रीमत्कुन्दननन्दनो विजयते श्रीकृष्णरामः कविः ॥’

अथ मित्रवरपण्डितशिवदत्तस्य—

‘काव्यं यदीयं गृहमम्बरं वा सुवर्णचित्रोज्ज्वलमाविभाति ।
स नन्दनो नन्दतु कुन्दनस्य श्रीकृष्णरामः कविराप्तकामः ॥’

अथायोध्यकगोलवादिद्विवेदकविदुर्गाप्रसादस्य—

‘उद्यल्लावण्यलक्ष्मीवलयितवपुषां स्वर्गवाराङ्गनाना-
माश्लेषे यः प्रमोदः स्फुरति च गरिमा योऽमृते माधुरीणाम् ।
सौरभ्यं कुङ्कुमे यत्पयसि विमलता याप्यहो तत्समस्तं
मित्रैकत्रेक्षितुं चेदभिलषसि तदा पश्य कृष्णस्य काव्यम् ॥’

इति शिवम् ।

॥ श्री० ॥

॥ प्रशंसापत्रम् ॥

॥ श्रीगणेशाय नमः ॥

गोपीलोचनयुग्मगोलवसतिर्गोपालगोष्ठीरति-
गौरैक्षधृतगोपवेपरुचिरो गोवर्द्धनागोद्वरः ।
गोलोकाधिपतिः खगोत्तमरथो गोत्रोपतिं गोपति-
गोविन्दोऽवतु गोकुलादुत्तरसो गोपालगोत्रोद्भवः ॥ १ ॥
श्रीगोवर्द्धनधारणादृतमना नित्यं भुजङ्ग द्विप-
न्धर्मालम्बनकारणं कुवल्यापीडापहन्ता किल ।
अक्रूरप्रियकृत्सदोर्द्धवसखो दत्तोर्ग्रसेनादरः
श्रीमन्माधवसिंहभूपतिरसौ श्रीकृष्णवद्राजते ॥ २ ॥
भाद्रे मांस्यसिते दले शिप्रतिथौ यस्यार्द्ररात्रे जनि-
येन क्रीडनकैरनायि बहुभिर्वृन्दावने शैशवम् ।
तारुण्ये हतरुण्टक नृपपद भार्याश्च यो लब्धवौ-
स्त श्रीमाधवसिंहभूपतिममु कृष्णं न मन्येत कः ॥ ३ ॥
शृङ्गारो महिलाजनेष्वधिसभ हास्यो विपद्दर्शने
प्रत्यक्षः करुणो विपक्षदलने रौद्रोऽथ वीरो युधि ।
पापौघे च भयानकोऽनयकृतौ बीभत्सरुः सद्गुणै-
राश्रयो रसमूर्तिरेव जयति श्रीमाधवेशः प्रभुः ॥ ४ ॥
दुष्टप्राह्निपीडितं च दयया मातङ्गमप्यात्मनो
नामप्राहिणमुज्झितान्यकरणो यो मोचयत्यब्जसा ।
तस्मिन्माधवसिंहवीरनृपतौ सद्धर्मरक्षारुरे
नाविष्णुः पृथिवीपतिः श्रुतिरिय प्रत्यक्षमालक्ष्यते ॥ ५ ॥
अष्टाभिः किल दण्डनीतिनिपुणैः सत्प्राङ्निवाकैः सम-
मध्येसौधमनुत्तमासनगतः कैर्याणि कुर्वन्वृणाम् ।

१ आशीर्वादपद्यमिदम् अत्रानुग्रह एवालकार २ गो पृथ्वी ३ गोवर्द्धनस्याग-
स्योद्भूतो घर्ता ४ राजानम् ५ श्रीलक्ष्मी, गोर्वाणो तयोर्वर्द्धनधारणयोरादृत मनो यस्य,
पक्षे स्पष्टोऽर्थः ६ विष्टम् पक्षे कालियम् ७ धर्मा युधिष्ठिरश्च ८ भूयल्यस्यापीडा-
या कुवल्यापीडस्य च ९ साम्यस्य क्षत्रियविशेषस्य च १० उद्धर उत्सव क्षत्रिय-
विशेषश्च, ११ दत्त अरुसेनार्य तत्रामरुमातामहायचादग्रे येन १२ पूर्णमान्तमानेने-
दम् १३ अत्र ह्यनमुष्टेयशालकारी १४ गजम् पक्षे चाण्डालमपि १५ 'आन्वी
क्षिकी श्रयो वार्ता दण्डनीतिश्च शायती' इत्युक्तायाम् १६ 'दृष्टरि व्यग्रहाराणा प्रा-
द्विगाकाक्षदलेरी' इत्यमर १७ 'जुशी' इति प्र १८ व्यग्रहारान् 'मुकद्मे' इति
प्रामद्वान् अत्र आन्तिमानलकार

विष्णुभूर्पवपुर्विधाय किमसौ दिक्पालयुक्पालय-
 त्येवं आन्तिमतो मनाङ्ग कुरुते कांस्कानयं भूमिपः ॥ ६ ॥
 दिक्पाला इव दिग्गजा इव तथा वस्वाख्यदेवा इव
 शृङ्गारादिरसा इव प्रविलसद्योगप्रतीका इव ।
 राजन्ते रमणीयविष्टरगताः श्रीकान्तिचन्द्रादयः
 श्रीमन्माधवसिंहवीरनृपतेरष्टौ महामन्त्रिणः ॥ ७ ॥
 रक्तः सर्वजनेषु शत्रुनिकरे कालो यशोमण्डले
 शुक्लः कान्तहरितप्रतापविभवैर्गौरैः शरीरेण च ।
 विद्वन्मण्डलमण्डने च कपिशश्चित्रश्चरित्रव्रजैः
 श्रीमन्माधवसिंहवीरनृपते त्वं सर्ववर्णाश्रयः ॥ ८ ॥
 प्रक्षिप्तैरितरेतरेण बहुभिः पैष्टैस्तकै रेणुभि-
 र्मध्येवीथि रजस्वलामिव महीं कुर्वन्करिन्द्रे स्थितः ।
 क्रीडत्येष पुरोगतैश्च गुरुभिः पार्श्वद्वये वान्धवैः
 श्रीमन्माधवसिंहभूपतिलको वासन्तिके वासरे ॥ ९ ॥
 यज्ञैर्देवगणान्धनैर्द्विजगणान्मानैस्तथा वान्धवा-
 न्यायैः पौरगणान्वधूगणमथ स्नेहेन संमानयन् ।
 पुत्रैः पौत्रगणैः सुखान्यनुभवञ्छृण्वन्कृतीर्मादृशां
 श्रीमन्माधवसिंहवर्मनृपते जीयाः समानां शतम् ॥ १० ॥

॥ अथ प्रार्थना ॥

अस्मत्पितामहसहोदरनिर्मितानि काव्यानि सन्ति जयवंशमुखानि पञ्च-
 तानि स्वपूर्वजचरित्रयशःप्रसिद्धयै राजन्प्रसिद्धिमुपपादय मुद्रणेन ॥ ११ ॥
 श्रीपर्वणीकरोपाख्यनारायणसुधीकृतम् । प्रशंसापद्यदशकं भवताङ्गपतेर्मुदे
 ॥ शुभम् ॥

१. 'अङ्गं प्रतीकोऽवयवः' इत्यमरः. अष्टौ योगाङ्गानि प्रसिद्धानि. २. 'कुशी' इति प्र.
 ३. कान्तिचन्द्रगोविन्दसिंहप्रतापसिंहसावन्तसिंहमोतीलालमीरकुर्बानलीमहाराजकृष्णशं-
 भुसिंहाख्याः. ४. अनुरक्तः शोणवर्णश्च. ५. यमरूपः श्यामवर्णश्च. ६. उभयत्रैक एवार्थः.
 ७. दिशाः, हरिद्वर्णश्च. ८. पोतवर्णः. ९. सिंहकाख्यसुगन्धिद्रव्यविशेषः. रूपकम्. श्या-
 ववर्णश्च. १०. आश्चर्यकारी चित्रवर्णश्च. ११. सर्ववर्णानां सप्तविधरूपाणां ब्राह्मणादीनां
 च. १२. 'गुलाल' इति प्रसिद्धसवन्धिभिः. १३. वसन्तपञ्चम्याम्. १४. आशीर्वादपद्य-
 मिदम्. १५. सखारामभट्टानुजसीतारामनिर्मितानि. १६. जयवंशलघुरघुवंशराघवच-
 रित्रनृपविलासलविलासनामकानि.

॥ श्रीः ॥

॥ जयपुरविलासकाव्यं ॥

वेद्यश्रीकृष्णरामकविरचितम् ।

पर्वणिकरोपनामकनारायणभट्टकृतशोधम् ।

तेन कविनैव कीर्त्य

श्रुतिशृगनन्देन्दुशरणि

१९४४

मुम्बय्याम् ।

“निर्णयसागर” यन्त्रे मुद्रायितमात्मचित्तेन ।

सन् १८८७ इमरी

॥ श्रीः ॥

अथ

जयपुरविलासः

प्रारभ्यते ॥

प्रथम उल्लासः

॥ श्रीगणेशाय नमः ॥

सिन्दूरशोणशुण्ड प्रत्यह्व्यूहभङ्गविधिचण्डम् ।

रिपुनाशकालदण्ड प्रणमामि पुराणवेतण्डम् ॥ १ ॥

ऐकलिङ्गमिह ये कलयन्ति के कलिं कथय तै प्रथयन्ति ।

देहली त्यजति जातु न तेषा स्नेहलिङ्गमधिक दधती श्री ॥ २ ॥

गङ्गा तुङ्गतरङ्गाऽनङ्गारिशिर समुल्लसत्सङ्गा ।

कूलविलोलविहङ्गा निर्मलरङ्गाऽस्तु विघ्नभङ्गाय ॥ ३ ॥

शिर्वशेसरशशिचन्द्रिकासचयचारुमहासि ।

ददतु मुद मन्दाकिनीतरलतरङ्गपयासि ॥ ४ ॥

नवविकसितकोमलविमलकुवलयललितमहासि ।

ददतु मुद दिनकरसृतातरलतरङ्गपयासि ॥ ५ ॥

अधुना मधुना मधुरै कुसुमितकुञ्जै श्रिय दधतीम् ।

यमुनाममुना न नता किमु नाकनदीसर्वा शिरसा ॥ ६ ॥

कमलामलमनुरागि बहु करुणारसपरिणाभि ।

हृदयस्थलमिव वीक्षित हरेरहं प्रणमामि ॥ ७ ॥

१ अत्र सिन्दूरशब्दस्य फल्याणरूपत्वान्न तमणदोष २ प्राचीनगज गणेशमिति
पावत् ३ एरलिङ्गनामा शिवो मेवाडदेशे प्रसिद्ध सोऽस्य ज्ञातिदेवतम् ४ इद दो-
हानाम मात्राछन्दः । एवमग्रेऽपि ५ अमुना शिरसा यमुनां न नता किमिति योजना
६ कमल लक्ष्मीश्च ७ रक्तिमन्त्येवमथ

पाण्डित्यसौजन्यकृपाचरुभ्यः संसारतापापहृतौ तरुभ्यः ।
 धूपार्थमानीतवरागुरुभ्यो नमो गुरुभ्यो धिषणागुरुभ्यः ॥ ८ ॥
 परमपवित्राचरितं कैलितापहतिव्रतोद्धासम् ।
 अनुमोदितसद्वन्धं सज्जनमिव दुर्जनं वन्दे ॥ ९ ॥
 अयि ललन्तु वचनानि मम मृदुलयमकरुचिराणि ।
 जयनगरीवर्णनमिदं सपादि समापय वाणि ॥ १० ॥

अथ ग्रन्थारम्भः ।

उपलनिर्मितमुन्दरकुट्टिमान्तरविकुट्टितविस्तृतपद्मति ।
 जयपुरं ललितं कलितं मुदा प्रवरया वरयानगतागतम् ॥ ११ ॥
 पटुचैतुष्पटिचारुचतुष्पथं गगनगामिलसत्पुरुगोपुरम् ।
 जयपुरं पुरुहूतपुरोपमं सुनयनानयनानयनागरम् ॥ १२ ॥
 कृतकधूमजदीपपरम्पराकवलितोग्रतमःप्रसरं निशि ।
 जयपुरं ललनाजनविभ्रमैः समदनं मदनन्दितकामुकम् ॥ १३ ॥
 जयपुरं भुवि भाति समुन्नतामलनिकेतनदीपकपङ्क्तिभिः ।
 निशि कृतोत्सवर्वाहुलपर्ववद्धततमस्ततमस्तमितानयम् ॥ १४ ॥
 विपुलकुण्डमहाजलयन्त्रकच्युतविसारितुपारविराजितम् ।
 विजयते जयपत्तनमृद्धिभिर्भुवि लसद्विलसज्जधनोच्चयम् ॥ १५ ॥
 प्रतिदिनं प्रतिमार्जितसत्पथं जयपुरं कृतनीरनिषेचनम् ।
 समवितं प्रभुणा गुणसंग्रहे सरतिना रतिनायककान्तिना ॥ १६ ॥
 गगनचुम्बिगवाक्षचमत्कृतप्रियतमाननचन्द्रसमुज्ज्वलम् ।
 जयपुरं परमोत्सवसंगतैः शुभवनैर्भवनैः परिमण्डितम् ॥ १७ ॥

१. अतिपूतमत्यपूत च. २. कलितापस्य हतिव्रते, कलितोऽपहतिव्रत उद्धासो येन तं च. ३. सद्वन्धं सद्ग्रन्थः सतां वन्धन च. ४. 'अस्तिर्भवन्तीपरोऽप्रयुज्यमानो-
 प्यस्ति' इति महाभाष्यात् अस्तीत्यध्याहार्यम्. ५. चतुष्पटिर्द्युतपटस्तद्वत्. ६. सुनय-
 नानयनैरनया नीतिच्युता नागरा यस्मिन् एतेन स्त्रीणामत्यन्तसौन्दर्यं व्यज्यते. ७. 'ग्यास'
 इति प्रसिद्धो धूमविशेषः. ८. दीपावलीमहोत्सवः. ९. विलेपु गृहान्तःकोशेषु.
 १०. बहुव्रीहिः. वनानि निष्कुटानि.

सितघनायितमन्दिरजालिकान्तरताडितस्फुरणायितयौवते ।
जयपुरे विहरन्ति महाशया वसुमदा. सुमदामधरा नरा. ॥ १८ ॥
जयपुर जयसिंहविनिर्मित जानितरागतरागमनोरमम् ।
अतिथिसत्कृतितत्परपूरुष धनवधूनवधूपितमन्दिरम् ॥ १९ ॥
धनिकलोकानिकेतनकेतनप्रचलद्वलतो लिखतीव खम् ।
जयपुर ततिभिर्निभृत नृणा सवयसा वयसामपि पञ्जरै ॥ २० ॥
मसृणाहिङ्गुलरागलिपिच्छलाद्धृततनुत्रमिद जयपत्तनम् ।
निजरुचा परिजेतुमसशय दिविपदा विपदा पुरमिच्छति ॥ २१ ॥
अगणितैर्वसुभि समधिष्ठिता हरिसमूहकृतानिशचङ्गमा ।
जयपुरी विभवैरमरावर्तां विहसतीह सतीशतमकुला ॥ २२ ॥
सुरभिपुष्पकचित्ररथान्तरज्वलितपुष्पजनघञ्जराजिताम् ।
जयपुरी मिपतामिति कल्पना किमलकाऽमलकामकलाकुला ॥ २३ ॥
अतिविलक्षणलक्षणलक्षिता ललितगीतिगतिस्फुटमङ्गला ।
जयपुरी महती महिता हिता महिमतो हिमतोपितमानवा ॥ २४ ॥
सविजया विजयामदसमदद्विजपुरी द्विजभक्षितमोदका ।
जयपुरी श्रुतिधर्मपरैर्नै सुकलिता कलितापहरक्रमा ॥ २५ ॥
कुशलकान्दविकापणपूरितानुपममोदकमोदकमञ्जुला ।
जयपुरी दधती नटनर्तकीरसकला सकला संकलादका ॥ २६ ॥
जयपुरी पुरुनिर्ग्नरनिर्ग्नरच्छरितगालवसिद्धमहाश्रमा ।
जयति 'भौक्तिकदुर्गतटोछसत्सुमुखसमुक्वसस्थितवाटिका ॥ २७ ॥
सुघटघाटतटस्फुटनन्दनोपमितरूपनिवाससुवासिता ।
जयपुरी क्रयविक्रयशोभया किल सिता लसिताखिलनागरा ॥ २८ ॥

१ तगगास्तद्यागा २ वेश्या ३ द्रव्याणि देवविशेषाश्च ४ अथा इन्द्रादयश्च
५ मनोहृत्पुष्पकसत्कचित्रिग्रथा सुगन्धि पुष्पप्रतिमानचित्ररथोपवने च ६ सुरुतिनो
यक्षाश्च ७ भद्रा ८ ब्रह्मपुरी नाम काश्चिज्जयपुरोत्तरभागे तत्कान्तेषु लघ्वी पुरी
९ आपूपिका 'हृत्वाई' इति प्र० १० पश्यनोदरं सहिता ११ गलसानामा पूर्व-
भागे पश्चित्सिद्धाश्रम १२ मोतीदुर्गरी' इति दक्षिणभागप्रसिद्धे दुर्ग, सुमुखो गणेश
१३. घाट पूर्वभागे कुप्रमुखावाराम'तशोभो स्थानविशेष १४ आरामविशेष

परमपद्धतिपांशुविवेचनाधिगतरत्नविपोषितपामरा ।

जयपुरी धनधान्यचमत्कृतिप्रकृतिराकृतिराजितकुञ्जरा ॥ २९ ॥

तरलतुङ्गतरङ्गघटाच्छटाप्रकटतालकर्तालकटोरिका ।

जगति भाति जयादिपुरी यथा समुकटा मुकुटालयलोलया ॥ ३० ॥

जयपुरं ध्रुतनीरसमीरणैर्विकचरामनिवासविलासिभिः ।

भवति हन्त वसन्तसमागमभ्रमकरं मकरन्दधुरंधरैः ॥ ३१ ॥

जयपुरी सलिलाय पुरन्ध्रभिः सह सखीभिरुपासितकूपिका ।

मुखरिता तदवेक्षणलोलहृद्युवकदम्बकदन्तकथानकैः ॥ ३२ ॥

जयति कैच्छपुरी जगतीतले छदिविराजितमत्तमयूरिका ।

हरितकाचगृहद्युतिभिः क्वचित्सहरिता हरितालविचित्रिता ॥ ३३ ॥

अहह वर्षति राजबलाहको जयपुरे परितः पुरु जीवनम् ।

इदमतो हिमभूधरभूस्थलादधिचमत्कृतिमत्कृतिमानवम् ॥ ३४ ॥

जयति सा जयपूर्वपुरी भ्रमोरुपसि यत्र शुकः प्रतिमन्दिरम् ।

कलगिरा विपरीतरताश्रयं द्रुतमुदन्तमुदधति कामिनोः ॥ ३५ ॥

जयपुरी परमायसपञ्जरान्तरनिरुद्धबलिष्ठमृगाधिपा ।

वसुविलासहिता सहिता गृहोपितकपोतकपोतकपङ्क्तिभिः ॥ ३६ ॥

अधिकविस्तृततुङ्गसुरङ्गिकावलयितद्विपधावनभूमिका ।

जयपुरी पुरुषद्वतिसंचलत्सहृदया हृदयानि हरत्यसौ ॥ ३७ ॥

जयपुरी सकलर्तुसुखप्रदा स्फुरति सा बहु यत्र विलासिनाम् ।

उपवनभ्रमितभ्रमरीगणो न कुरुतेऽकुंरुतेन न विक्रियाम् ॥ ३८ ॥

सविधधावितधूमसमुच्छ्वसच्छकंटिकाकृतकोमलचोत्कृतिः ।

जयपुरी परितः सलिलोल्लसन्नवर्नला वनलास्यचमत्कृतिः ॥ ३९ ॥

१. तालकटोरिनामा राजप्रासादान्तर्वर्ती चतुरस्रस्तढागः. २. चन्द्रशालानाम. ३. रामनिवासनाम दक्षिणभागे नव्यं महोपवनम्. ४. अत्रत्या राजानः. ५. आश्चर्यं. ६. राज्ञः. ७. सुरङ्गिका नाम पुरुषदर्शनायोग्यराजपत्नीसंचरणार्थकः प्राकाराकारः प्रासादविशेषः. ८. गजयुद्धभूमिः 'चोगान' इति प्र०. ९. सुन्दरशंकारेण. १०. रेलशकटी. ११. इदानीं जलानयननलिकाः. तासां महत्वात्पुंलिङ्गप्रयोगः. घासविशेषो वा.

सुमगसौधविभावितवैभवैरितरसत्पुटभेदनभेदना ।

जयपुरी कटुकैर्नृपविक्रमैरमुतरा सुतरामिह विद्विषाम् ॥ ४० ॥

पथि चलद्धनदा समहेध्वरा परिलसद्विजया गैणरक्षिता ।

प्रबलशक्तिधरस्फुटगर्जना शिवपुरीव पुरी जयपूर्विका ॥ ४१ ॥

मधुसनाथमशोकविशोभित सततसङ्घि सुधाशुसमुज्ज्वलम् ।

जयपुर स्मरवैभवमुन्दर स्फुरति यो रतिभोगमुखोत्सवम् ॥ ४२ ॥

विकचपङ्कजजित्वरलोचना रुचिररूपनिरूपितकाञ्चना ।

जयपुरे विहरन्ति गृहे गृहे युवतयो वत योजितभूषणा ॥ ४३ ॥

कुसुमपुष्पपवित्रितपादप मधुपचित्रचरित्रमितस्तत ।

जयपुर मदनोदयसावन किमधुना मधुना न सम सखे ॥ ४४ ॥

जयपुरे परिवारविबोधित समधिक कलहान्तरितागण ।

गमयति श्रमत शयने निशा सकुसुमे कुसुमेपुशरार्दित ॥ ४५ ॥

मम कृते चल शिक्षय त शठ कुरु चिर रुचिर सुरत तया ।

जयपुरे स्वसखीमिति याचते न रमणी रमणीयगुणापि का ॥ ४६ ॥

जयपुरे प्रतिसन्न सखीजनै रमय कान्तमिति प्रतिबोधिता ।

कमनकेलिगृह निशि न स्वय सरति का रतिकामनया यधू ॥ ४७ ॥

जयपुरे तरुणी तरुणस्पृहा व्युपितमम्बु समाप्य रथातथा ।

सरति नीरकृते दधती घटी शिरसि का रमिका न सरस्तदीम् ॥ ४८ ॥

जयपुरे ललना ललन बहि स्थितमवेत्य हठादिति पृच्छति ।

कथय तथ्यमह यदि ते मिया रसिकयाऽसि कयाऽद्य निमन्त्रित ॥ ४९ ॥

जयपुरे मयविस्मयकारिणि प्रतिनिकायर्मकायविहारिणि ।

निशि धिनोति निवेश्य कुचौ रसादुरसि का रसिका रसिक न कम ॥ ५० ॥

जयपुर युवभिर्युतमुद्धतैस्त्वमधुनालि नवामि तदुच्यसे ।

पथि पथि प्रमया दधती नृणा मनसि मा भ्रम मांभ्रममन्वहम् ॥ ५१ ॥

१ कुचैरो वदन्त्यश्च २ निषो महाजनश्च ३ पार्वतीमयी जयश्च ४ प्रमया
दी साधिकाश्च ५ गुह्येऽश्वाधाराश्च ६ मय वसन्तश्च क्षीद्र वा ७ 'रटी' इति प्र०
द्रव्यकिरणाश्च ८ येन येनापि प्रसङ्गेण ९ अनह १० लक्ष्मीभ्रातिम्

सरसमानसमानितमानिनीजनतरङ्गितरङ्गमनोहरा ।

जयपुरी नवनिष्कुटकान्तिभिः स्मरहिता रहिता दुरितोत्तरैः ॥ ९२ ॥

जयपुरे रसरासमुखे निशि क्वचिदहो दयिता दयिताः प्रति ।

इति वदन्ति रूपं परिमुच्य किं न मदिरा मदिराक्षि निपीयते ॥ ९३ ॥

कमलयाऽमलया समलंकृतं सुपवनोपपन्नोदितसौरभम् ।

जयति भूरिजलं जयभूपितं मुनगरं नगरञ्जितमण्डलम् ॥ ९४ ॥

ध्वजपरिस्फुरदिन्दिरमन्दिरं परमदुर्गमदुर्गमहोदुरम् ।

जयपुरं हयपूरपरिक्रमं शरणदं रणदं प्रतिपक्षिणाम् ॥ ९५ ॥

कनकतोरणराजिपरिष्कृतैः सुकृतिनां कृतिनां गृहिणां गृहैः ।

क्षिपति कं न हि विस्मयसागरे विसैदृशं सैदृशं जयपत्तनम् ॥ ९६ ॥

नृपपुरंदरमन्दिरचन्द्रिद्युति पुरंदरपत्तनतोऽधिकम् ।

पुरु परं दरकारि रिपोरिदं जयपुरं दैरदेक्षणसैनिकम् ॥ ९७ ॥

सुदृढसंवरणं हरणं भियां प्रवरसंसरणं श्रयणं श्रियाम् ।

नृपसदाचरणं भरणं नृणां जयपुरं शरणं शरणार्थिनाम् ॥ ९८ ॥

जयपुरं हतसिंहमितस्ततः प्रबलबाहुंजबाहुजवैः शरैः ।

जैटकहट्टगरजझलत्कृतैर्वितिमिरं तिमिरञ्जितपल्लवम् ॥ ९९ ॥

नृपयशोभिरखण्डशरत्कलानिधिकलाधिकलाघवकारिणि ।

जयपुरेऽधिगृहं गृहमेधिनां सुजनता जनतासुखदायिनी ॥ १०० ॥

सकलया कलया किल शिल्पिभी रचितयाऽर्चितयालयमालया ।

जयपुरं जयति क्षितिमण्डले विमलया मलयाद्विगुणाढ्यया ॥ १०१ ॥

मृगदृशां कटिमध्यपिनद्धया रसनया सैनया कृतञ्जकृतिः ।

जयपुरी जयतीह यदङ्किता वसुमती सुमतीश्वरपालिता ॥ १०२ ॥

-
१. एतेन तादृशव्यवहारस्यासार्वत्रिकत्वद्योतनमुखेन क्षत्रियादिविषयत्वं व्यज्यते.
 २. निरुपमम्. ३. सनेत्रकमिति पुरुषविशेषणम्. ४. हिङ्गुलुवत्. ५. क्षत्रियनाम.
 ६. 'जडिया' इति प्रसिद्धाः शिल्पिनः. ७. इदं पुरोविशेषणम्.

दृढमुदंर्शनदुर्गमुदर्शना गतरुजा तरुजालहतातपा ।
 जयपुरी स्वपदातिपरम्परारुचिरताचिरतापितशात्रवा ॥ ६३ ॥
 विरतमालतमालफणिच्छदा मधुरसाधुरसाविह पश्यताम् ।
 जयपुरी मुदमातनुतेऽधिक विनयतो न यतोऽस्ति समुज्जिता ॥ ६४ ॥
 पुरवधूनिकरेण निषेविता विहरता हरता युवमानसम् ।
 जयपुरी कमनीयसमीरणोदवसिता वशिताखिलनागरा ॥ ६५ ॥
 जयपुरी कलकाञ्चनकेतकैर्वितनुतेऽतनुतेज इह स्फुटम् ।
 रसमुद समुदञ्चितसुभ्रवा न किल किं किलकिञ्चित्केलिभि ॥ ६६ ॥
 अनिशरक्षितपश्चिमगोपुरा हनुमताऽनुमता सुवमीप्सताम् ।
 जयपुरी रुचिरा नृपसद्मभि स्थिरजनीरजनीरमुगन्धिभि ॥ ६७ ॥
 विदधती स्वगुणैरतिविस्मित कुवलय बलयन्त्रदुरासदा ।
 जयपुरी कुतुकालयलीलयाऽद्भुततरा ततरामपराक्रमा ॥ ६८ ॥
 युवपरम्परया युवतीकथानिरतया रतयापितनिद्रया ।
 जयपुरी सहिता जगति स्तुता मतिमता स्तिमिताक्षियुगश्रिया ॥ ६९ ॥
 सविब्रुवा विब्रुवा बहुभोगिना विततिभिर्निभृता नृभृताशया ।
 जयपुरी वत सप्रति शोभते त्रिजगती जगतीमिव सश्रिता ॥ ७० ॥
 जयपुरे पथि यन्तृभिरुह्यते गजबल ज्वलद्वितयन्त्रणम् ।
 लसति किञ्च ततिर्हयंजीविना स्पृहयता हयताण्डववेतनम् ॥ ७१ ॥
 स्मितकथास्वपि सत्यामिताक्षरा समधिक समधीतमिताक्षरा ।
 जयपुरे जयति द्विजमण्डली शमरसाऽमरसाधनतत्परा ॥ ७२ ॥

१ एतत्सङ्गोऽस्त्यत्र महादुर्ग २ प्रथमान्त पुरीविशेषणम् ३ 'पलटन' इति
 प्रसिद्धा तस्या रुचिरता सज्जवस्त्रा तथा ४ विरतमालास्तमालच्छदा 'तमारू'
 इति प्रसिद्धा फणिच्छदास्ताम्बूलीदलानि च यस्याम् ५ कमनीय समीरणोदवसित
 'हयामहल' इति प्रसिद्ध सौध यस्याम् ६ हावविशेष ७ स्थलज यन्त्रीरज कमल
 'गुलाब' इति प्रसिद्ध तस्य गीर सुगन्धीति रत्नयोरभेदाद्यमत्रामित्यर्थः ८ 'तोप'
 इति 'बन्दूक' इति प्रसिद्ध ९ 'म्यूजियम्' दर्शनादीनाम् १० असाध्विदमिति न भ्र-
 मितव्यम् ११ 'बायुसवार' इति प्रसिद्धानाम् १२ देवपूजनादावमरकोशशोधनादी च

उपवने पवनेन शनैः शनैः प्रचलता च लंतासु निपेवितम् ।

विविधशिल्पगृहं जयपत्तनं भृशतरं शैतरञ्जकुतूहलम् ॥ ७३ ॥

निगमद्गुर्मवाग्भटवाग्भटाश्रकमुश्रुतसुश्रुतवृद्धयः ।

जयपुरे कति नो भिषजो महौषधवला धवलाद्भुतकीर्तयः ॥ ७४ ॥

कनकपञ्जरमध्यकलक्वणच्छुकपिके कपिकेलिधुतद्रुमे ।

जयपुरे कति सन्ति न दीर्घिका मधुरसाधुरसा वद दीर्घिकाः ॥ ७५ ॥

जयपुरी विहरद्वहुसज्जना कुलवधुकुललक्षितलज्जना ।

पाथि परस्परसङ्गनैमज्जना चतुरमानसमानसमज्जना ॥ ७६ ॥

जयपुरी व्यभिचारविवर्जना कठिनदण्डतिरस्कृतदुर्जना ।

प्रकटितप्रतिपक्षवितर्जना भुवि विराजति वित्तसदुर्जना ॥ ७७ ॥

प्रतिगृहं सद्गुपस्करयोजना यजनतोषितसर्वनभोजना ।

धनिककल्पितकाननभोजना जयपुरी न विभाति न भो जनाः ॥ ७८ ॥

जयपुरं वसुधामहितालयं नवसुधामहितालयमप्यलम् ।

समतया रचिताखिलचत्वरं नरचिताखिलचत्वरमप्यहो ॥ ७९ ॥

स्वबलदर्पितवीरभटोत्कटाद्विणसारसमुल्लसितप्रजात् ।

जयपुरात्पुरुषरामगुणोदयादिह परा नगरी न गरीयसी ॥ ८० ॥

सकलभूवलये भ्रमितं पुनः पुनरहोभिरहो बहुभिर्मया ।

जयपुरीसदृशी सद्यपिप्रजावनपरा न परापि पुरीक्षिता ॥ ८१ ॥

भवति तस्य केवर्विषया गिरां जयपुरी छलिदर्शितकौतुका ।

प्रतिपथं विषवैद्यविनर्तितद्विरसना रसिनाशतमानने ॥ ८२ ॥

एषा श्रीमथुरेव विस्फुरितसदृन्दावना संततं

काशीव स्फुटविश्वनाथनिलया स्फीतान्नपूर्णापि च ।

१. लतावच्छेदेन. २. क्रीडनविशेषः. ३. लम्बायमानाः. ४. लज्जन लज्जा. ५. री-
तिरेवैषात्रत्या. ६. देवाः. ७. 'गोठ' इति प्र०. ८. वसुधामानो हिताश्चालया यत्र.
वसुधया महिता आलया यत्रेति वा. वसुधायामिति वा. वसुधामेति पृथक्पदं वा. ९. छ-
लिनो मायिकाः. १०. यस्येत्यध्याहार्यम्.

किञ्च द्वारवतीव सोद्ववलाऽयोध्येव रामोदया
सकीर्णा धनिना गृहैर्जयपुरी जागर्ति सर्वोपरि ॥ ८३ ॥
श्रीमत्कुन्दननन्दनवैद्यश्रीरुष्णरामकविरचिते ।
जयपुरविलासकाव्ये सपूर्णं प्रथम उच्छास ॥ १ ॥

द्वितीय उच्छासः ।

के बल दधति यत्र नो भटा केवल प्रकृतितत्परो नृप ।
केऽवलम्बितमुदो न नागरा केव लङ्घयति योपिदार्जवम् ॥ १ ॥
पुराङ्गना यत्र ललन्ति मेनकामतीत्य कदर्पकलागमे न का ।
हसन्त्यहो गीतिगुणेषु किनराननारत गीतिविदो न किं नरा ॥ २ ॥
विलासिनो विभ्रति यत्र समद भटाश्च दृष्टा युवि साहस मदम् ।
मृगीदृशा कान्तकटाक्षकौतुक प्रमुदकाम न करोति कौं तु कम् ॥ ३ ॥
विलोभयन् यत्र बध्मनारत क कामुको नेच्छति तन्मना रतम् ।
निकेतन जाललसत्प्रमद्वन धिनोति केलिग्लपितप्रभ जनम् ॥ ४ ॥
अपूर्वमेतजयपूर्णपत्तन गृहे गृहे राजितमत्तवारणम् ।
क्षणे क्षणे सक्षणमुग्रक्षण विराजते राजितमत्तवारणम् ॥ ५ ॥
दुःशासनस्फूर्ति सुशासनस्फुरा कुरूपसेव्य वररूपसपदा ।
सखेऽधुना श्रीजयपत्तनेन तद्विहस्यते हास्तिनपत्तन न किम् ॥ ६ ॥
अन्त सदानन्दिनिनादकौतुक स्फुरत्सुधाशुचलुरित समन्तत ।
क्रीडत्कुमार जयपत्तन स्तुवे कैलासवत्सजितसर्वमङ्गलम् ॥ ७ ॥
अलकृत कुण्डलिमण्डलीभि समुच्छसत्तक्षककर्मचित्रम् ।
परैरगम्य बलिसद्वारम्य न श्लाघते श्रीजयपत्तन क ॥ ८ ॥
यत्राग्रहर्म्याणि नभोलिहानि सानन्दमारुह्य विलामवत्य ।
ज्योत्स्ना वहद्विर्वदनै समन्तात्सहस्रचन्द्र वियदारभन्ते ॥ ९ ॥

१ 'नेष्ट पुरी द्वारवतीत्तमासीत्' इति माघकाव्ये (स ३ श्लो० ६५) प्रयोगात्
दीर्घ २ श्रीराघवो रामसिंहश्च ३ वर्तते ४ पृथिव्याम् ५ कट ६ रा
जितानि मत्तवारणानि 'दारुम्यानि गृहाङ्गानि यत्र ७ शोभितमत्तदन्ति ८ तृती-
यान्तम् ९ कुण्डलान्त सपाश्च १० सर्पशिरोपो वधकिञ्च

स्फुरत्सुधेङ्गालविलेपनेन श्रीकच्छराजो जयपत्तनस्य ।

निवारणार्थं जनदृष्टिदोषं चिन्हं सखे कारयतीति मन्ये ॥ १० ॥

उत्तमजनसंसर्गादनुत्तमोऽप्युत्तमो भवति ।

कालः पुनरिङ्गालः सुधया जयपत्तनं प्रसाधयति ॥ ११ ॥

दुमवदपि विद्वुमद्युति सप्रमदमपीह विप्रैमदम् ।

सर्वत्र सभोर्दयमपि विभोदयं भाति जयनगरम् ॥ १२ ॥

अध्वन्यपि परमध्वनि भूस्थितमपि नाकविस्फूर्ति ।

उपवनसुखमपि जयपुरमनुपवनसुखं वयं विद्मः ॥ १३ ॥

एकेन पार्कशासनगुरुणा पुरु गौरवं दधत्स्वर्गः ।

हसितः सर्पाकशासनगुरुनिकरेण जयनगरेण ॥ १४ ॥

कैलासमिव स्रुदुर्गं पातालमिव बृहभोगिचङ्क्रमणम् ।

नाकमिव विबुधविभवं श्रीजयनगरं वयं ब्रूमः ॥ १५ ॥

मौक्तिकमिव सदृष्टं घनरसमिव सर्वतोर्मुखं स्फुरति ।

जयपुटभेदनमन्तर्गतनीरं नारिकेरमिव ॥ १६ ॥

गोष्ठमिव वृषविहारं जलधिजठरमिव सरत्नगम्भीरम् ।

श्रीकण्ठकलेवरमिव निवद्धनागं विभाति जयनगरम् ॥ १७ ॥

काव्यमिव लंसदलं कृति कुलटास्वान्तमिव कामुकाक्रान्तम् ।

भारतमिव भीमभटं श्रीजयनगरं समुल्लसति ॥ १८ ॥

शङ्खमिव जयध्वनितं वैद्यस्थानमिव नागैरोद्भासि ।

उपवनमिव सुरभित्तं जयनगरं को न जानीते ॥ १९ ॥

दुग्धमिव सारसुभगं मेरुशिखरमिव सुवर्णविद्योति ।

वनमिव वानरबहुलं भकुलमिवाम्बरैर्विलासि जयनगरम् ॥ २० ॥

१. इङ्गाल. कोकिल इति वैद्यके प्र०. २. रक्तरूपम्. ३. द्विजहर्षम्. ४. 'राम-सभार्यसमाजजनसभा' इत्यादीनाम्. ५. विशिष्टक्रान्त्युदयम्. ६. बृहस्पतिना. ७. सर्पाकं शासनं येषां तादृशानां गुरुणा निकरो यत्र. ८. दुर्गा पार्वती. दुर्गाः 'किला' इति प्र०. ९. भोगिनो विद्याः सर्पाश्च. १०. सप्तद्वारत्वादस्य. ११. अनुप्रासोपमादयोऽलमतिशयिताः कृतिनोऽलंकारा वा यस्मिन्. १२. गुण्ठी पौराश्च. १३. आकाशे वस्त्रैश्च.

उष्णकिरणमण्डलमिव जयनगर कुर्वलयोच्छासि ।
 शीतकिरणमण्डलमिव परिस्फुरति पर्वपरिपूर्णम् ॥ २१ ॥
 सुगममिव जगदनुकूल व्रजमण्डलमिव लसन्महानन्दम् ।
 ब्रह्मेव निर्विकार श्रीजयपटुभेदन भाति ॥ २२ ॥
 कज मिव जयपुरमिदं सैदालिरवरक्षित मञ्जु ।
 कुङ्करकपोलतलमिव समधिकर्दानरुचिरस्त्रयति ॥ २३ ॥
 सज्जितहिरण्यगर्भं जयनगर सत्यलोकमिव ।
 वैकुण्ठमिव विराजितेमाधववैभवमह मन्ये ॥ २४ ॥
 श्रीरामवद्धमार्गं प्रकटितपरमैङ्गमच्छमर्यादम् ।
 जयति सैदानवविभव जयनगर नीरनिधिसुपमम् ॥ २५ ॥
 रौजीवराजिभवन द्विजराजोच्चरितकौमुदीमुखरम् ।
 विमलविकासितैरङ्ग श्रीजयनगर 'नैदीनविच्छित्ति ॥ २६ ॥
 उल्लसदनन्तभोगाधिरूढमाधवचमत्कारि ।
 जगति जयति जयनगर वद मित्र संधानमागर नहि किम् ॥ २७ ॥
 मरुदौजुश्वितरैर्भ स्फुरितरुचिरमारचितलीलम् ।
 स्वरिव जयति जयपत्तनमुपकण्ठगनीर्लङ्घ्यतनूतम् ॥ २८ ॥
 शिल्पचतुरप्रजापति समुदक्षितमाधवेशमाहात्म्यम् ।
 विस्फुरितजीवजात ब्रह्माण्डीयति जगत्सु जयनगरम् ॥ २९ ॥

१ कमलानि भूतल्य च २ पाणमायामुत्सर्ग ३ सत्पद्धिभिर्गलिभिश्च ४ दृश्यन्त
 रमन् वा पदम् ५ थीविशु थीमहाराजश्च ६ रामो राममिहश्च तेन पद्धौ
 मार्गो यत्र ७ तरङ्गा पराजयश्च ८ दानप्रतिभयसहितं मदा नरो विमनो यत्र
 ९ रानीगानां मत्प्रतिशेषाणां राजीना भवनम् कमलानां राजयो यत्र तथाभूतानि
 भवनानि मन्येति च १० विरासि-तरङ्ग विरासित-रङ्ग च ११ समुद्रसमानम् न
 दीना तुच्छा विच्छित्तिश्छटा यस्य न दीनानामनायां विच्छित्तिस्तिरस्त्रिया मनेति
 वा 'सुष्पुष' इति समास १२ समुद्रतुल्य ध्यानमागराख्यतटागमहित वा
 १३ वातो देवाश्च १४ बदली अप्सरसश्च १५ स्फुरितरु, स्फुरितरुचि, स्फुरितरु
 चिम्, स्फुरितरुचि-रमारचितलीलम्, स्फुरितरुचिर-भार-चिन्तालम्, इत्यनेन वा पदानि
 तिरसार्थं वाच्य १६ शिरो मयूषश्च

अव्यभिचारं सव्यभिचारिणमपदुष्टि दूषणोच्छासम् ।

सरसं सरसाभासं जयपुरमुपहसति माम्मटं ग्रन्थम् ॥ ३० ॥

उपवनतलविकचतगर पथि पथि विषवैद्यनर्तिताजगर ।

निजरुचिजितनिखिलनगर नगरचितसुख जय जयनगर ॥ ३१ ॥

मङ्गलमयरवमुखरितं मञ्जुलकान्तिविलोभि ।

जयनगरं मञ्जीरमिव गानसमयपरिशोभि ॥ ३२ ॥

जयनगरं मन्यामहे वयं विलक्षणरीति ।

चित्रोद्भासि विचित्रमथ नीतिसमेतमनीति ॥ ३३ ॥

व्याकुलता जयपत्तने नोपवनादपरत्र ।

संरोगता कमलैर्विना भाति न कुत्रचिदत्र ॥ ३४ ॥

प्रैतारणं नावं विना जयनगरे न चकास्ति ।

निरन्तरं दृढमुष्टिता विना खङ्गमिह नास्ति ॥ ३५ ॥

किं बहुना मम तत्त्वतो मतमिदमद्य कवे^६ हि ।

जयपत्तनमम्बावतीतनयायितमवधेहि ॥ ३६ ॥

स्थाने रत्नाकरं जाने पत्तनं जयपूर्वकम् ।

यन्माधवः श्रियाशेषभोगभागिह दीव्यति ॥ ३७ ॥

विभाति दुर्गाङ्कसमुच्छसद्गुहं सिन्दूरचित्रोज्ज्वलकुञ्जराननम् ।

विभूतिरोचिष्णु हिर्मालयोदयं कैलाससंपज्जयपूर्वपत्तनम् ॥ ३८ ॥

निशम्य गोविन्दपदप्रसङ्गतः समुन्मिषन्तीं जयपत्तनश्रियम् ।

नाकोपि नाकं किमुपैति लज्जया लङ्काप्यलं कातरभावमृच्छति ॥ ३९ ॥

१. काव्यप्रकाशम्. २. ईतिरहितम्. ३. विभिः पक्षिभिः. ४. सरोवरगत्वम्. रोगसाहित्यं च. ५. वञ्चनं तीरप्रापणं च. ६. अनुप्रासपूर्त्यर्थकोऽत्र हिः. ७. अम्बावती नाम जयपुरादुत्तरभागेऽत्रत्यभूभुजां पूर्वा राजधानी. ८. अशेष०. शेष०. ९. पार्व-
त्यङ्कशोभितकार्तिकेयम्. दुर्गभूमिषु विलसन्त्यो गुहा यत्रेति च. १०. हि निश्चयेन
मालयोदयमिति पुरपक्षे पदच्छेदः. ११. श्रीगोविन्ददेवोऽत्रत्यमहाराजस्य कुलेष्टदैवतम्.
१२. अक दुःखं नोपैति किमिति काकु. एवमग्रेषि.

वीरा वलगदुजजितसत्सग्रामा ग्रामाधीशा समधिकधैर्यावारा ।
 धारास्फीतश्रियमवलम्ब्यासि है सिंहानाराज्यपुरसौमि घ्नन्ति ॥ ४० ॥
 शूरा सन्ति स्फुटविलसत्सौजन्या जैन्यारम्भज्वलितमह सत्राधा ।
 वागमुक्ता परिचरितश्रीदुर्गा दुर्गाध्यक्षा जयपुररक्षादक्षा ॥ ४१ ॥
 धर्माचाराचरितयशोव्यापारा पारावाराधिकधृतयः सद्रोत्राः ।
 गोत्राद्याता जयनगरीवास्तव्या स्तव्या केपा कथय कवीना न स्यु ॥
 विभ्राजन्ते जयपुरि सत्कदर्पा दर्पाकारा कलितमनोज्ञारामा ।
 रामास्यै सह कृतमिष्टाहारा हारानुच्चैरुरसि दधाना पौरा ॥ ४३ ॥
 साय काले स्फुरदभिसारारम्भा रम्भारम्या जयनगरे सामान्या ।
 मान्या यूना मदनकलासयोगा योगासक्तानपि वशगान्कुर्वन्ति ॥ ४४ ॥
 दृश्यन्ते निभृता लतासु मधुपाः शुष्यन्ति पौरापद
 किं च श्रीजयपत्तने मृगदृशामाभाति वक्रच्छटा ।
 काश्मीरागरूपिष्टिका नरपतेर्विभ्राति कीर्तिर्जग-
 जम्बूवज्रजलविन्दुवज्रजलजवज्रज्वालवज्रजालवत् ॥ ४५ ॥
 भाति श्रीजयपत्तने परिसरेष्वारामजात स्फुर-
 द्धारासन्न समीरलोललहरीगम्भीरनीर सर ।
 राजद्राजगृहाङ्गण गजमदै सौधच्छटाकल्पन
 जम्बूमज्जलविन्दुमज्जलजवज्रज्वालवज्रजालवत् ॥ ४६ ॥
 विद्यन्ते विक्रंभा लता न वनिता कम्प पताकावली
 धत्ते नैव पताकिनी करटिनो मत्ता न पौरा क्वचित् ।
 कृपा भूरिर्जलाशया नहि पुन सामन्तभूषा सवे
 पूर्णा प्रत्यहमृद्वयो जयपुरे कुत्रापि नापत्तय ॥ ४७ ॥
 पद्मे पङ्कजता व्रते निरशन स्त्रीणा भुजोर्वकता
 शस्त्रे तैक्ष्ण्यमिमे मद कितवता उत्तरनाम्नि ह्रमे ।

१ सिंहावलोकनरीतिरिय माघकिरातानुमारिणी २ उत्साहे ३ युद्धस्य
 ४ पृथिव्याम् ५ समस्यापूर्तिरियम् 'तेन तुल्यम्' इत्यत्र उति ६ 'तदस्या--' इति
 मधुप ७ विशिष्टा केसरदिताश्च ८ अत्योर्ध्वदेशेऽत्र श्रेय

मान्द्यं हंसगतावलौ मधुपता सूतागमे भूँछनं

भङ्गः किं च सरोवरे जयपुरे पौरैषु नैव क्वचित् ॥ ४८ ॥

यस्यान्तः स्तिमिताः श्रियो द्विजपतिश्रेणी कलङ्कोज्जिता

किं च स्फारमुधासमृद्धिरनिशं श्रीमाधवो माद्यति ।

दुर्धर्ष जयपत्तनं जडनिधेर्ज्यायो जरीजृम्भते

किं त्वेतत्कथमित्यहं न कलये यत्पाङ्किलं न क्वचित् ॥ ४९ ॥

किं रत्नानि न सन्ति किं न हरयोऽप्युच्चैःश्रवःस्पर्धिनः

किं गम्भीरतया न भाति भुवने लक्ष्मीं न धत्ते किमु ।

सत्यस्मिज्जयपत्तने जडनिधिर्वलग्नवृथा गर्जति

स्याद्गर्वो यदि माधवाश्रयतया सोऽप्यत्र विस्फूर्जति ॥ ५० ॥

व्यावल्गद्वहुवाहिनीमुखरितं सन्नद्धनागं महा-

गम्भीरं विलसत्कलानिधिकलं कच्छाच्छकेलिक्रमम् ।

उच्चैर्भूदधिष्ठितं जयपुरं जानामि रत्नाकरं

किं त्वेतन्न कदापि भङ्गमयते नो वा जडैः संभृतम् ॥ ५१ ॥

यां धत्ते जयपत्तनाविरुदरे यामाहुरुच्चैः स्थिरां

यां देवाः स्पृहयन्ति वासवमुखा यां लेभिरे सूरयः ।

यां भुङ्क्ते महनीयचित्रचरितो देवः श्रियं माधव-

स्तां स्तोतुं चतुराननः स चतुरः किं वा स पञ्चाननः ॥ ५२ ॥

कैलासः शिवसंचयेन बहुभिः स्वर्गो वसूनां भरैः

पातालं वलिकोटिभिर्निधिशतैर्यक्षेन्द्रगुप्ता पुरी ।

वैकुण्ठं हरिभिः प्रजापतिगणैः सा सत्यलोकच्छवि-

र्जिग्ये श्रीजयपत्तनेन वहता नामस्थितिं यौगिकीम् ॥ ५३ ॥

संनद्धापि त्रिदशनगरी नन्दनानन्दनव्या

स्पर्धाबन्धं सह जयपुरौ ब्रूहि कस्माद्दधातु ।

यस्मादस्या समुपवमता श्रोत्रियब्राह्मणाना

भव्यैर्हव्यैस्तदधिपतिरप्यस्ति कुक्षिभरि स ॥ ५४ ॥

अथ स्थानविशेषवर्णनम् ।

अगणितहाटकमुद्राव्ययेन यदकारि रामसिंहेन ।

रामप्रकाशनाटकनिकेतन कीर्तयामि कौतुकत ॥ ५५ ॥

विलसति हाहाहूहूकौतुककोलाहलालापम् ।

रामप्रकाशनाटकनिकेतन शक्ररङ्गगृहरम्यम् ॥ ५६ ॥

वाता सुवातायनमार्गवाता यत्र श्रम रङ्गसदा हरन्ति ।

तद्विश्वकर्मस्मयहारिशिल्प रामप्रकाश नटवेश्म भाति ॥ ५७ ॥

प्राकारेण समन्ततो वलयित प्राशूल्यसद्गोपुर

नानावर्णाविचित्रित सितशिलाखण्डस्फुरत्कुट्टिमम् ।

भास्वत्स्तम्भशताकुल बहुधनैर्मञ्चोच्चयैरञ्चित

श्रीमद्रामनवीननाटकगृह गृह्णाति चक्षुषि न ॥ ५८ ॥

यस्मिन्कैत्रिमधूमदीपपटलीदेदीप्यमानोदरे

सानन्द निशि पारसीकनिकरैर्नृत्य समारम्भ्यते ।

सोऽय सुन्दरदारुसारफलिकाङ्गुष्ठावृत्तिप्रोन्नाति

श्रीरामस्य नवीननाट्यनिलय स्तोतु कथ शक्यते ॥ ५९ ॥

यस्य प्रान्ते तरङ्गैर्लसति तरलितो राजमल्लस्तडाग

सर्वत्र स्फीतशिरपमञ्चुरमहिमतो यो नृणा दत्तराग ।

भासा चक्षुषि मुष्णञ्जलनलघटनाप्रोच्छसद्वाह्यभाग

प्रासादस्ताण्डवस्य स्फुरति परिसरालेख्यनितिसननाग ॥ ६० ॥

विष्वग्जाला संपालापितगगनतला सदधत्तमौधमाला

लज्जोर्बुद्धिशाला सुरपतिविहिता नर्तकीनृत्यशाला ।

१ अत्र पुरे महागजकारित नाटकगृहमुत्तरभागे ऋते तद्वर्णनम् २ ग-ध-विशेषा
नटानामालापशब्दानुकरण ३ ग्यास' इति प्र० ४. राजमल्ल इत्याख्यो
महातराग ५ गगनसृश इति भाव

सोछासाः सावकाशासनमुदितहृदो यत्र पश्यन्ति रसा-

न्सभ्या रामप्रकाशाभिधमिह जयतान्नाट्यसद्वत् स्वभासा ॥ ६१ ॥

यस्मिन्नद्भुतभूमिकाजवैनिकाः कथयानि पथ्यान्यलं

नेपथ्यानि रसानुकूलकनकस्फूर्जद्भुकूलान्यपि ।

गायन्त्यो गणिकास्तिरस्करणिकाश्चातुर्यतूर्याण्यपि

द्योतन्ते तादितं कुतूहलगृहं राजश्रिरं चञ्चतु ॥ ६२ ॥

हंहो मुग्धमृदङ्गमन्द्रविलसन्नादे महानाटक-

प्रासादे क्रियमाणनाट्यमहिमा केषां गिरां गोचरः ।

यस्मिन्नद्रिवनादि यज्जवनिकाचित्रार्पितं वस्तु त-

त्सर्वं सत्यमिव प्रतीतिसराणि दूरात्समागच्छति ॥ ६३ ॥

कान्ताकान्तास्यतान्ताम्बुजमुकुलमुधासंभवच्चन्द्रशङ्काऽ-

भ्रान्तभ्रान्तस्फुटान्तःश्रमशिथिलगरुच्चक्रचक्रप्रपञ्चः ।

लोलोलोलालिलीलाप्रतिफलितसमुन्माद्यदुद्धामनाग-

ग्रासोग्राशोत्थनक्रो जयति जयपुरे राजमल्लस्तडागः ॥ ६४ ॥

तापं सतां स्येतु सुदर्शनचक्रचञ्चुः

पद्मार्चितः परमहंसगणैरुपास्यः ।

नीलामलच्छविरुदञ्चदुदग्रसन्धः

श्रीराजमल्लजतटाकवरोऽच्युतश्रीः ॥ ६५ ॥

न्यायव्याकृतिवेदवैद्यकलसत्साहित्यमीमांसिका-

ज्योतिःसांख्यपुराणधर्मविदितैर्विद्वद्भिरुद्योतिता ।

१. क्रीडाविशेषान्. २. 'पडदा' इति प्रसिद्धाः. ३. कान्तानां यानि कान्तास्थानि तैस्तान्तानि यान्यम्बुजमुकुलानि तैर्मुधा संभवन्ती या चन्द्रशङ्का तथा अभ्रान्ते यानि भ्रान्तानि भ्रमणानि तै स्फुटान्तःश्रमणि अत एव शिथिलगरुन्ति यानि चक्रचक्राणि चक्रवाकसमूहास्तेषां प्रपञ्चो यस्मिन् सः । तथा लोलोलोलानामालीनां लीलासु प्रतिफलिताः समुन्माद्यन्त उद्दामा ये नागा हस्तिनस्तेषां ग्रासस्योग्राशयोत्या उत्थिता, नक्रा मकरा यस्मिन्. ४. पो अन्तर्कर्मणि. ५. विष्णुसमः स्थिरशोभश्च.

प्रौढच्छात्रपरम्पराविरचितैराग्नेदितैर्घोषिता

धत्ते कस्य न विस्मय जयपुरे श्रीपाठशाला शुभा ॥ ६६ ॥

लोके पैद्धतय पवित्रविभवा सन्त्येव लोकोत्तरा

कि ताभिर्मम भैष्टपद्धतिरसावेकैव मान्या मुहु ।

या विस्त्रक्रममिश्रिताशयतया दत्त्वा क्षण यौतना-

मद्धा दर्शयते विशेषरुचि तन्नारायणीय पदम् ॥ ६७ ॥

भट्टविशिखा विशेषाद्वीभत्सचणाऽर्नधूतचर्येव ।

कैर्दमविलाससरसा विभासते देवहूतिरिव ॥ ६८ ॥

जयपुरि मारुतमन्दिरमुदीक्ष्य मुहुरुद्यदिन्दिरोद्द्योतम् ।

स मयोपि विस्मयमय सदामयश्चित्तविभ्रमाद्भविता ॥ ६९ ॥

सोपानालीवलयविलसच्छिल्पचण्डेऽत्र कुण्डे

धारायन्त्रोत्पतितपयसा पश्य धारामपाराम् ।

या ख प्राप्य स्फुटयति मरुत्स्फालभिन्ना पतन्ती

दृष्टेर्भ्रान्ति विरहिजनताभीकरैः सीकरैर्वै ॥ ७० ॥

अमन्दा श्रीधारामभिकलय कुण्डान्तरलस-

न्महाधारायन्त्रोच्छलितपरमस्फीतपयसाम् ।

ज्वलद्दीप्माज्ञातार्जुनशितशराभिन्नवसुवा-

विलोद्धूतव्यालालयसरिदुदाराम्बुविभवाम् ॥ ७१ ॥

गुमधून्नाट्यसघट्टा शश्वज्ज्वलितचुहिका ।

विक्रीयमाणपकान्ना हनुमद्विशिखा स्मृता ॥ ७२ ॥

१ महाराजप्रासादममुगस्थिता सन्वृतपाठशालेत्यर्थ २ रथ्या रामानुजादिमा
गांथ ३ 'भट्टेकी गली' इति प्र० रथ्या मीमांसामार्गेथ ४ सूत्रादिदुगन्धिपदार्थ
क्षित्तया पशुमासादिदुर्गन्धिपदार्थमयतया च ५ चित्तगलानि पशुवयजन्यपरि-
चिद्धेदनां च ६ अपिप्रप्रीति गरुत्शेषशोभित च ७ नागयणमश्रीय वैष्णव च
८ अवधूता अपोरमतानुयायिन ९ पदस्य कपिप्रिशेषस्य च १० 'हयामहल'
इति प्रसिद्धम् ११ मध्येगीरि उर्तमानो जलकुण्डे १२ भोग्यतीनाम गदा १३ ह-
नुमद्रथ्या 'हनुमदली' इति प्र०

भस्मोद्धूलितसारमेयमिथुनव्यालीढभाण्डोच्चया

चुह्यावर्तितशर्करारसझरीलोभभ्रमन्मक्षिका ।

खजूरीशिखया वणिग्भिरधिकं संवीजितव्यञ्जना

धूम्राष्टा हनुमद्गली पथि लुठत्पत्रावली राजते ॥ ७३ ॥

चतुरजनादरणीयं संग्रहभवनं पदार्थरमणीयम् ।

लोकोत्तरकरणीयं केपां वद नाभिसरणीयम् ॥ ७४ ॥

कल्लोलितपताकाग्रं स्फुरत्सोपानमुन्दरम् ।

राधादामोदरस्यास्ते मन्दिरं धेनुचन्दिरम् ॥ ७५ ॥

चटुलचटकचुंकृतिभिश्चमत्कृतं चारुचित्रोचिष्णु ।

जनताललाटपट्टोल्लिखिततलं वेश्म विश्वनाथस्य ॥ ७६ ॥

बलगत्तुङ्गतुरंगमा द्विपघटागण्डस्थलप्रस्वल-

द्धानोद्रेकनिषेकपङ्किलपथा दुर्गच्छटादुर्गमा ।

विष्वक्सज्जितसैनिका जयपुरी प्राकारवर्मावृता

जेतुं वैरिपुरीरिवात्तपरिघा स्वःशूलिसन्नच्छलात् ॥ ७७ ॥

दूरादम्बरमात्रदर्शितरुचिर्भ्राम्यन्महाकौशिकैः

स्वर्गः पत्तनपुंगवाज्जयपुरादुच्चैर्भवन्स्पर्धते ।

क्रुद्धेनेति किंमीश्वरेण कलये दण्ड्याय तस्मै परं

शूलीं दातुमुदग्रतोक्ष्णशिखरा स्वःशूलिकारोपिता ॥ ७८ ॥

हंहो श्रीजयपत्तने कतिपये पादायुधौस्तित्तिरा-

न्मेषानध्वनि योधयन्ति पणतः स्पर्धौ दधाना मिथः ।

विम्बोष्ठीमधुरोष्ठचुम्बनरुचो मैरेयमन्ताः परे

प्रोष्ठीमांसमदन्ति वित्तवनितागोष्ठीगरिष्ठा विटाः ॥ ७९ ॥

फूत्कारस्फुटधूमयन्त्रदहनज्वालं करालं रज-

र्त्तामालं क्वच पीयते क्वचिदपि द्यूतं समारभ्यते ।

१. इदं तस्या एव स्वभावोक्त्या वर्णनम्. २. 'म्यूजियम्' इति प्रसिद्धम्. ३. स्वः-
शूली 'सर्गासूली' इति प्रसिद्धमत्युच्चं राजसदनम्. ४. शक्र उलूकश्च. ५. ईश्वरेण
परमेष्ठिना ईश्वरसिंहाख्यमहाराजेन. ६. तामाख्यमित्यर्थः.

मङ्गापाथसि सर्पफेनमधिक गायङ्गिरुद्राल्यते
मध्येवाटि महाविटैर्जयपुरे मल्लत्वमभ्यस्यते ॥ ८० ॥

उद्वेष्टत्पञ्चरङ्गध्वजपटलहरीमारुतैर्वीज्यमानो
दानोद्रेकप्रसेकभ्रमदलिरलस याति नासीरैहस्ती ।
वीरव्यालुष्टवल्गावलयविवलितग्रीवमारुतैर्दौपा
दूरादुत्प्लुत्य लत्ता क्षिपति जयपुरे वेगमत्ता हयाली ॥ ८१ ॥

दीर्घाकारतया कलानिधिकला कीर्णा किमेता पुर
कि वा सौधशिर सु मित्रमणयश्चाकिक्वमातन्वते ।
द्रष्टु श्रीजयपत्तन किमथया नक्षत्रमालागता
यद्वा कूर्मनृपप्रतापपटली लम्बा समुद्व्योतते ॥ ८२ ॥

दुर्गाणि ध्वनयन्मचण्डमहसो मध्य वय सूचय-
न्प्रासादच्छदितो विहङ्गमिथुनश्रेणी समुडाययन् ।
व्यापार परिवर्तयन्द्रविणिना शिल्पोपजीविब्रज
भोज्याय त्वरयन्नुदञ्चति महान्मध्याह्नतोर्षध्वनि ॥ ८३ ॥

द्रोक्षामण्डपमण्डित द्रुमंशिखाव्यालम्बिलेख पयो-
यन्त्रश्रीमदर्क्षैर्वपर्वतगृह लीलाशकुन्तध्वनि ।

छायामञ्जुनिकुञ्जपुञ्जजठरभ्राजिष्णुपट्टासन
रम्य रामनिवासमस्ति नृपतेरुद्यानमुद्यानकम् ॥ ८४ ॥

गायन्ति तारस्वरचारु किनराः श्रुत्वा निधुन्यन्ति शिरो न किं नरा ।
यत्रालवाले विकचा नवा लता यासा प्रजालैर्मुपिता प्रवालता ॥ ८५ ॥

१ आफूकम् २ सेनामुखं तु नासीरम् ३ टापा पादङ्गमा 'जोदातुहुरङ्ग
टापपटली' इति रसतरङ्गिण्या सप्तमतरङ्गयोदाहरणमत्र प्रमाणम् ४ दोषावलोचन-
नमिदम् ५ अत्रयमद्वाराजम् ६ माभ्याद्विनोपध्वनिरणनम् ७ श्रेष्ठजनानां
व्यापारे मध्याह्ने परिवर्तन इति रीतिवर्णनम् ८ तुषाहिंसायामिति धातो रूपम्
९ रामनिवासनामस्य दक्षिणभागवार्तेनृपनमहोद्यानस्य वर्णनम् १० द्रुमशिखामु-
व्यालम्बिनो रेखास्तत्तद्वामप्रशङ्काणि पत्राणि यस्मिन्, ११ तत्र मिमलानामस'
स्थानम् १२ उद्यानानि यस्मिन्

उल्लसत्पवने रामनिवासोपवने नवे ।

भाति दूर्वावृतं क्षेत्रं सहरित्कम्बलं यथा ॥ ८६ ॥

पवनेन वीज्यमानाः कम्पितकदलीदलव्यजनजेन ।

रतबन्धखेदखिन्ना यत्र युवानः स्वपन्ति कुञ्जेषु ॥ ८७ ॥

छात्रा यत्र रवगात्रावलितपटपुटास्तार्णभित्तिः प्लवन्ते

केचिद्रच्छन्ति बद्धा दृशमभिकलशं केऽपि गर्ते रमन्ति ।

नारङ्गादानरङ्गान्दधति सति जये पारितोषं लभन्ते

सोयं खे लोलकेतुर्मम मनसि मुदं लाति खेलोत्सवो वः ॥ ८८ ॥

मोदन्ते मोदकाशा दुरधिगममुपालक्ष्य लक्षं विलक्षा

मध्येदण्डप्रकाण्डं स्वलनविहसिताश्रण्डदोर्दण्डशौण्डाः ।

लोला लीलासु दोलाधृतिसमयमिलत्पारितोषप्रतोपाः

पूर्वाः कक्षासु दूर्वाभुवि पटुवटवः पाटवादुत्प्लवन्ते ॥ ८९ ॥

भृङ्गालीलास्यलीलाविलुलितललितोत्फुल्लवल्लीर्मतल्लयां

रामारामेऽभिरामा विदधति वटवो यत्र लीलाः सशीलाः ।

ताराकाराच्छहाराकुलकमठकुलोत्तंस नो कं सहर्षं

धत्ते खे लालितान्तध्वजशतशवला सात्र वश्यात्रखेला ॥ ९० ॥

सन्नद्धात्रिकशूरवीरपटलीसरुद्धसीमि स्फुर-

द्वासोमण्डपमण्डलस्थितनृपे दूर्वास्थलीप्राङ्गणे ।

आमृष्टाकृतयः कुतूहलकलालापा गुरूणां पुरः

स्वच्छन्दं मुहुरुच्छलन्ति बहुशो लम्बालका बालकाः ॥ ९१ ॥

श्रीरौञ्जीनन्दनेन स्वजनदवहृतौ चन्दनेन प्रसङ्गी

श्रीरामः कीर्तिकामः स्वकृत उपवने निर्मितिं यस्य तेने ।

को यं न स्तौति सोयं तदनु कुतुकतः पूरितो माधवेन

प्रासादः शिल्पभासा परिलसति यथा नन्दने वैजयन्तः ॥ ९२ ॥

१. तस्मिन्नारामे प्रतिवर्षं पाठशालाध्येतृणां खेलन महाराजाः कारयन्ति तद्वर्णन-
मितश्चतुर्भिः. २. प्रशस्तदण्डस्य मध्ये. आरोहणसमय इति भावः. ३. 'कक्षासु 'दर्जा'
इति प्रसिद्धेषु पूर्वाः प्रथमे. ४. सप्तम्यन्तमारामविशेषणम्, अजहल्लिङ्गत्वाच्चक्रीबता.
५. द्विकटोरियामहाराज्ञीज्येष्ठपुत्रेण 'प्रिसआफ्वेल्स' इति प्र०.

श्रीमद्राममहीमुजा स्वमुद्द श्रीराजराजेश्वरी-

सूनो समतिमेत्य यो निजकृतक्रीडावने कारित ।

सोऽय माधवभूधवेन तदनु प्रोत्साहत सस्कृत

प्रासादश्रितिकान्तिभिर्विजयते द्वाग्विश्वकर्मस्मर्यम् ॥ ९३ ॥

यस्य स्फास्वमुव्ययावधि पर निर्माणमभ्रावधि

प्रोच्छ्राय पदपीठकल्पनमहो पातालमीमावधि ।

वैचित्र्य मयविस्मयावधि तथा रन्यातिर्दिगन्तावधि

श्रीमद्रामनृपप्रतिष्ठितमिदं तद्वैश्व विद्योतते ॥ ९४ ॥

प्राग्निद्यते जयपुराद्वलताद्विरुच्चै

पश्चान्नदो वहति शश्वदमानिशाहेः ।

सांगादिनेरमपि दीव्यति दक्षिणस्या-

मम्बावतीपुरमनुत्तरमुत्तरस्याम् ॥ ९५ ॥

सञ्चत्वरस्फुरदुदित्वरपञ्चरङ्ग-

चारुध्वजाञ्जलमरुद्गतिवोजिताष्टम् ।

सप्तस्फुर जयपुर पुराशित्पविज्ञ-

निस्तन्द्रद्वकुलुकितच्छवि शश्वदास्ताम् ॥ ९६ ॥

श्रीमत्कुन्दननन्दनवैद्यश्रीकृष्णरामकविरचिते ।

जयपुरविलासकाव्ये सपूर्णोऽय द्वितीय उच्छास ॥ २ ॥

तृतीय उच्छासः ।

कुशस्य वशे वरवीरवन्द्ये बभूव रामो जयसिंहमूनु ।

एतत्पुर येन यथार्थनीत्या रामेण साकेतमिवोदराक्षि ॥ १ ॥

श्लोका कृतास्तस्य मया पुरा ये परस्परानन्वायिनोऽञ्जदातु ।

विभज्य तानत्र लिखामि सर्वान्पिष्ट हि विद्वान्न पुन पिनष्टि ॥ २ ॥

ऐश्वर्यामिन्द्राज्ज्वलनात्प्रताप कान्ति मनोजाद्वलमाक्षनेयात् ।

गाम्भीर्यमब्धे रचितो गृहीत्वा श्रीरामभूमीनिभुरेप धात्रा ॥ ३ ॥

दारिद्र्यदावानलदह्यमानविद्वन्मनःकाननसेचनाय ।

दानाम्बुसान्द्रो विहितो विधात्रा श्रीरामभूमीविभुवारिवाहः ॥ ४ ॥

श्रीरामभूमीपतिदानशैलीं निशम्य यातः किमु कल्पवृक्षः ।

नो चेदयं भूवलये जनानां दृग्गोचरत्वं वद किं न याति ॥ ५ ॥

रामाद्धनं प्राप्य यतां कवीनां मार्गे पुनर्ये मिलिताः कवीन्द्राः ।

अदायि तेभ्योऽपि धनं तथा तैर्यथा प्रसन्नाः स्वगृहं प्रयाताः ॥ ६ ॥

अत्युज्ज्वलैस्ते यशसां प्ररोहैर्जातं जगद्राम सितं समस्तम् ।

न चेत्तिफरङ्गाः सितदेहरङ्गा द्योपान्तरे ब्रूहि कथं विभान्ति ॥ ७ ॥

श्रीरामसिंहक्षितिपाल नूनं सुधाकरस्त्वद्यशसा परास्तः ।

प्रतित्रियामं समुपेत्य नो चेत्कथं करं त्वन्निलये ददाति ॥ ८ ॥

श्रीरामकीर्तैस्तुलनां सुधांशुः करोत्यतिस्वच्छतया सदा यत् ।

तत्तथ्यमेवास्ति न चेदिदं स्यात्कालुष्यमन्तर्गतमस्य विद्वन् ॥ ९ ॥

द्विषच्छिरःशोणितशोणभासं धुन्वन्करेणातितरामसिंह ।

धत्ते भवान्कल्पकरालकालीपतिप्रभावं युधि रामसिंह ॥ १० ॥

परिस्फुरत्सभ्यसदृक्षभूतिः सुहृत्कुमुच्छ्रेणिमुदः प्रसूतिः ।

प्रभूतसौन्दर्यकलाप्रपूर्ती रामप्रभोश्चान्द्रमसीव मूर्तिः ॥ ११ ॥

अनन्तरत्नाकलितं शरण्यं गम्भीरतामात्मनि धारयन्तम् ।

मर्यादया युक्तमुदाहरामि श्रीरामभूमीधवमब्धिकल्पम् ॥ १२ ॥

सपत्नकालः करुणाविशालः कवीन्द्रपालः पृथुकीर्तिजालः ।

विस्तीर्णभालः समरे करालः प्रकाशते राम उदारमालः ॥ १३ ॥

तेने सितं विश्वममुष्य कीर्तिद्वेषेण हित्वा द्विषतां कुकीर्तिम् ।

सा श्वेत्यमातुं विधुमाश्रितापि विद्योततेऽद्यापि कलङ्ककूटात् ॥ १४ ॥

सङ्ग्राममागच्छति रामसिंहे प्रत्यर्थिसार्थः स्वयमेति नाशम् ॥

त्वमेव तावद्दद किं नभःस्थे भात्यन्धकारो दिननाथविम्बे ॥ १५ ॥

श्रीरामयात्रासु तुरङ्गटापकुण्ठाद्विधूलीपटलैर्दिवापि ।
 पुनर्निशा सा भवितेति शोकात्सूर्योदये रोदिति चक्रवाकी ॥ १६ ॥
 सुहृन्मनोवृजानि विकाशयत्यल सुख नृणा व्यातनुते स्तुत परम् ।
 यस्य प्रकाशो जगदन्तरे महान्द्विपत्तमो हन्ति स रामभास्कर ॥ १७ ॥
 कोपप्रवेशस्फुरिताधरोद्धरे श्रीरामभूपे क्षिपति क्षुरान्रणे ।
 सपलद्मद्वरकोणनिन्दुत बभूव सभूय भय भयादिव ॥ १८ ॥

पश्याधुनाऽम्बरतले समुदेति चन्द्र-

श्चन्द्रो न चन्द्रमुखि तर्हि कवे क एष ।

श्रीरामकीर्तिललनापदपद्मकिट्ट-

प्रक्षालनार्थमुपलो घटितो विधात्रा ॥ १९ ॥

श्रीरामसिंहनृपतेस्तुलयन्ति कीर्ति

चन्द्रेण किं च सुधया कमलास्मितेन ।

मूढा हि ते जनैर्यितापि यतो ययैषा-

मुल्लङ्घित प्रवितया सकलासु दिक्षु ॥ २० ॥

श्री प्राप वीररसिका चलता विहाय

घ्नन्त भवन्तमवलोक्य रणे सपत्नान् ।

मन्ये जगाम नृपरोम यश सिताम्

भीत नृपसक्तया त्रिजगत्सु सद्य ॥ २१ ॥

सौम्योऽपि सोमवदरित्रजदाहकोऽसि

कर्णान्तिकेलिनयनोऽपि दिगन्तदर्शी ।

आजानुवाहुरपि हसि रिपून्विदूरा-

दामाति राम भवदीहितमत्र चित्रम् ॥ २२ ॥

प्रत्यर्थिभूमिपतिभि कृतवीरयुद्ध

पात्रप्रदानकुशल कुशवशशुद्धम् ।

क श्लाघितु पटुरनर्घगुणै समृद्ध

श्रीमन्नेरेन्द्रमिह राम इति प्रमिदम् ॥ २३ ॥

विष्णोरुरः स्वभवनं परिहाय पद्मा

श्रीरामसिंहनृपतेः श्रयते शयाब्जम् ।

आभाति कौस्तुभमिपादत एव तत्र

शून्यत्वदोषभवनैर्कटशुद्धजालम् ॥ २४ ॥

कीर्तिं भुवि भ्रमयति स्वकृतैश्चरित्रै-

र्भ्रान्तिं न कुत्रचिदपि स्फुटमादधाति ।

राजन्भवानिव न किं भवदीयवैरी

भ्रंशं परं तु कथयामि विमृश्य तत्र ॥ २५ ॥

प्रेकाममम्बा युधि यत्पुरःसरा वामासमेतोऽखिलदुःखवारकः ।

श्रीरामसिंह त्वमिवाहितोऽपि ते पश्यामि बन्धं स्फुटमत्र केवलम् ॥ २६ ॥

नै क्वापि भीतोऽङ्कितभल्लशाली भां चारयन्दत्तभरः मुहत्सु ।

यथा भवान्नाम तथैव तेऽरिः परं भणामो वयमत्र भङ्गम् ॥ २७ ॥

वस्त्रादियुक् प्राप्यसुखोऽग्रभूमिगामी भिया नाश्रित आजिमध्ये ।

यथा भवान्भाति तथैव तेऽरिः परं तु तत्रास्त्यपरः प्रकारः ॥ २८ ॥

कर्णोपमं पश्यति शत्रुमाजौ पापातिभीतोऽखिलसाधुपालः ।

यथा भवान्नाम तथैव तेऽरिः पङ्कं पुनस्तत्र विलोकयामः ॥ २९ ॥

कर्णाभान्द्विपतो मृधे विमृशति स्फूर्जत्पटुक्तिः सदा

दोषौघान्मुहदां विलोपयति यः पापातिभीतान्तरः ।

शश्वद्वद्धपरो विराजितपटः सत्संघपालः स्फुटं

तुल्यः स्याद्भवता विभो भवदरिः पङ्कं पठामः परम् ॥ ३० ॥

१. पाणिपद्मम्. २. लूतातन्तुजालम्. ३. इतः परं दशमिश्रयुतदत्ताक्षरजातिः. भ्रंशं नाशं, भ्रकारं शकारं कथयामि, भ्रमयति शमयति भ्रान्तिं शान्तिम्. एवमग्रेऽपि. ४. शत्रुपक्षे, अन्धा, धामासमेतः, अखिलदुःखधारकः. ५. शत्रुपक्षे गीतः, अङ्कितगल्लशाली गाम्, दत्तगरः. ६. अन्यः, अपगतरकारश्च. तथाच 'वस्त्रादियुक्प्राप्यसुखोऽग्रभूमिगामी भिया नाशित आजिमध्ये' इति ज्ञेयम्. वस्तश्छगलकः. ७. कर्णोपमं काकातिभीतोऽखिलसाधुपालः. ८. शत्रुपक्षे कर्णाभान्; कटुक्तिः, विलोकयति; काकातिभीतान्तरः, करः, कटः, कालः, इति.

दाराश्लिष्टतनुर्दयाकुलमना पाखण्डिनामर्दको

दिशु ख्याततरो विदूषणगणैस्त्यक्त सदा रासद ।

दूतान्पश्यति योऽनिश करलसत्कुन्दोऽतिदक्ष प्रभो

श्रीराम त्वमिव स्मृतस्तव रिपुर्दम्भ वय ब्रूमहे ॥ ३१ ॥

उच्चैः साधुमतोदयोऽखिलगतिष्वग्रेसर सस्पृह-

स्तर्था बान्धवतारको बुधतम प्रोद्दामतोपाश्रय ।

भूयो यस्य गृहाङ्गणेषु तनुजप्राकट्यमाशास्महे

श्रीमद्राम भवत्समो भवदरिस्तोद पर हानिद ॥ ३२ ॥

सैक्तो मानपरिग्रहे प्रतिदिन स्वीय महत्यन्वय

मीनाक्षो निलयेऽस्तु यस्य च रमावास कुमारस्थिति ।

आजौ यस्य पुरो नमन्ति रिपव श्रीराम वैरी तव

त्वत्तुल्य कुरुते पर त्विह भावान्मन्द हि वर्ण स्फुटम् ॥ ३३ ॥

व्येक्त भाति नरेषु काङ्क्षति रण सक्त सता रञ्जने

नित्य योऽध्वरकर्मकृद्द्वनितया रन्तु वने सज्जते ।

विख्यातो भुवि रीतिकोविद इति श्रीरामसिंह प्रभो

त्वद्वत्तेऽरिगणोऽपि किं त्वधमता द्यूतेऽत्र रोग स्फुटम् ॥ ३४ ॥

सामोद समरेषु सत्कृतकविश्रामो निकामोज्ज्वल

कामो मानसमोदने मृगदृशा रामोरुधामोदय ।

विश्रामो विदुषा समीपविलसद्रामोऽभिगमो गुणै-

रारामोपम एष तापहरणे रामो विरामो द्विषाम् ॥ ३५ ॥

१ दम्भ कपट दकार भ्रारामति चार्थ एव च मागश्लिष्टतनुर्मेयाकुलमना, अ-
र्भक, मिश्रख्याततर, विमृषणगणैः, समारासम, मूतान् लसत्कुन्मोऽतिमक्ष, इति
२ तोदो दुःख तत्कारस्य इकारश्चेत्यर्थ तथाच मदोदय, अखिलगदिषु, दयाम्, बान्ध-
वदारक, बुधतम, प्रोद्दामदोषाश्रय, दनुजप्राकट्यम्, इति ३ मन्द वर्ण रूप मकार
इकारं चेत्यर्थ तथाच दानपरिग्रहे, दहति, दीनाक्ष, द्दामास, दूदारस्थिति
नदन्ति, इति महपूजायामिति न्वादि ४ रोगो गद, रकारस्य गकारश्च तथाच
नरेषु, गणम् गञ्जने, अध्वगकर्मकृद्, गन्तुम्, गीतिकोविद, इति

आगामोदितसन्महा रतिविधौ क्षामोदरोणां प्रियः

सत्सङ्गोक्तिकथाकुतूहलकृती दामोदरे सादरः ।

व्यामोही युधि विद्विषां दिशि दिशि प्रख्यातनामोन्नति-

नीत्या मोदितसज्जनो विजयते रामो वदामो वयम् ॥ ३६ ॥

दोर्दण्डद्वयवीर्यग्नण्डितरिपुक्षमापालसीमान्तिनी-

नेत्रप्रस्तलदश्रुनीरनिकरप्रक्षालितोर्वीतलः ।

पारावारतटावरोपितयशःस्तम्भः कृपानीरधिः

श्रीरामो दृढसेतुवन्धनविधौ रामोयमुद्धचोतते ॥ ३७ ॥

श्रीगोविन्दपदारविन्दयुगलध्यानोद्यतं यन्मनो

यत्पाणी प्रवणौ धरादिविषदां प्रक्षालने पादयोः ।

यत्खड्गो रिपुमुण्डखण्डनविधौ प्राप्तप्रचण्डोदयः

स श्रीरामसमानभव्यविभवो रामोयमामोदते ॥ ३८ ॥

चञ्चत्तुङ्गतुरङ्गनिष्ठुरखुरक्षुण्णक्षमामण्डल-

प्रोडीनोग्रजोभरेण निभृतब्रह्माण्डभाण्डोदरः ।

भीमो भीम इवाह्वेषु सकलक्षमापालचूडामणिः

श्रीरामः कुरुते द्विपत्कारिकुले शार्दूलविक्रीडितम् ॥ ३९ ॥

कंदर्पादपि सुन्दरो रविमहाः प्रत्यर्थिसीमान्तिनी-

वक्राम्भोजसुधाकरोऽतिविभवो युद्धेषु पार्थोपमः ।

रक्षाकृज्जगतः स्वकीर्तिविदितो रामोऽस्तु युक्तो मुदा

दानी शंकरसेवको वरगुणो नीत्युत्तमः सर्वदा ॥ ४० ॥ चक्रवन्धः ॥

यत्सैन्ये चलिते प्रचेलुरचला जाता स्थिरौप्यस्थिरा

धूलीभिर्निचितेऽम्बरे समभवद्भास्वानभास्वानलम् ।

वैकुण्ठोऽपि विकुण्ठभावमभजत्स्थाणुत्वमीशोऽपि स

श्रीमाञ्जन्दति चन्द्रचन्दिरयशा रामाभिधानो नृपः ॥ ४१ ॥

युद्धे युद्धविदोऽर्जुनं नयविधौ धीरा गिरामीश्वरं

सौन्दर्ये सुदृशः स्मरं महसि यं तेजस्विनो भास्करम् ।

धर्मे धर्मविदोऽपि धर्मतनय दानेऽर्थिसार्था बलिं

मन्यन्ते वसुधावसु स जयति श्रीरामनामा नृप ॥ ४२ ॥

या नैवोष्णकर कदापि ददृशुर्यासा न चैलाञ्जले

कम्प गन्धवहश्चकार न दधुर्भूमौ स्वतल्पात्पदम् ।

श्रीमद्रामसपत्नवर्गवनिता धर्मेण शुष्कानना

वात्याधूतरजोमलीमसरुचो व्यग्रा भ्रमन्त्यद्रिषु ॥ ४३ ॥

यंच मारयसे प्रमत्तमहिष प्रोद्यम्य खड्ग बला-

त्सिहस्योपरि सज्जसे निजजनक्लेशापहो गीयसे ।

चण्ड दण्डयसे शिव कलयसे तद्राम मन्यामहे

सदृक्ते जगदम्बया त्वयि निज माहात्म्यमारोपितम् ॥ ४४ ॥

सताप हरते सता रिपुवधूट्टीरसिन्धुं बला-

दृढेल करुते दधाति मिपतामक्षोरमन्दा मुदम् ।

दर्पोन्मक्षपणेन हस्तु तनुते शैत्य सकम्प द्विषा

लीला चान्द्रमसीं प्रतापतपन श्रीराम धत्ते तव ॥ ४५ ॥

श्रीमद्रामनरेश्वर त्वयि रणे गृह्णत्यसिं प्रोज्ज्वल

भीतप्रहृतसर्वशत्रुनृपतित्यक्ता स्त्रियोऽगुर्वनम् ।

पृष्ठास्तत्र च भिच्छदारनिकरैरस्त्यद्भुत किं पुरे

युष्माक वदतेति ता प्रजगदु शीतस्वभाव गशी ॥ ४६ ॥

सुग्रीवाद्भुतसुन्दराकृतिरपि प्रौढाङ्गदोऽपि स्फुर-

त्सीमित्रोऽपि पुरन्दरोन्नतिरपि श्रीसेतुकर्तापि सन् ।

राम त्व खरदूषणादिकलित भूदेवविद्रावण

किं मथ्नामि न दैन्यरावणममु वैदेहिवाक्सादरम् ॥ ४७ ॥

१ वनमहिषं महिषासुर च मृगयार्थे सिहस्योपरि सज्जनमन्यत्र यात्रार्थम् प्रचण्ड
क्रूर चण्डासुर च २ पश्यताम् ३ एवंचात्र शशिन उष्णस्वभाववद्योतनेन तासां
प्रियविरहो व्यज्यते ४ 'वैदेहि' इति संबोधनरूपाया वाचि मादरम् वै निश्चयेन 'देहि'
इत्याकारकवाचि सादर च

श्रीसूर्यान्वयजोऽङ्गदेन सहितः सुग्रीवमन्त्रिच्छविः

सद्धर्माभिरतः पुरन्दरनुतः क्षमानिर्जरैः प्रार्थितः ।

दानास्त्रैः खरद्रूपणादिकटुकं शार्दूलविक्रीडितं

कुर्वाणं मयि दैन्यरावणममुं त्वं राम राजज्जहि ॥ ४८ ॥

यत्पाहीत्यमुमब्रवीः सकरुणं वाचं न दुष्टौष्टं रे

तन्नो जातमिदं निकृन्तनामिति क्रोधेन रक्तेक्षणैः ।

श्रीमद्रामकरालखड्गपतितैर्दिव्योत्तमाङ्गैर्द्विपां

दन्तैर्हन्त युधि स्वकीयमधरं संदश्य संस्थीयते ॥ ४९ ॥

चञ्चत्काञ्चनघण्टिकाङ्गणङ्गणत्कारं चलन्ती मुहुः

कण्ठाश्लेषविशारदा विदधती संदर्शनान्मूर्च्छनाम् ।

दिग्धा रक्तपटीरतो निजरुचा विद्योतयन्ती दिशः

श्रीमद्रामकृपाणिका किमु रणे नो नागकन्यायते ॥ ५० ॥

रामे रामपराक्रमे युधि पुरः प्रोत्थृत्य हन्तुं रिपू-

न्कोशात्कर्षति हेममण्डितमसि ज्वालाजटालोज्ज्वलम् ।

रम्भा भावमुवाह मानममितं मेनापि मे नायका-

श्रक्रे किं च तिलोत्तमापि तिलकं घ्रातं घृताच्या घृतम् ॥ ५१ ॥

कुर्वाणे त्वयि राम ठात्कृतिनदद्वन्द्वैस्त्रनिर्यज्ज्वल-

द्गोलाघातफटात्कृतिस्फुटदुरःप्रत्यर्थिविध्वंसनम् ।

क्रव्योत्कण्ठितकाककङ्कुररक्रव्यादकोलाहलैः

कालीकालकपालिनां किलकिलात्कारः कैठोरः कृतः ॥ ५२ ॥

त्वद्वहचस्त्रमुखोच्छलत्पृथुगुटीपातप्रदीर्णद्विप-

द्वक्षश्छिद्रसमुद्रतास्रसुरभिप्राणानिलैर्वीजिताः ।

पशन्त्यम्बरचत्वरेष्वनिमिषाः क्षमाशक्र शक्रादयो

वीरव्रातशिरोमणेस्तव रणे राजदुजावैभवम् ॥ ५३ ॥

श्रीरामेण घनायित युधि शरैर्धारायित सतत
 हुकारै रसितायित मणिगणैर्विद्युत्प्रकाशायितम् ।
 शत्रूणा हृदि निर्घरायितमसृक्पूरेण पद्मायित
 मासै रोमभिरङ्कुरायितमहो हसायित भीरुभि ॥ ५४ ॥
 रामे कोपकपायिते दुरिकया छेत्तु प्रवृत्ते रिपु-
 स्तेऽपि च्छेत्तुमुपास्मन्त पुरतो दन्तैस्तृणानि हृतम् ।
 प्रीत्या स्वीयकर शिर सु ददति प्रीता कर तेऽप्यदु-
 र्जित्वा स्व शरणे गते च शरणे त तेऽपि जग्मुर्नता ॥ ५५ ॥
 कालीक्रूरकटाक्षसततिरिव क्रोधोग्ररुद्रस्फुर-
 द्दकभ्रूरिव शेषमूर्तिरिव च भेतेन्द्रदंष्ट्रेव च ।
 सवर्ताभिश्चिखेव तीव्रतपनप्रौढप्रभेवाम्बर-
 भ्रष्टोलकेव विलोक्यते रिपुभटैः श्रीराम शक्तिस्तव ॥ ५६ ॥
 सङ्ग्रामे भवता जितेषु रिपुषु व्याचक्रशक्र प्रभो
 वल्गाक्षिस्तव सैनिकैरापि जिता सर्वेपि तत्सैनिका ।
 द्यूमोऽन्यत्किमपि त्वदीयशसा पूर्णेन्दुसस्पर्धिना
 तत्कालं किल तद्यशोऽपि विजित मालिन्यमाप हिया ॥ ५७ ॥
 चीत्कारै करिणा तुरङ्गमरवैराग्नेययन्त्रस्वनै-
 र्भेरीभाकृतिभिर्मृदङ्गरसितैर्वत्सङ्गद्वेडितैः ।
 हुकारे युधि रामसिंह भवता काष्ठा परा प्रापिते
 प्रापुर्मोहमरिग्रजा बधिरिता वार्ता प्रहारस्य का ॥ ५८ ॥
 कोपवेशभयकरभ्रकुटिना सिंहध्वनिं कुर्वता
 श्रीरामेण रणाङ्गणेऽरिषु शरैः सप्रापितेषु क्षयम् ।
 वक्षो वैरिमृगीदृशा यदमुभिर्मित्वा बहिर्नो गत
 हेतु तत्र वितर्कये कठितना वक्षोरुहद्वन्द्वयो ॥ ५९ ॥
 त्वा युद्धोद्यतमाकलय्य नगरीं हित्वा गृहीत्वा स्त्रियो
 धावन्त समगेचयन्त विजलेऽरण्ये स्तिर्ति विद्विप ।

राजस्तत्र कठोरसूर्यकिरणैस्तप्ताः पिपासाकुलाः

शोकाश्रूणि पिबन्ति शत्रुमुदशामङ्केशयाः सूनवः ॥ ६० ॥

एकोऽहं सकलानपि प्रतिभटान्हन्तास्मि सत्यं शरै-

रित्थं राम महाहवे कृतवति प्रौढप्रतिज्ञां त्वयि ।

अव्यायामवहूभवत्परिलुलन्मेदोभरैर्भारिवा-

न्दस्त्राभ्यामुपचर्यते प्रतिदिनं मृत्युर्मर्या मन्यते ॥ ६१ ॥

श्रीमद्राममहीन्द्र वीरमुकुट त्वज्जैत्रयात्रोत्सवे

वल्गुत्तुङ्गतुरङ्गटापपटलीक्षुण्णक्षमाधूलिभिः ।

अस्थानेऽपि मुहुः परस्परमिमाः मंभूय संरम्भतो

दिक्कान्ताः कैलयन्ति फाल्गुनमहक्रीडाकलाकौशलम् ॥ ६२ ॥

श्रीमद्राम वदामि सत्यमधुना नाट्येक्षणच्छद्मना

तत्त्वं संप्रति सर्ववित्सु कविषु त्वं किं वृथा निहृषे ।

त्वां नक्रध्वजसुन्दरं रिपुकुले वक्रस्वभावं विभो

शक्रः स्फारमुदे सदेवगणिकाचक्रः स्वयं सेवते ॥ ६३ ॥

श्रीमद्राममहीन्द्र केपि कवयः सिद्धान्तमुग्धाशया

निःशङ्कं प्रलपन्तु मे पुनरयं तर्कः समुन्मीलति ।

त्वामाराधयितुं तदागतमिदं शक्राप्सरोधिष्ठितं

साक्षादद्भुतवैजयन्तभवनं नाट्यालयच्छद्मना ॥ ६४ ॥

श्रीमद्रामे वसुसफलिताशेषसामन्तकामे

यात्रोद्योगं कृतवति महासाहसे दिग्जयाय ।

आशापालाः शिखिलमनसः सर्वतः स्विन्नभाला

जाताशङ्का निभृतनिभृतं मन्त्रिभिर्मन्त्रयन्ति ॥ ६५ ॥

श्रीराम प्रौढकाम त्वदसिविलुलिता जीवितं रक्षयन्तः

स्थाने स्थाने भ्रमन्तः स्वकृतमघचयं सर्वदा संस्मरन्तः ।

विक्रीय स्वप्रियाभिर्ममृणतृणगणैर्गुम्फिताञ्शूर्पसङ्घा-

छब्धाभिः पोलिकाभिः प्रतिदिनमरयः कुक्षिमापूरयन्ति ॥ ६६ ॥

मूर्छामालोक्य शत्रो रणभुवि भवता तोमरैस्ताडितस्य
 क्षिप्र शक्रः प्रमोदादतिविरिति करे राम पाद्य करोति ।
 हर्षं प्राप्नोति काली कवल इति विया सृक्किणी लेलिहाना
 धार्यन्ते चाप्सरोभिर्दयित इति मुदा मुग्धमुक्ताविमूषा ॥ ६७ ॥
 साश्रयं वीक्षितस्योपरि सुरपतिना प्रस्रवद्रक्तधारा-
 पूरोन्मज्जद्रटाया रणभुवि भवत गङ्गापतैर्निशम्य ।
 ब्रुव्यद्बीवान्स्वकान्तान्पथिकजनमुखान्मौक्तिकामाश्रुविन्दू-
 ब्राम त्वद्वैरिनार्य कुचकलशयुगेनान्वह सवहन्ति ॥ ६८ ॥
 राम त्वद्दानकीर्त्या श्रुतिपथगतया गञ्जिताशेषमाना
 मन्ये सा कामधेनुस्तृणकवलनतः स्व पशुत्व व्यनक्ति ।
 ह्रीण सान्क च चिन्तामणिरपि लभते तीव्रचिन्तास्पदत्वं
 सौप्यञ्चै कल्पष्टस पवनहतिमिपात्रिद्रुते कम्पनानि ॥ ६९ ॥
 स्वय दृष्ट्वाऽशेष त्रिभुवनमिदं राम नृपते
 भवद्दानोत्पन्नैरनवधियशोभिर्घवलितम् ।
 जडीभूतश्चिन्तामणिरपि स चिन्ताकुलतया
 प्रकम्पं देवद्रु प्रकटयति वाताहतिमिपात् ॥ ७० ॥
 परा प्रीतिं घत्ते मनसि मधुरै पदपदरवै-
 र्महामोद पङ्कजा वरसुमनसा सेविततर ।
 श्रिया जुष्ट स्फूर्जद्दिनःस्महा कामजनः
 सितौ राम व्यक्तं मिलमति भयान्माधव इव ॥ ७१ ॥
 प्रतापात्रिज्वालाज्वलितरिपुस्कान्तारानिकरो
 वरारोहाचक्षुर्विहगवरमिश्रामयिष्टपी ।
 अनोतिध्वान्तीधप्रलयविधिमध्यान्धमिहिरो
 दरिद्राशापूतौ धनजलधरो रामनृपति ॥ ७२ ॥
 जगत्कान्तारान्तर्गसदमृतबुण्डो बलघुनी-
 प्रवाहप्रध्वस्तमबलमिमितानोऽहकुत्र ।

नृपाधीशश्रेणीस्तुतचरणपङ्केरुहयुगः

कुलाकाशादित्यो भुवि विजयते रामनृपातिः ॥ ७३ ॥

अहो श्रीमद्रामे बलदमनवीर्यं नरपतौ

कृतात्यन्तक्रोधे करकलितखड्गे रणमुखम् ।

समायाते प्राणानहितनिवहः संत्यजति हि

ज्वलन्तं दृष्ट्वा कः प्रलयदहनं जीवति जनः ॥ ७४ ॥

अभीष्टफलपूर्कं द्विजगणैः समाराधितं

सुगन्धसुभगं स्फुरत्कुसुमशेखरैः शोभितम् ।

सदालिविहितस्तवं सुदृढमूलमत्युन्नतं

सुरद्रुमिव वर्णये जगति रामसिंहं नृपम् ॥ ७५ ॥

प्रकामगुण राम भोस्तव यशोभिरत्युज्ज्वलै-

स्तृणीकृतमिदं बलादहह मण्डलं शीतगोः ।

अथ त्वमिति मे वचो मनसि चेन्मृपा मन्यसे

कथं वद सुधानिधाविह मृगो दरीदृश्यते ॥ ७६ ॥

विचेरुरटवीतले कति कति प्रतेरुर्नदी-

र्भयेन सुमुहुः परे गिरिषु चक्रुरेके स्थितिम् ।

पुराणि कतिचिज्जहूर्मरणमापुरन्ये विपा-

न्निशम्य रिपुभूमिपा जगति रामयात्रोद्यमम् ॥ ७७ ॥

निशम्य नृप राम भो मधुरतां त्वदीयाकृतेः

कपालिनि सदा शिवाप्यशिवमेव हा काङ्क्षति ।

स्वचेतसि शची विचारयति कौशिकं कौशिकं

पुराणपुरुषारतिः श्रयति सा भवन्तं रमा ॥ ७८ ॥

कै गच्छसि सखेऽधुना कथय यामि हेमाचलं

क्षिरमृणमूर्तये बहु धनं स मे दास्याति ।

अरे जयपुरे न किं ब्रजसि तत्र दातास्ति को

न किं श्रुतिपथं गतस्तव स रामसिंहो विभुः ॥ ७९ ॥

अटन्ति धनहेतवे जगति केऽपि मन्त्र परे

जपन्ति जयसिद्धये ददति केऽपि कीर्त्ये गिरिम् ।

वय किमपि लिप्सव शृणुत रामसिंहाद्वय

वदान्यकुलशेखर सततमेकमेव स्तुम ॥ ८० ॥

शशिविशदयश परम्पराभिर्जगदखिल भृशमुज्ज्वल प्रकुर्वन् ।

स्फुरति रिपुकरीन्द्रनाशसिंहो वितरणसद्गतिरेष रामसिंह ॥ ८१ ॥

सुकृतविटपिपोषणे तडित्वान्स्वजनहृदम्बुजबोधने विप्रस्वान् ।

जगति विजयते स रामपृथ्वीपतिरुपकारकर कवीश्वराणाम् ॥ ८२ ॥

अधिकशौर्यमहीधरकुञ्जर कुलगभीरसरोवरपद्मजम् ।

नयलताततितोयदनायको जयति राम इति प्रथितो नृप ॥ ८३ ॥

वैरिवधूजनलोचनकञ्जलवसुतस्करोप्युच्चै ।

कौशे तिष्ठति चित्र खड्ग श्रीरामसिंहस्य ॥ ८४ ॥

रिपुकुम्भिकुम्भपाटनविधिपरिपाटीप्रचण्डपाण्डित्य ।

दुर्गाधिष्ठितपट्ट कलयतु कुशलानि रामसिंहोऽयम् ॥ ८५ ॥

विधुरिव मृदुकरमोदितभुवन श्रीगमसिंहोऽयम् ।

असिरिव कोशत्यागप्रख्यापितनिक्रमो जयति ॥ ८६ ॥

त्वा दृष्ट्वैव रणे किचिद्विकटभ्रुकुटिं रिपु ।

श्रीराम विजहौ प्राणान्क काल वीक्ष्य जीवति ॥ ८७ ॥

दूरादुत्तारितोष्णोपै राज्ञा राममहीपते ।

दधु गिरोभिस्ताम्रास्या देवा पौरन्दरीमिव ॥ ८८ ॥

किमत्र बहनोक्तेन सुधाशुशतसुन्दरै ।

श्रीरामस्य यशोयूयैर्वह्नाण्ड धनलीकृतम् ॥ ८९ ॥

रामसिंह भुवि तावके राजति यशसि चिरेण ।

सुधास्त्रावमिषत शशी स्विद्याति भीतिभरेण ॥ ९० ॥

सुधासिन्धुलहरीलसच्छविभवदीययशांसि ।

वीक्ष्य शुचा क्षयमाप किं शशी जितात्ममहांसि ॥ ९१ ॥

सूत प्रेरय हा पितश्चल वृथा आतर्भयं मा कृथा

भिन्धि च्छिन्धि हतोऽसि तिष्ठ समरे युध्यस्व कुन्तान्क्षिप ।

इत्थं भूरिविलापमेदुरगिरः श्रीरामसिंह स्फुटं

श्रूयन्ते शवरैर्वराधरदरीनिद्राजुपां त्वद्विषाम् ॥ ९२ ॥

सूत रथमेहि देहि वाणगणमाशु मे हि मित्र धृतिमत्र धेहि सद्गरमहामहे

वर्मकुत्र चर्मकुत्र भयं वृथा किनु कृथाश्छिन्धिभिन्धि धाव धाव सहे नास्य नामहे

इति स्फुटं भवद्विपां शैलगुहास्वापजुपां विलापयुग्वचो वयं समुपलभामहे

वैरिकुलवृन्दकालचन्द्रसितकीर्तिजालकण्ठलोलरत्नमालमहीपालरामहे ९३

श्रीमत्कुन्दननन्दनवैद्यश्रीकृष्णरामकविरचिते ।

जयपुरविलासकाव्ये संपूर्णोऽयं तृतीय उल्लासः ॥ ३ ॥

चतुर्थ उल्लासः ।

श्रीमाधवो रामनृपादनन्तरं तदास्पदे चञ्चति चारुयौवनः ।

यः सांप्रतं नाम निजं कृतार्थयन्परान्परं तापयाति प्रतापतः ॥ १ ॥

अद्य श्वो वा कविषु निपतिप्यन्ति संपत्कटाक्षा

धर्मप्रत्यर्धिषु च निविडाः शश्वदापत्कटाक्षाः ।

ज्ञातारं त्वां नृप जयपुरीराज्यसिंहासनस्थं

दृष्ट्वा चित्ते मुहुरिति मतिर्जायते मादृशानाम् ॥ २ ॥

श्रीमत्कोदण्डदण्डप्रबलघनबले न्यकृतार्कप्रतापे

स्फूर्जद्गम्भीरनादे रयरुचिरमहावाहिर्नीव्यक्तशक्तौ ।

धारासंपातसारे बहुजनितजगज्जीवने माधवेन्द्रे

वर्षालक्ष्मीं दधाने दैवयुविधुरितः को न धत्ते प्रमोदम् ॥ ३ ॥

श्रीमद्रोपालपादाम्बुजयुगशरणस्तत्कृपापूर्णकाम-

श्रन्द्रप्रख्यैर्यशोभिर्धवलितसकलक्षमातलो नीतिवेत्ता ।

लज्जीकुर्वन्प्रदानैस्त्रिदशविटपिन स्वग्धगकीर्तनीयो

धर्मज्ञो माधवेन्द्रो दलयतु बलतो बलगतो वैरिवीरान् ॥ ४ ॥

सङ्ग्रामामन्दमाद्यद्विमतमदगिरिधसदम्भोलिकेलि-

लोललालित्यलीलालहरिविलुलितोच्छामिकदर्पदर्प ।

तेज प्राग्भारखर्वीकृततपनकरश्रेणिरुर्वीविभागे

भाति श्रीमाधवाद्धिस्मृतिरतिरुचिरो माधवक्षमाधवेन्द्र ॥ ५ ॥

प्रागारोपितवान्यशोव्रततिका महालवाले बलि

कणेन प्रतिपालिता पुनरहो जाता द्विषत्रोद्रमा ।

प्रम्लाना चिरकालतस्तदनु ता श्रीमाधवाम्मोधर

सिद्धन्स्फारमुवर्णदानसलिलैरुच्छासयत्यन्वहम् ॥ ६ ॥

येन प्रेमहिमै प्रजामु रचिता तप्तासु शीतच्छटा

किं चारालियश सर सु जनितस्तेजोभिरुष्णागम ।

धाराभिर्द्रविणस्य येन विहिता विद्वत्सु वर्षा मुहु

सोऽय नन्दति माधवोऽत्र युगपत्काल त्रिधा कल्पय ॥ ७ ॥

दृष्यद्वैरिममुच्चयक्षयकर कीर्तिद्युतिद्योतिता-

शेषाकाशदिगन्तर पटुतर प्राज्ञौघवित्तार्पणे ।

भूपव्रातकिरीटरत्ननिकरैर्नाराजिताद्धिद्वयो

वीर सप्रति माधवेन्द्रधरणीपाल पर राजते ॥ ८ ॥

कदर्पो रमणीमन सु सुमणिर्भूभृद्रणग्रामणी-

गर्वग्रस्तसमस्तशूरसरणिप्रोद्दामचूडामणि ।

मध्याह्नसुमणिश्रुतिर्वितरणैर्विध्वस्ताचिन्तामणि

श्रीमान्सप्रति माधवेन्द्रधरणीपालो रणो राजताम् ॥ ९ ॥

सोऽस्मास कविताविचारगहनोऽलकारकान्ताकृति-

र्नानादुर्गमशक्तिलक्षणलसद्व्यक्तिर्गभीरध्वनि ।

माधुर्यादिगुणः स्तुतः कविकुलैः साहित्यविद्यावधि-

श्रृङ्खत्प्रौढैरसो विराजसि विभो काव्यप्रकाशोपमः ॥ १० ॥

तारापङ्क्तिषु चाकचक्यमहसां स्वर्गे सुधानां विधौ

ज्योत्स्नानां पुरजित्कर्पदकुहरे भागीरथीरोचिषाम् ।

दुग्धाब्धौ लहरीचमत्कृतिरुचां पर्युच्छलन्ति च्छला-

दच्छाच्छा गुणगुच्छ कच्छनृप भोस्त्वत्कीर्तिपुञ्जच्छटाः ॥ ११ ॥

यत्नं पूरयसे धनैः कवयतां कामं प्रकामं प्रभो

शत्रून्धूनयसे प्रसह्य निजदोर्जन्येन जन्त्येनै यत् ।

रक्षान्योजयसे प्रजामु विलसद्विज्ञान विज्ञानलं

तस्मात्कूर्मनृपाल पालय महागाम्भीर्य गां भीर्यतः ॥ १२ ॥

धर्मः शर्म यदाप मर्मविधिना कर्म प्रवृत्तं श्रुते-

र्यदम्भोऽपसृतः स्ववन्ति रभसादम्भो यदम्भोभृतः ।

भूयानेषु वली कृतीर्येति कलिः स्थानेऽद्य जाने यशो-

युञ्जाने त्वयि वीर माधवमहीजाने प्रजानेतरि ॥ १३ ॥

को दाता भुवि माधवः सुतनुभिः कः प्रार्थ्यते माधवः

को वीरो युधि माधवः कविकुलैः कः स्तूयते माधवः ।

कः श्रीमानति माधवः समधिकं को वा सुखी माधवः

कः शत्रून्स्यति माधवः सुयशसा कः शोभते माधवः ॥ १४ ॥

आस्तीर्णाद्भुतसंस्तरे समधिकव्यालम्बिमुक्तासर-

स्वर्णस्तम्भलसद्वितानरुचिरे श्रीसर्वतोमन्दिरे ।

चित्रप्रच्छदतूलतुन्दिलतरस्फीतासनाधिष्ठितो

भूपव्रातनमस्कृतो विजयते श्रीमाधवक्षमाधवः ॥ १५ ॥

सौभाग्यं रिपुयोपितां विगलितं विद्वद्विपत्प्रोपिता

मोदो मेदुरतामियाय सुहृदां धर्मेण धैर्यं धृतम् ।

१. माधुर्योज. प्रसादाख्याः, पक्षे सौन्दर्यादयश्च गुणा यस्य. २. शृङ्गारादी रसः.
३. युद्धेन. ४. रक्षाणां विशेषणम्. ५. सत्ययुगमिवाचरति. ६. 'सर्वता' इति प्रसिद्धे
राजसौधविशेषे.

चिन्तारत्नसुरद्रुमप्रभृतिभिर्लौन कचिच्छ्रज्या

त्वामाकर्ण्य महोपते जयपुरीराज्यासने सस्थितम् ॥ १६ ॥

सैद्धान्दावनलालसो धृतमहानन्दादर सोढो

युद्धादौ प्रकटीकृतार्जुनयशा सैत्यानुरक्ताशय ।

अक्रूरोक्तिरतोऽनिरुद्धभिभवो बल्लगद्वलप्रोन्नति

श्रीमानेष विभाति माधव इव श्रीमाधव क्षमाधवः ॥ १७ ॥

विष्वक्सेनतया जगत्सु विदितो देवव्रते सादरो

धर्मद्वेषिवधैकतानहृदय प्रोद्धामरामप्रिय ।

ब्रह्मण्यो विजयप्रसङ्गरासिक शश्वद्विर्वाहोचितो

धत्ते सप्रति माधवाश्रियमसौ श्रीमाधव क्षमाधवः ॥ १८ ॥

यच्च प्रौढबलोदयेन कुरुषे नो कर्त्तव्यं सदा

विष्वक्सेनतया प्रसिद्धिमयसे देवव्रते स्निह्यसि ।

प्रोति यास्यनिरुद्धरीर्यशसा तन्माधव धूमहे

सङ्गते त्वयि माधवेन निखिल माहात्म्यमारोपितम् ॥ १९ ॥

रामोद्दामनुवर्तसे वितनुषे श्रीशूरसेनादर

ब्रह्मद्वेषिवधाय विक्रममपि व्यक्त समालम्बसे ।

किं च द्वारवती महार्जयपुरीमाक्रम्य यद्वाजसे

तस्मान्माधव समत कवयता सर्वात्मना माधवः ॥ २० ॥

१ सर्ता वृन्दस्याग्रे लालया यस्य स च, पक्षेर्ष्य प्रसिद्ध २ धृतो महत्यानन्दे
आदरो येन स च महति नन्दे च ३ उत्सवे उद्धेन च महति ४ अर्जुनस्य
अर्जुन च यशो येन ५ मत्स्ये मत्स्यमामात्रा च ६ न द्रुगोक्तिषु च ७ न निरुद्धो
विमयो यस्य स च ८ पल सैन्व रामध ९ सप्तत मैन्वतया नामन्वेन च १० दे-
वविषयके प्रते निगमे भीष्मे च ११ जय अनुनय १२ विवाह उद्वाहो गगदध
१३ समङ्गयोगोऽय १४ रामस्य रापितु राममिदस्य पत्निरामस्य च १५ श्रीग-
सेन कम्पिता तस्य ग्राया भेनायाध १६ महापराय पुरीमिति द्वारवती विजयप-
द्वारवतीमिति च महाजगण्या, सप्तजगत्पुरस्येव

नो कुब्जां बहु मन्यसे न चपला कापि त्वदन्तःपुरे
 नो गोपालसखोऽसि नापि तनुपे वीभत्सुना संगतिम् ।
 नो वा हंसि वृषं कदाचिदपि नो स्वं मातुलं निन्दसि
 श्रीमद्भूप तथापि माधव इति ख्यातोऽसि चित्रं महत् ॥ २१ ॥

देवैः कृतस्तुतिरुपासितसत्कदम्बः

शृङ्गारमूर्तिरघनार्शनवृत्तिरेपः ।

उत्स्रातरोपितमहीभृदुदग्रवीर्यः

श्रीमाधवो जगति राजति माधवश्रीः ॥ २२ ॥

श्रीरामसूनुः सुराभिप्रचारो बाल्येऽप्यलं पूतनयाविरुद्धः ।

रामाविहारी रसरसरङ्गः श्रीमाधवो माधववद्विभाति ॥ २३ ॥

सततयशोदानमनोमुदितः संफुल्लपुण्डरीकाक्षः ।

नितरामगाधबोधो माधव इव माधवो नृपतिः ॥ २४ ॥

कृतवैरिबाणभङ्गं प्रकाटितविजयप्रसङ्गपुरुषरङ्गम् ।

श्रीमाधवमिव माधवमनङ्गवन्द्यस्वरूपमवलम्बे ॥ २५ ॥

दधतं पुष्पापीडं निपीडयन्तं च कुवल्यापीडम् ।

वीक्ष्य विचित्रक्रीडं माधवमिह को न माधवं स्मरति ॥ २६ ॥

अङ्गणितमणिरेकमणिं बहूद्धवो दधतमेकमुद्धवकम् ।

वलवृन्दयुगेकवलं श्रीमाधव एष माधवं हसति ॥ २७ ॥

गलललितहीरहारो वीरविहारो विरोधिसंहारः ।

भुजबलविजितकुमारो रामकुमारो विभाति जितमारः ॥ २८ ॥

वचनं क्षमे क्षमस्व त्वत्तो माधवविभोः क्षमा महती ।

यां तव विडम्बयन्त्याः सहसा सर्वत्र धूलिरुडीना ॥ २९ ॥

सद्गुणरत्नाकरतां भवतामाकर्ण्य कीर्तितां कीर्त्या ।

रत्नाकरः स जाने क्षितिजाने वेपते मिषाद्वीचेः ॥ ३० ॥

१. चञ्चला लक्ष्मीश्च. २. अर्जुनेन दुर्गतेन च. ३. वृषासुरं धर्मं च. ४. राजभिः
 सुरैश्च. ५. सत्समूहः सन्नीपश्च. ६. पापनाशनेऽघासुरमारणे च. ७. गोवर्धनो राजा-
 नश्च. ८. सूनुः पुत्रोऽनुजश्च. ९. गोप्रचारः शोभनप्रचारश्च. १०. व्यतिरेकोऽत्रालं-
 कारः. ११. श्रीरामसिंहपुत्रः.

क्षमाधव माधव भवतो विपक्षमहिषी प्रतापपरितप्ता ।
 मृगमदकुङ्कुमपङ्के प्रियपर्यङ्के विलोठन स्मरति ॥ ३१ ॥
 आर्याकलितप्रकृतिर्मणिगणनिकरप्रसन्नवक्रश्री ।
 युक्त प्रतिष्ठया त्व श्रीमाधव वृत्तशास्त्रविभवोऽसि ॥ ३२ ॥
 विजितारिपुर कनकोत्तसश्री सर्वमङ्गलोच्छासी ।
 क्षमाधव माधव भवता किमु माधवता न धारिता जगति ॥ ३३ ॥
 द्विजराजराजमानो विजेयासङ्गो विभूतिभिर्भव्य ।
 किमु माधव इव माधव नरनाथ वृषस्य नो नियन्तासि ॥ ३४ ॥
 श्रीरामसिंहशावक तावकमुजयो प्रचण्डपाण्डित्यम् ।
 विलसतु विमतमतङ्गजमण्डितगण्डस्थलस्य खण्डनत ॥ ३५ ॥
 अरिकरिघटाविघट्टनदत्तो विक्षोभतो दधद्वहुवेगम् ।
 नवमुन्दरीजनमनोदरीविहारी विभाति माधवासह ॥ ३६ ॥
 उद्दामचन्द्रभंवेन सौरभवति निष्कुटै समन्दारै ।
 माधव निर्विश नितरा यौवनलक्ष्मी सम दारै ॥ ३७ ॥
 माधव वय वदामो मानसमिव सौरसहित त्वाम् ।
 वनमिव शोभिर्तेमाल बालमिव मृदेङ्गगतिलोलम् ॥ ३८ ॥
 निचययुगनीचभवन श्यामकचश्रीर्विदग्धचेता भो ।
 त्वमिव विभो तव वैरी किंतु मया तत्र चोरैर्तां दृष्टा ॥ ३९ ॥

१ महिष्यास्तापतसाया पङ्कविलोठनमुचितम् २ आयु आकलिता प्रकृति
 स्वभावो यस्य, पक्षे आर्याप्रकृती च्छन्दसी ३ मणिगणसमूहेन प्रसन्नमुखशोभ, पक्षे
 मणिगणनिकर-वक्त्र-श्रीनामानि च्छन्दसि ४ प्रतिष्ठया माहात्म्येन जातिविशेषेण च
 ५ माधवता उमाधवता च अर्थत्रयवाची ६ चन्द्रगरुडगोदाशयेष्टे ७ पार्वतीम
 ह्यर्जुनजयासङ्गी ८ महोक्षस्थारिष्टस्य धर्मस्य चेति त्रयोर्था ९ आर्यागीतिरियम्
 १० 'चन्द्रमहल' इति प्र० ११ सारमेभ्यो हित पराक्रमयुत च १२ शोभिनस्त
 माला शोभिता मालाश्च यस्मिन्, १३ मृदङ्गध्वार्सा गतिगोलश्च मृदङ्गगतिगु लोल
 १४ दस्युता चकारस्य रत्न च तथा च निरयगुर् अतीगमन श्यामकचश्रीर्विदग्ध-
 चेता इति

दधदपि कलानिधित्वं दोषाकरतां कदापि न स्पृशसि ।
 श्रीदोऽपि माधवविभो कुवेर इति न प्रसिद्धोऽसि ॥ ४० ॥
 कुप्यन्तु केऽपि देवास्तदपि नृप वयं विशिष्य विश्वस्मिन् ।
 दुर्गेशमेकमेव स्तुमो भवन्तं भवं तं वा ॥ ४१ ॥
 बहुधौरणं नृप त्वां पुनरपि बहुधौरणं वयं विद्मः ।
 जगति समुद्धाररुचिस्त्वमसि समुद्धाररुचिरत्र ॥ ४२ ॥
 नृपते मुक्तांहारो भूर्पितदारो विलक्षणस्त्वमसि ।
 रिपुरपि मुक्तांहारो भूर्पितदारो विलक्षणो भवतः ॥ ४३ ॥
 मणिपीठशायिपादस्तथापि राजन्कुशेशयद्विस्त्वम् ।
 सत्त्वपवित्रोऽपिपरं जगद्भिरुक्तो रजःपूतः ॥ ४४ ॥
 यशसाऽर्जुनः सुनयनानयनैः पीतो गुणार्जने रक्तः ।
 बलसत्कृतौ च कृष्णश्रतुरो वर्णोन्निभमपि माधव भोः ॥ ४५ ॥
 भूभृदभिलषितपादो भूभृत्पादस्पृहो विनोदार्थम् ।
 दुर्गेशैः परिचरितस्त्वं नृप परिचरितदुर्गेशः ॥ ४६ ॥
 कलितोऽपि नृसिंहतया क्षमाधव माधव हिरण्यकशिपुस्त्वम् ।
 प्रथितोऽपि सैदारामोऽलङ्केश इति प्रसिद्धोऽसि ॥ ४७ ॥
 अयि वीर विचित्रविभव विग्रहरहितोऽपि वाढविग्रहवान् ।
 अनलसैमोऽपि नलसैमस्त्वमशेषवलोऽपि शेषवर्लः ॥ ४८ ॥

१. कुत्सितदेह एकपिद्मश्च. २. दुर्गाणां दुर्गायाश्चेशम्. ३. बहुमेधाविनम्. ४. बहुयुद्धम्. ५. जगदुपकारप्रीतिः. ६. समुत् हाररुचिः, इति पदे. पुनरुक्तवदाभासोऽत्रालंकारः. ७. मौक्तिकहारः. ८. अलंकृतस्त्रीकः. ९. त्यक्ताशनः. १०. भूस्थितस्त्रीकः. ११. विलेपु विवरेषु क्षण उत्सवो यस्य. १२. दर्भस्थितपादः, कमलपादश्च. १३. रजोगुणविशिष्टः, क्षत्रियनामान्तरं च. १४. रूपाणि ब्राह्मणार्दोश्च. १५. राजभिः. १६. क्रीडायै पर्वतप्रत्यन्तेषु स्पृहा यस्य. १७. नरहरित्वेन पुरुषश्रेष्ठत्वेन च. १८. दैत्यविशेषः सुवर्णपर्यङ्कश्च. १९. दाशरथिः श्रेष्ठोपवनश्च. २०. राक्षसविशेषः, अलं बहवः केशा यस्य स च. एतेन पित्रंगभूयस्त्वं व्यज्यते. २१. कलहरहितः. २२. दददेहः. २३. अग्नितुल्यः, जागरूकशोभश्च. २४. नलभूपतुल्यः. २५. पूर्णसैन्यः. २६. शेषतुल्यपराक्रमः.

प्राहुर्भूप भवन्त कूर्मकुलोत्पन्नमप्यजलकेलिम् ।
 स्फुरदङ्गमप्यनङ्गस्फुरण शतपत्रमप्यपङ्क भवम् ॥ ४९ ॥
 माधवसिंह भवन्त वैलिसवृतमप्यमरुत वैलिभि ।
 नक्षत्रेशरुचिमपि क्षत्रेशरुचि वय विद्म ॥ ५० ॥
 बहुर्वाहिनीसहस्रैरुल्लामिनमप्यनिर्भ्रगोल्लासम् ।
 विष्वक्सेनमपि जना भवन्तर्मजनार्दन प्राहु ॥ ५१ ॥
 विभ्राजसे प्रचेतास्तथापि लोकेषु विप्रचेतास्त्वम् ।
 वसुदेवतया कविभि स्तुतोऽपि नृप माधवश्चित्रम् ॥ ५२ ॥
 माधव भूप भवानिह परमर्तरङ्गोऽपि भङ्गनिर्मुक्त ।
 अगणितशरसपत्तिस्तथापि पद्मशरसपत्ति ॥ ५३ ॥
 मुक्तोऽपि सदापत्तिभिरविमुक्त पत्तिर्पङ्क्तिभि परित ।
 नयरुचिरपि विनयरुचि स्फुरति सन्दन्तोऽपि नृनममदन्त ॥ ५४ ॥
 दुर्योधनोऽपि भीमो धृतराष्ट्रतया श्रुतोऽपि चक्षुष्मान् ।
 त्व माधवोऽपि रौनन्नविग्वण्डितदन्तवक्रोऽसि ॥ ५५ ॥
 कुण्डल्यप्यभुङ्गो भूषितैर्वैपुर्ण्यभूषितश्चित्रम् ।
 विद्वैर्भस्फूर्तिरपि त्व माधव मुक्तविद्वेष ॥ ५६ ॥
 परिफुल्लपारिजातस्तत्रकच्छत्रिरेष्यपारिजातश्री ।
 माधव बलाभिरुचिरप्यत्रलाभिरुचिस्तत्रमाश्रयम् ॥ ५७ ॥

१ दल्योरभेद २ नमन्मयस्युक्तवराहन च ३ कमन्विद्ध मुग्धनि च
 ४ वीरघ्न ५ जगत्क्षणविहारी ६ चन्द्राम् ७ क्षणोभम् अत्र सप्त
 यिरोपात्कार ८ मेता नय ९ अनुगुणमतीर्योताम च १० माधव-
 मयम् ११ विष्णुभिर्भजनानन्दक च १२ द्रष्टृमता वरुण १३ विप्रचितो-
 ऽवस्था १४ द्रव्यगालत्येन च १५ पराग्निमुत्तमे ध्याने मने रक्षो यत्नामो
 यस्य शत्रुमतास्त्रामय १६ अपराजितोऽयमर्थ १७ महापट्ट १८ पदा-
 विधेर्गमि 'पट्टा' इति प्रसिद्धानि १९ प्रान्तद्वय २० द्रष्टाशत
 २१ इतरेषां क्षणिकत्वोप, पदे उन्मात्तदृशं मय यन्त्र म २२ सप्त कुण्ड-
 ल्य २३ असंख्योऽवस्था २४ अलङ्कृतदेह २५ अष्टौचित्त २६ अद्वैत
 २७ महादेव २८ अपातनप्रममदधा

श्रीरामसिंहसूनो वपुषा कामोऽपि माधवो भासि ।

उद्दिश्य धर्मविधुरानभिर्मन्युरपि त्वमर्जुनो यशसा ॥ ५८ ॥

त्वं माधव क्षमाधव वत सौनुचरोऽप्यसानुचरः ।

भवरुचिरपि विभवरुचिर्वल्लभद्रोऽप्यवल्लभद्रोऽसि ॥ ५९ ॥

ज्वलनोपमः प्रतापस्तव न प्रालेयतोऽपि शीतः सः ।

नहि चेदनेन रिपवो दधते किमु कम्बलान्प्रकम्पार्ताः ॥ ६० ॥

माधव विलोक्य भवतः सदोन्मिपन्तं यशोविभुं विशदम् ।

स विधुः कलङ्ककलुपः कलयति कुमुदं विशेषेण ॥ ६१ ॥

शैरजन्मा धैरुरिद्धः परैर्भेदपटुर्मयूरपञ्चश्रीः ।

विजयाय भवतु भवतो माधव विशिखो विशौखो वा ॥ ६२ ॥

गुणनिधान धनदानपर भुजजितवैरिसमाज ।

सुखी जीव शरदां शतं स्वच्छकच्छकुलराज ॥ ६३ ॥

परैस्वभावोऽप्यपरस्वभावः सदाऽरुणामोऽपि न दारुणामः ।

अधीश्वरश्रीरपि धीश्वरश्रीस्त्वं भूपरागोऽपि रजोविहीनः ॥ ६४ ॥

अपि प्रमोदी वत विप्रमोदी हाराभिरम्योऽपि विहाररम्यः ।

अपीनतेजाः परिपीनतेजाः श्रीमाधवेन्द्रैस्त्वैर्मैपूर्ववृत्तिः ॥ ६५ ॥

विभो भो माधवसिंह सज्जनान्नसौम्यं जीर्णकलेवरानिव ।

क्षिणोपि सङ्ग्रामभुवि क्षणाद्रिपून्कुपथ्यमातङ्गानिपीडितानिव ॥ ६६ ॥

१. प्रद्युम्नः. २. श्रीकृष्णश्च. ३. अभितः क्रोधोऽर्जुनसूनुश्च. ४. शुक्लोऽर्जुनश्च.
 ५. समृतः. ६. अशृङ्गचरः. ७. वलेन भद्र यस्य. ८. निर्बलेषु भद्रकारी अव-
 लिरामश्च. ९. रत्नकान्; तेषां दरिद्रत्वादिति भावः. १०. कमलं कुतिसतर्हर्ष च.
 ११. तृणविशेषजन्मा; पक्षे कथानुस्मरणीया. १२. चापसमृद्धः. १३. शत्रुभेददक्षः.
 १४. मयूरपक्षैर्मयूरवाहनेन च श्रीयस्य. १५. स्वामिकार्तिकः. १६. उत्कृष्टप्रकृतिः.
 १७. परद्रव्यारुचिः. १८. बृहस्पतिसंपत्तिः. १९. राजप्रीतिः. २०. रजोगुणहीनः.
 २१. सूर्यतेजा अपि. २२. श्रीमाधवेति संबोधनम्. इन्द्रः समृद्धः शक्रश्च. २३. अपूर्व-
 दिगधिष्ठितो विलक्षणव्यापारश्च. २४. पोषयसि. २५. 'रसायन तु तत्प्रोक्तं यज्ज-
 राव्याधिनाशनम्.' इति स्मरणात्. २६. नाशयसि.

त्वय्युद्यते दिग्विजयाय भूप भो हिरण्यगर्भश्चतुराननोऽभवत् ।
दुर्गाश्रयोऽप्यास दिग्म्बरो हर श्रिय प्यधाद्वक्षसि शङ्कया हरि ॥ ६७ ॥
गो श्री सपत्न्यावपि मन्त्रमेत्य प्रतार्य सद्य पुरुष पुराणम् ।
भवद्गुणैवग्रथिते भवन्त समीयतुर्द्वागुपभोगदक्षम् ॥ ६८ ॥
पलायिताना तव वैरिसुभ्रुवा भवद्गुणैर्लुण्ठितभर्तृसपदाम् ।
मुग्वानि विम्लानमहासि सदधुर्विघ्नतुदग्रस्तशरद्विधुद्युतिम् ॥ ६९ ॥
त्वदाश्रिताना सैमदेभवन्ति गृहाणि लोकस्य मुदे भवन्ति ।
अतस्त्वदीयानि समुल्लसन्ति यशासि कूर्मक्षितिपाल सन्ति ॥ ७० ॥
त्वया धृत माधव यर्हि यौवन तदा त्यजन्नाज्यमरिर्ययौ वनम् ।
द्विजेषु दानै प्रथयन्त्यशोऽभितस्त्वमेव जातोऽमि जगत्सु शोभितः ॥ ७१ ॥
शरद्विधुश्चन्द्रिकयेव कीर्तितस्त्वमत्र लोके रुचिर प्रकीर्तितः ।
किं च प्रतापै प्रचलोऽसि सिंहत स यच्चयोद्यम्य बलादसि हतः ॥ ७२ ॥
द्विपा हतेर्धर्मधृते समन्ततस्तव प्रतापो यशसा सम ततः ।
अनारत रक्षतु धीरमाधन क्षमाधव त्वा भगवान्नमायव ॥ ७३ ॥
नृपतिमाधव एष कृतप्रजापरिचयोऽरिचयोद्धरणोद्धर ।
जयपुर परितः परिपालयन्नुच्चिरमुच्चिरमुल्लसतु श्रिया ॥ ७४ ॥
इह धुरन्धरदेशधुरधर प्रवरसगरसीम्नि महामहा ।
नरमणी रमणीगणमन्मथो विजयते धरणीधवमाधव ॥ ७५ ॥
श्रीमाधवेन्द्रो गललम्बमानरत्नप्रभाकर्तुरहारहारी ।
लीलावतीनेत्रचकोरचक्रचोच्चप्यमाणाननचन्द्रधारी ॥ ७६ ॥
श्रीमाधवभ्रूगतिमृचितासु प्रचण्डकीलास्वपि पावकस्थः ।
सामन्तवीरा शतशः समन्तादग्रेऽहमग्रेऽहमिति छनन्ते ॥ ७७ ॥

१ सुवर्णगर्भ २ दिग्म्बरो नागकृष्णोऽपि दुर्गाश्रय आसेत्यन्वय ३ भागु-
रिमतेऽल्लेष ४ समदहस्तिमन्ति ५ समोचीनानि, अत्र यमरमलहार ६ तती-
याधे साऽभिभक्तिकस्तसि ७ पद्मम्यास्तसिल् ८ यद्यम्यास्त सिंहस्तत्राऽसिमुद्यम्य
पलाद्वत इति योजना ९ हनेर्हतेरिति पद्यम्य त १० विम्वृत ११ धुरन्ध-
रदेश 'दुण्डार' इति प्रसिद्ध

अयि क्षितिप माधव त्रिदशमुन्दरीगीतिंग

निशम्य तव कामनीयकमपास्तकामस्मयम् ।

सहस्रनयनाकुलं निजकलेवरं लोकय-

न्स कौशिकमिव स्वयं मनसि कौशिको मन्यते ॥ ७८ ॥

सँद्धानोऽपि मदोद्धमेन रहितः कान्तोऽप्यकान्तक्रमः

सौधस्थोऽपि सदावैनस्थितिरँहीनोऽपि ^१द्विजिह्वोज्झितः ।

काव्यप्रीतिरपि प्रशंसितवुधः कँच्छोऽपि मुक्तो ^२जलै-

स्त्वाद्वज्राधव नेक्षितः क्षितिपतिः कुत्रापि नाकर्णितः ॥ ७९ ॥

सहायस्त्वद्दोष्णोरधिरणमसौ सांप्रतमसि-

ज्वलज्ज्वालाजालैर्ज्वरित इव पश्य प्रतपति ।

अतो राजन्हृष्यद्विपुकठिनकण्ठस्त्रवदसृ-

क्पटीरैरालेपं रचय रुचिरं किं त्रिरयसे ॥ ८० ॥

प्रकामं प्रागेवाचिनुहि सितमुक्ता नृप न चे-

त्वायि प्राप्ते सिन्धोस्तटमारिकुलानि क्षपायितुम् ।

लसत्सिन्दूराढ्यं त्वदिभलुलितं मेघगलितं

स्थितं ^३तोयं शुक्तावरुणतममुक्ता जनयितौ ॥ ८१ ॥

प्रतापैस्ते कल्पानलकटुभिरावर्तिततया

क्रमात्पिण्डीभावं समनुभवति क्षीरजलधौ ।

तदुद्यद्वाँष्पोष्मशुभितफणितल्पे कथमहो-

न जाने भूजाने स्वपिति स पातिः सिन्धुदुहितुः ॥ ८२ ॥

१. घूकमिव. २. आत्मानम्. ३. इन्द्रः. ४. अत्रापि विरोधाभासः. उत्कृष्टवितरणः. समदश्च. ५. गर्वाविर्भावेन. मदनाविर्भावेण च. ६. सुन्दरोऽपि. ७. असुन्दरक्रमो दुःखान्तक्रमश्च. ८. प्रासादस्थितिः. ९. वनस्थिती रक्षणस्थितिश्च. १०. सर्पेशः पूर्णश्च ११. सर्परहित. पिशुनत्यक्तश्च. १२. शुक्रप्रीतिः कविकर्मप्रीतिश्च. १३. स्तुतवैयाकरणनैयायिकपण्डित. स्तुतदेव स्तुतचन्द्रपुत्रश्च. १४. कच्छान्वयो जलप्रायदेशश्च. १५. जलैर्जडैश्च. १६. कर्तृपदम्. १७. जनयिष्यति. १८. वाष्प 'वाफ' इति प्रसिद्धम्. अत्र 'नाष्पोष्मा वै वान्हिमाविश्य जन्तोः' इति माधवनिदानं निदानम्.

आस्ते विष्णोरुदरमवन याऽवलम्ब्य त्रिलोकी

शेकु स्थातु नहि बहुतया तत्र चेच्चक्षशासि ।

व्याप्याशेषा शशधरलसच्चन्द्रिकासोदराणि

भित्त्वा नाभि नृप बहिरगु पुण्डरीकच्छलेन ॥ ८३ ॥

प्रौढ प्रतापतपनस्तप दु सहोऽय

यत्सतत तपति तेन वितर्कयामि ।

श्रीमाधव क्षितिपसिंह गमिष्याति द्वा-

गस्त प्रवृत्तिररिर्कीर्तिसरोवराणाम् ॥ ८४ ॥

जयपुरपरिवृट नृपतिलक वितर

वसु मायि विदुषि तनयसुखमनुभव ।

द्विजवरनिकरमधिकतरमुपचर

चिरमाधिधरणि विलस रघुपतिरिव ॥ ८५ ॥

ये श्रीमच्चरकेक्षणा प्रत्रिलमच्छन्नादिसप्ततयो

भास्वन्नागगला समस्तजनतातद्गच्छिदाकोविदा ।

ये चन्द्रोदयतोऽधिकृद्युति यशो विस्तारयान्ति क्षितौ

तेऽमी वैद्यनृपा वय नृप भवन्नैरुज्यमाशास्महे ॥ ८६ ॥

ये दन्त्यादिभिरुन्नता गुणवशाद्विश्व करे कुर्वते

ये पद्माननगण्डनेषु कंच श्रीमण्डिता पण्डिता ।

लोके सुश्रुतेकीर्तय वृत्तधेनोत्सर्गा प्रजासु प्रभो

वाञ्छामस्तव माधवेन्द्र कुशल ते वैद्यराजा वयम् ॥ ८७ ॥

अयि त्वया यंत्र वय नियोजितास्तव क्षमाशक्र कदापि मास्तु तत् ।

रणेषु राज्ञा निहतद्विषामपि स्तम्भेरमा किं न भयन्ति वल्लभा ॥ ८८ ॥

- १ वृत्तान्त २ अचलवृत्तिनामक छन्द ३ चरकमहितादर्शना, दूतनेत्राश्च
४ छत्रीपधिरुद्ध च ५ नागवर्णापधिरिस्त्रिभुव च ६ रमयिषेपादिन्दूद्याश्च
७ आपयिषेपादिभिदस्त्यादिभिश्च ८ मुण्डौ जगद्य ९ आटम्प सिंहयु
१० कपिकच्छूमे च ११ पिन्व गोमा च १२ सहितानिषेपयशस्त प्रमिद्व-
यशमश्च १३ धन धान्यर द्रव्यं च १४ रोगचिकित्साकर्मणि । अन्यैः सति मरणा
किं प्रयोजनमिनात्पदपाठ १५ रणेप्यिति

दीनं द्विजोत्तममिमं प्रतिपक्षलून-

पक्षं प्रसिद्धनिजपक्षतया प्रयोज्य ।

सद्यः समुद्धर धराधव माधव त्वं

यस्माद्विराजसि भुवि द्विजराजकीर्तिः ॥ ८९ ॥

सत्काराय किमुद्यतौ कवयतां कल्पद्रुचिन्तामणी

सूर्याचन्द्रमसौ जनावनकथादत्तैकमत्यौ किमु ।

कल्याणाय कृतर्क्षणौ किमथवा तौ वज्रपाशायुधौ

तर्कः प्रोदयते जयोदयपुरीपालौ पुरः पश्यताम् ॥ ९० ॥

रम्भारम्यरुचो विचित्रतिलकाः श्रीखण्डगौराः पिको-

छापाः सौरभसंभृताः समदना विस्फूर्जदेलाननाः ।

रुद्धा नो किर्तवैर्नवीनवर्धसो राजन्नशोकश्रिय-

स्त्वामुच्चै रमयन्तु संप्रति सदारांभाः स्फुरद्विभ्रमैः ॥ ९१ ॥

विद्याशीलगुणोज्ज्वलं निजतपोदासीकृतारिव्रजं

प्रौढासिद्युतिदीपितं मणिमहोराशिस्फुरद्विग्रहम् ।

पायात्पाशिपराक्रमं नयकलावन्तं भवन्तं विभो

राज्यासीनमनेकवीरविलसन्नासीरमाशीर्मम ॥ ९२ ॥

प्रबलप्रतापविभावितकल्पविभाकर वितरितवित्तभर कविताकलावते

हंहो निजरंहोनीचीकृतजवनपवन संततमवनधन नूतनशुभायते ।

कर्णपदभावमङ्गीकुरु संगीतरसिक विविधमङ्गीविविध दीक्षित दयाव्रते

क्लेशकदन सुन्दरवदन कुन्दरदन रूपमोहितमदन माधव धरौपते ॥ ९३ ॥

१. कृतोत्सवौ. २. जयपुरीपालमुदयपुरीपालं चैकदात्रैकत्र स्थितावित्यर्थः. ३. रम्भा कदली स्वर्वेश्या च. ४. वृक्षविशेषो विशेषक च. ५. उभयत्रापि चन्दनचन्दिराः. ६. सवृक्षविशेषाः सकामाश्च. ७. विस्फूर्जन्य एलालता आननेषु प्रारम्भेषु येषां ते, विस्फूर्जदेलान्यानानि यासां ताश्च. ८. घत्तुरैर्धूतैश्च. ९. नूतनपक्षिणो नूतनव-यस्काश्च. १०. सन्त आरामाः सदा रामाः कान्ताश्च. ११. नूतना शुभा चायतिरुत्तर-कालो यस्य तत्सबुद्धिः. १२. भगवच्चरणभक्ति कविपदभावं च. १३. घनाक्षरं छन्दः. उत्तरं च.

चन्द्रभवननिष्कुटकलितकुक्कुटरण तरलतुरगरङ्ग सदृणगुच्छतते
मानिनोजनमानसमीनकेतन नवीन पीनभुजदण्ड पौरपालनसमुन्नते ।
कृष्णकविरद्य वक्ति मद्यवासितवदन वैभवसदन वीर निर्विश सुत्र रते
मदगजराजगते विरचितशत्रुहते बुधगणगीतमते माधवमहीपते ॥ ९४ ॥

श्रीमत्कुन्दननन्दनवैद्यश्रीकृष्णरामकविरचिते ।

जयपुरविलासकाव्ये सपूर्णोऽयं चतुर्थ उच्छास ॥ ४ ॥

पञ्चम उच्छासः ।

ये केऽपि गुणानन्ता जयनगरीनायकस्य सामन्ता ।

ये वा मण्डितमतय पण्डितपतय स्तवीमि तान्सर्वान् ॥ १ ॥

श्रीमन्माधव सख्यमेपि तनुपे त्व भीमसेनादर

विख्यातो युधि साभिमन्युरविक्रमीति सुभद्राश्रये ।

द्रोणाधीतसमस्तशस्त्रनिगमो दीनद्विजोद्धारको

धत्से भो विजय प्रभो विजयता सर्वप्रकारै स्फुटाम् ॥ २ ॥

विशुद्धनाथायतवशकेतुर्हेतु स्थिते क्षत्रियधर्मसेतु ।

चम्पूरीराज्यपदप्रतिष्ठो गोविन्दसिंहो भुजमग्रासिह ॥ ३ ॥

विनीतबुद्धि क्रमवीतशैशव कटीतटीचन्द्रदसिर्महावल ।

समृद्धसामोदपुरीपतिर्महामति फतेसिंह इति स्म रावलः ॥ ४ ॥

अतन्द्रचन्द्रोज्ज्वलकीर्तिचक्रुरा रत्नस्फुरद्गुणभूषितच्छनि ।

प्रचण्डदोर्दण्डधुतारिमण्डलो राजावतो राजति नारसिंहकः ॥ ५ ॥

उदग्रगोर्गावतगोत्रगौरवो महारज पूतभटोत्कटच्छट ।

स्वरूपसपत्तिपरास्तमन्मय स लक्ष्मणो लक्षितलक्षणोज्ज्वल ॥ ६ ॥

१ 'चन्द्रमटल' इति प्रसिद्धस्य निष्कुटे कलित कारित कुक्कुटरणो येन २ द्रोणा
नाम महाराष्ट्रनायकेषु वेदविद्यादक्षगुणविशेषस्तम्माद्रोणाचार्याद्य ३ विजयसिंह इति
नामकदेश ४ अर्जुननाम् ५ क्षत्रियगुणविशेषस्य मया ६ विजयसिंहस्य पुत्र
७ क्षत्रियगुणविशेषसंज्ञेयम्, ८ इदमपि तथा ९ लक्ष्मणार्जह

यः खेतडीपत्तनराज्यपीठप्रतिष्ठितः खड्गवशीकृतारिः ।
 समस्तशेखावतशेखरश्रीर्हो स जीयादजितादिर्गिहः ॥ ७ ॥
 अनीकरङ्गी रजनीकराननो रसी करण्डस्थितमाल्यमोदितः ।
 वशी कैरम्भार्पणतर्पिताध्वगः स मीकरेशोऽस्ति सपत्नभीकरः ॥ ८ ॥
 वरूथिनीभिर्द्विपतामरुंतुदः पुरुप्रभावोऽगुरुधृपिताम्बरः ।
 चरुश्छवीनां गुरुरेप धन्विनां मरुत्तस्त्र्योर्विगङ्गपुरप्रभुः ॥ ९ ॥
 स्वसिंहनादोनितसिंहनादो रंहोवतामग्रगतिः परं हो ।
 समग्रसामन्तसमार्जसिंहो विभाति हंहो रघुनाथसिंहः ॥ १० ॥
 विरोधिवीरक्षयकर्मधीरः कल्याणरायस्तुतिपूतकायः ।
 चकास्ति दिग्गीतगुणः स दिग्गीविभुर्विहारी तरवारिवारी ॥ ११ ॥
 अयं स्वयं कल्पितगद्यपद्यः पराक्रमक्रान्तपरान्वयश्रीः ।
 प्रतापवर्मा परमप्रतापः प्रमोदतामीश्वरदेश्वरो द्राक् ॥ १२ ॥

अये दत्तग्राम 'स्तुतिपु सुकृतग्राम सुतरां

समुद्यत्सङ्ग्रामज्वलितजय सङ्ग्रामनृपते ।

लभस्व श्रीमन्तं समधिकमवन्तं निजजना-

न्मुतं विद्यावन्तं गुरुरिव भवन्तं हि भवतः ॥ १३ ॥

रणोच्छलच्छूरवटाधुरंधरा यशश्छटाक्षालितदिक्परम्पराः ।

उदक्षदच्छच्छुरिकाप्रभाङ्कुराः सहस्रशः संप्रति सन्ति ठाकुराः ॥ १४ ॥

शस्त्रच्छटाच्छादितसर्वदिक्तटा मुदाऽनुगच्छन्ति भटा यमुद्धटाः ।

सेनापतिः कच्छपते रणोत्कटः स कोऽपि वक्षी यवनो न किं स्फुटः ॥ १५ ॥

१. क्षत्रियविशेषः. २. अजितसिंहः; अयं सामन्तशिरोमणिः. ३. दधिसक्तूनाम्.
 ४. सीकरपुरनाथः; अयमपि महासामन्तः. ५. सावंतसिंहः. अयमर्धराज इति प्रसिद्धः.
 ६. अयमचरोलपुराधिपः फिरङ्गविद्याचणश्च. ७. दिग्गी पुरीविशेषः तत्रैव श्री-
 कल्याणरायनामा विष्णुस्तिष्ठति. प्रनापसिंहनामायं सामन्तः. ८. प्रतापसिंहः. ९. 'ई-
 सरदा' इत्यस्य शुद्धं नामेश्वरदेति. १०. अयं सामन्तचूडामणिः, उनियारानगरीपतिः
 नरूक्षत्रियः. ११. क्षत्रियाः ठाकुरशब्दस्य क्षत्रियवाचकत्वे प्रमाणं राजतरङ्गिणी.
 १२. संज्ञाशब्दोऽयम्.

स्तुवन्ति य प्रौढिषु लार्डलालित महाफिरङ्गा रणतुङ्गबाहव ।

स श्रीमहाराजनिदेशसादरो जीयात्प्रजाप्रीतिरजेण्टसाहवः ॥ १६ ॥

नो दोषाकरभावमेषि न पुन सलक्ष्यसे लान्छितो

नो मुष्णासि गुरुस्त्रिय न कुमुद कुत्रापि पुष्णासि वा ।

वत्से न क्षयरोगितामपि न वा मित्रोदये ताम्यसि

ज्ञात वा तर्मेसा निराकरणतस्त्व कान्तिचन्द्रः स्फुटः ॥ १७ ॥

दक्षैकबन्धुरमृतञ्छविरच्छट्ट

कुक्षिमरि शशमृगैरुदयानुरागी ।

राजत्कलो द्विजपती रुचिराम्बरश्री-

स्त्व कान्तिचन्द्र वद किं न बुधप्रियोऽसि ॥ १८ ॥

दधत्कलामुदय गत शम्भुमौलिमाक्रम्य ।

जयति कान्तिचन्द्रो बलादन्वकारमाचम्य ॥ १९ ॥

यस्योत्पत्तिरभूत्पूरोहितवराद्रामप्रसादादहो

यस्योद्वाहमह व्यधत्त विधिवर्द्राम प्रसादानृप ।

सोऽय मेढुरमूर्तिरुज्ज्वलयशा श्रीमाधवक्षमापते-

र्दानाध्यक्षपदे विराजति जगन्नाथप्रसादः सुधी ॥ २० ॥

शरत्पूर्णचन्द्रोदयास्यप्रकाश महानर्घमुक्तावलित्वच्छहासम् ।

धनापूरिताशेषविद्वज्जनाश मदाशीर्वचोऽव्यात्सदा रामदेऽसम् ॥ २१ ॥

१ लाह इति महाराष्ट्रीमहामन्त्रिसङ्घा २ अजेण्ट इत्यपि राज्याधिकारिविशेषसङ्घा
३ रुद्रिशब्दोऽयम् आहवेन सहित इति वयोरभेदाधीनिकोऽपि यमरुमलकार
४ राज्याधिकाराणाम् ५ अयं महाशयोऽध्वन्यमहाराजस्य महाराज्यधुरधरो महामन्त्री
वाक् फिरङ्गविद्याचणक ६ चतुर्थममेतद्दोहाच्छन्द कला दण्डनीतिविद्या दधत्का-
तिचन्द्रनामा मन्त्रिप्रवर शम्भुसिंहस्योपरिस्थानमाक्रम्योदय गत सन् पलाटुद्विवै-
भवादन्वकारमुत्थोचाधीनतया जायमानमन्यायमाचम्य निरस्य जयनीत्येकोऽर्थ चन्द्रो
दयस्वरूपो द्वितीयोऽर्थ स्पष्ट एव रूपकान्तिशयोक्तिमाश्रित्य नायिकामुत्तरार्णनरूपस्तृती-
योऽर्थ तत्र शम्भो वृचयोर्मौलिमुपरिमागम् रूपकान्तिशयोक्त्येव नक्षत्रवर्णनरूप-
चतुर्थोऽर्थ इति ७ त्रिसहोत्सवम् ८ रामसिंहो नृप स्वयमेव गङ्गास्नानकाल्येन
प्रसन्नतयाऽङ्करोत् ९ साद्रक्षिण्यनरीर १० अयमयत्यो 'राजमुन्शीनि' इति
प्रसिद्ध कायस्थ

उच्चैर्यशोव्याप्तदिगन्तरालः स्वसौकुमार्याधरितप्रवालः ।

दानाय यत्कोशगृहे न तालः सोऽयं चिरं चञ्चतु कृष्णलालः ॥ २२ ॥

कपाटवक्षःस्थलपुष्पमालः कान्ताजनस्वान्तसरोमरालः ।

जनार्दनोदारकथाविशालः स्तुत्यो न केषामयमस्ति वालः ॥ २३ ॥

क्रमात्समस्तास्वपि कक्षिकामु यः श्रूयते दत्तमहापरीक्षः ।

चिरं स जीयाजयपत्तनीयवाग्वेश्मधुर्यो हरिदासशास्त्री ॥ २४ ॥

यः संस्कृतः संस्कृतवाग्विलासे सत्पण्डिते मण्डितभक्तिरुच्चैः ।

फिरङ्गविद्यास्वनवद्यबुद्धिश्चिरं स जीयाद्धरिदासशास्त्री ॥ २५ ॥

हरिदास्यस्फुरितरुचेः कीर्तिरपि तव हरिदास हरिदास्या ।

परदास्यपरस्तु परः पलायतेऽतीत्य हरिदास्यम् ॥ २६ ॥

गुणानामावासं कलितमृदुहासं कविकला-

विलासं सोल्लासं प्रसृमरमहासंपदुदयम् ।

स्फुरद्विद्याभ्यासं कृतखलनिरासं मम कृतिः

स्फुटोदञ्चद्भासं सपदि हरिदासं मुखयतु ॥ २७ ॥

वादिप्रौढतमिस्त्रखण्डनविधौ मार्तण्डविम्बोदयः

काणादादिसमस्तशास्त्रविपिनप्रोद्दामकण्ठीरवः ।

संसारव्यवहाररत्नजलधिर्वाक्सारिकापञ्जरः

क्षीराम्भोनिधिफेनपाण्डुरयशाः श्रीजीवनाथो गुरुः ॥ २८ ॥

षट्शास्त्रशिक्षाकुशलेन येन व्युत्पत्तिवादे समकारि टीर्का ।

पाण्डित्यसीमा स गुरुर्गुरूणां श्रीजीवनाथो बुधवृन्दवन्द्यः ॥ २९ ॥

१. महाराजपार्श्वसेवकः. २. अयमपि महाराजकृपापात्रं सेवकविशेषः. ३. एन्द्रेन्स, आर्ट्, वी ए, एम् ए, इति प्रसिद्धासु. ४. हे हरिदास हरिदास्ये स्फुरिता रुचिर्यस्य तस्य तव कीर्तिरपि हरित्सु दिशास्वास्या स्थितिर्यस्यास्तयाऽस्ति, तव शत्रुः परदास्यपरः सन्हरित आस्यं मुखमतीत्य पलायत इत्यर्थः. ५. एते कवेरस्यान्येषां चात्रत्यानां बहूनां श्रीगुरवः. ६. इयं च प्रसिद्धकृष्णमष्टीतोऽन्याऽत्युत्तमाऽतिमहती चेदानीं जातप्रायैव. ७. गुरूणां महापण्डितानां बहूनां श्रीनारायणभट्टादीनां राजगुरूणां च.

विद्वद्विहारी विभवाधिकारी विपद्विदारी दुरितप्रहारी ।

गोपालपारी स्वयंश प्रसारी श्रीब्रह्मचारी मुकुतप्रचारी ॥ ३० ॥

सिद्धान्तकौमुदुचितो बुधाग्रणी समुच्छलचामरवीजितच्छवि ।

सैन्मैथिल सौम्यपवित्रदर्शनो राज्ञो गुरु श्रीनृहरिर्विराजते ॥ ३१ ॥

गोविन्दभक्तिविषये जितनारदर्पि-

दाने सुगृहमम श्रुतपारदर्शी ।

दानेषु दर्शितदय कविसङ्गहर्षी

त्व श्यामसुन्दर विशालयशो विभर्षि ॥ ३२ ॥

दुर्गास्तव सरसिकाष्टकमुज्ज्वलाम्

निर्माय यो जयपुरे प्रददौ बुभेक्ष्य ।

साहित्यविच्छटुलचामरचर्चितश्री-

नारैयणो जयति राजगुरुर्मरीयान् ॥ ३३ ॥

माराकृतिर्निजगभीरतयाऽस्तपारा-

वाराशय स्फुरदशेषगुणैर्विकारा ।

धारा गिरा वहति यस्य मुखादुरारा

नारायण स समुपैतु मुद सुर्मारा ॥ ३४ ॥

सरस्वती यो हृदये दधाति सदा समाश्लिष्टतनु श्रियापि ।

दुर्गाप्रसौदाय पुन प्रयासी नारायण कोपि निचित्र एव ॥ ३५ ॥

अभिलषति "वैनतेय चामरैर्माहित ससत्यभामो य ।

नारायण ॥ साक्षात्कृति मदीयामशोधयत्कृपया ॥ ३६ ॥

१ एते च महात्मानो वर्तमानमहाराजात् परमपूज्या श्रीचन्द्रावनकृतस्थितय
शापानुग्रहसमर्थमया श्रीगोपालचरणारविन्दमरन्दमिलिन्दमासा श्रीमागवतैः
निष्ठा श्रीगुणैः विराजते २ सन् मैथिल ३ श्रीनरहरिरित्येषा नाम
४ एतेचाग्रयराजाराध्यश्रीगोविन्ददेवस्थाराधनाधित्ता श्रीगोस्वामिनो गौडमाया
वाङ्मा ५ एते आग्रयमहाराजाना विद्यागुरु कविमुत्तगुरुश्च महाराष्ट्रा ६ गुणी-
घानो वन्दीस्थानमिन्वर्ष ७ कर्मदम् ८ महनी ९ एतप्रामराय मिश्राय तदर्थ
पुस्तकादिसपादने प्रयासी श्रीकुलदेवताया प्रमादान च १० गच्छ पक्षे वै नते पुरुषे
अयं शुभावह विधिम् ११ चामराभ्या पूजित, च देवपूजित १२ सत्यमामया
तथ्यकान्तिरक्षमीमिध सहित

गङ्गां धारयते कदापि न पदा नाधो विधत्ते १ द्विजं ।

नो वैकुण्ठ इति श्रुतो जैलनिधेः सङ्गे न यः स्निह्यति ।

सैच्चक्रं कचिदेव न क्षिपति नो शङ्केन शं खेलति

श्रीमन्तं वयमन्वहं कमपि तं नारायणं मन्महे ॥ ३७ ॥

सन्त्येव प्रतिभाजुपोऽत्र शतशः प्रौढप्रभावा बुधा

येषां बुद्धिसमृद्धिरप्रतिहता जागर्ति वेदंष्वपि ।

किं त्वेषोहमचिन्त्यचित्रचरितं सुच्चक्रचञ्चद्रुचिं

श्रीनारायणमेकमेव विबुधं वन्देऽरविन्देक्षणम् ॥ ३८ ॥

जिह्वाग्रविस्फूर्जितसर्वभारतः परं नतः सद्गुणगुच्छभारतः ।

विराजते राजगुरुः सभारतः स चन्द्रदत्तः परमप्रभारतः ॥ ३९ ॥

तन्वानो रहसि रसेन शक्तिपूजां धिन्वानो बहुविधभोजनैः स्वाशिष्यान् ।

मन्वानो मनुनिर्गमं पुमर्थहेतुं मन्वा नो किमिह मम प्रशंसनीयः ॥ ४० ॥

राजीवलोचनबुधेन समस्तशास्त्रा-

ण्यालोच्य रामवचसाऽरचि धर्मचन्द्रः ।

याभ्यामपूरि स ततोऽन्विह कृष्णलक्ष्मी-

नाथौ बुधौ कथय कस्य न संमतौ तौ ॥ ४१ ॥

सुदुस्तरव्याकरणार्णवे यो दधाति मन्थाचलभावमुच्चैः ।

स्वसंविदानन्दरसैकतानः स विश्वनाथः स्तुतविश्वनाथः ॥ ४२ ॥

आस्ते महाभाष्यमहाचमत्कृतिः स्फुरन्महा व्याकृतिपाठिनां गुरुः ।

सारस्वतो रार्मभजः स यस्य स सखा सतीर्थ्यः शिवरामपण्डितः ॥ ४३ ॥

यो जागदीशीं सगदाधरीं विदन्नैयायिको मैथिलविप्रपुङ्गवः ।

प्रियाद्वयीलालितपादपल्लवः स भायिनाथोऽस्ति सभासभाजितः ॥ ४४ ॥

१. व्यतिरेकोऽत्रालंकारः. २. गरुडं. ब्राह्मणम्. ३. डलयोरभेदः. ४. सुदर्शनं सतां समूह च. ५. पाञ्चजन्येन मूर्खेण च. ६. सुखं यथातथा. ७. देवाश्च. ८. एते च कथा-भट्टत्वेन राजगुरवो दाधीचाः. ९. मन्त्रशास्त्रम्. १०. संज्ञाशब्दोऽयम्. एते च दीक्षा-गुरवो गतमहाराजानाम्. ११. धर्मचन्द्रोदयनामको धर्मशास्त्रीयो महान्प्रबन्धः. १२. कृष्णशास्त्रिलक्ष्मीनाथशास्त्रिणौ तैलङ्गद्राविडौ. १३. मैथिलोऽयम्. १४. अयं पाठ-शालाध्यापकः. १५. अयमपि तथा.

सगृह्य काव्यानि पुरातनानि सशोध्य येनारंचि काव्यमाला ।

विद्वत्सु य स्त्रिह्यति सोयमास्ते दुर्गमसादो मयि सप्रसाद ॥ ४५ ॥

शास्त्रार्थविध्वस्तविपक्षवादः पवित्रचर्याक्षपितप्रवादः ।

श्रीयन्त्रपूजापरमप्रसादः स मन्त्रशास्त्री सरयुप्रसादः ॥ ४६ ॥

चकार य स्वानुभवाष्टक तथा गीता जगौ दैशिकलावनीपदै ।

ज्ञानोदय स्वात्मनि घोषयन्स्वय नायः स गोपीप्रथमोऽस्ति काव्यवित् ४७

प्रशस्यते स्पष्टयथार्थभाषणस्तत्प्रदर्शी निरहङ्गति कृती ।

विशेषतो व्याकृतिपङ्कधीर्मया स जानकीलाल इति स्म माधुर ॥ ४८ ॥

व्याख्याविशेषैर्लघुकौमुदीं स्फुटीचकार यो व्याकृतिकल्पितश्रमः ।

व्युत्पत्तिवित्तोऽमरवृत्तिशोभको न स्तूयते कै शिवेदत्तपण्डित ॥ ४९ ॥

यजूषि साङ्गानि सदा समभ्यसन्नौदीच्यजातिर्भगवत्युपासनः ।

सुवर्णरज्जुत्रयनङ्कधरास्त्रिपुण्ड्रभालो हरिलालवैदिक ॥ ५० ॥

विभाति गर्गादिमवल्लभास्पदे भैक्षो जगन्नाथ इति श्रुतो द्विजः ।

व्यापन्नपञ्चास्यपदे प्रतिष्ठित कचाचितोच्चाकृतिरुद्धरो यथा ॥ ५१ ॥

शिरोमणिव्याप्तबुद्धिवैभव शनैः शनैः पाठयति द्विजात्मजान् ।

सदाऽग्रगण्यो गणितज्ञसप्तदि महामनस्वी स भैयाजिदेवते ॥ ५२ ॥

भर्गस्तुति सत्कृतविप्रवर्गः प्रतिक्षण कारितपुण्यसर्गः ।

दैवद्वारत्न विलसन्निर्गः स केवलः केवलमस्ति गर्गः ॥ ५३ ॥

यो धर्मशासनपदाधिकृतोऽधिकश्री-

र्भासा दिशो दशरथप्रवणः पिबते ।

सल्लंघ्यमणाञ्जिततनुर्ननु सोऽपि चारु-

चर्यापरो रघुर्वरो वर्ते^{१३} मैथिलोऽस्ति ॥ ५४ ॥

१ गोपीनाथशास्त्री दाघाच २ लङ्गीति प्रसिद्धापरपर्यायोऽस्य दाघाच ३ गङ्गा-
वल्लभजीपण्डितस्य ४ दैवज्ञ ५ मैथिलोऽयम् ६ केवलरामनामा ७ गर्गाचार्यरूप
८ 'अदालत' नामके पदेऽधिकृतः, पक्षे धर्मरक्षणार्थपदे ९ दशदिशो भासापिबते-रथ
स्थितश्च, पक्षे दशरथसेवको भासा दिशः पिबते १० सल्लिङ्गेनाञ्जितनाय, पक्षे सता
लक्ष्मणेनाञ्जिता पूजिता तनुयस्य ११ एतन्नामा पण्डितः पक्षे श्रीरामचन्द्र १२ वेदे
दृष्टं च १३ मैथिलप्रियः पक्षे श्रीरामचन्द्रस्य राघवत्वेऽपि मैथिल्यमिति महदाश्चर्यम्

अनङ्गविच्छित्तिरनङ्गशास्त्रे ववन्ध यो वन्धमनर्ववन्धम् ।

स सत्यसंघस्ततकीर्तिगन्धः सुखी मुखोऽयं परमादिरास्ताम् ॥ ५५ ॥

जीयादजस्रं जिनपाठशालागुरुः पुरुषीतिचैरुर्गुरुश्रीः ।

भङ्गाप्रकाशी कविरेष काशीनाथः सनाथः प्रतैर्यशोभिः ॥ ५६ ॥

विलसति रघुनाथः पुत्रपङ्कचा सनाथः

सकलविबुधगोष्ठीगीतसौजन्यगाथः ।

हृदि कृतरघुनाथः पण्डितव्रातनाथः

स्वकुलजलधिबृद्धौ रोहिणीप्राणनाथः ॥ ५७ ॥

श्रीवागीशसमश्रुतो मखलसच्छागीमुतालम्भन-

क्रीडागीतमुधांशुसुन्दरयशा भागीरथीभावुकः ।

नागीनन्दितयौवनोन्नतिरलं रागी कवीनां कृतौ

मागीलालबुधो विराजतु सदा भागीरमारङ्गभूः ॥ ५८ ॥

अपारपाण्डित्यपयोधिमन्दरं यशश्छटाच्छन्नचतुर्दिगन्तरम् ।

समग्रविद्वज्जनवृन्दकुञ्जरं स्तुवन्ति के नो कवयः पुरंदरम् ॥ ५९ ॥

श्रिया यदीयः सुभगो भृशं करः प्रपन्नदीनद्विजवृन्दशंकरः ।

निरन्तरं पूजितरामशंकरश्चिरं सुखी राजतु रामशंकरः ॥ ६० ॥

यो गीतगीतोपनिषद्ग्रहस्यः प्रतिष्ठितो रामसभोपदेशे ।

वहन्स कैस्या अपि पुत्रमंसे श्रीपण्डितो वैयायतनामधेयः ॥ ६१ ॥

१. प्रवन्धम्, कामरद्वेदयनामकं सटीकमित्यर्थः. २. परमसुख इत्यर्थः. ३. अधिकप्रीतिचरुस्थालीत्यर्थ. तात्स्थ्यादुपचारात्. ४. अयं द्राविडः तेन जैन इति न भ्रमितव्यम्. ५. कान्यकुब्जः. ६. स्थूलस्त्रीभिः तेनैतस्याश्चजातित्वं द्योयते. ७. अयं च दाधीचः; रामचन्द्रवैदिकात्मजो वेदे शास्त्रे च कृतपरिश्रमः. ८. भा—गी-रमा—. ९. अयमपि कान्यकुब्जः. १०. अयमपि कान्यकुब्जः. ११. अज्ञातनाम-गोत्रतया वक्तुमशक्यायाः. १२. वृन्दारकवृन्दवन्दितचरणारविन्दश्रीगोविन्दपदारविन्द-मकरन्दमिलिन्दीभूतमानस—शालिग्रामानुयायिगोपीवल्लभशर्मप्रोक्तविश्वधृक्प्रयोगसमा-धानकर्तृसर्वसंमतिसमुल्लसज्ज्योतिर्विन्नीलाम्बरप्रणीतमत्तपददूषणभूषणकरकविवरजगन्ना-थकथितदोहापदसमीचीनद्विपथापदोपदेशकर्तृ—मच्छिष्यप्रशिष्यशिष्यतुल्यकामवनवासिपौ-राणिकमन्दमतिराधेलालकृतप्रश्रपुञ्जसमाधानसमूहकर्तृ—राजरजेन्द्रपूजितचरणारविन्द-

प्रकल्प्य काव्यानि पुरा निजेच्छया ततोऽर्थमारोपयति प्रसह्य च ।
विचित्रवृत्तिः कविसप्रदायत प्रणम्यते श्रीमधुसूदनः कवि ॥६२॥
पर प्रजाविघ्नविनाशकर्मठ शिवाङ्घ्रिसेवाप्रथितात्मवैभव ।
सदैवदानार्द्रकरो महामहा गजाननो भाति गजाननो यथा ॥ ६३ ॥

कदापि भुजगै सम तव न सगतिर्मिद्यते
न पर्वतशिलान्तरेष्वपि निवासभूमि श्रुता ।

जडो भवसि नो पर तदपि दीनतापव्यथा-

हृतौ जगति गीयमे त्वमिह चन्दनश्चन्दन ॥ ६४ ॥

अयं जड इति श्रुतिस्त्वयि न जातु सभाव्यते

न कोऽपि घनताडनाजनितसकटो दृश्यते ।

न दीनजनदुर्लभस्तदपि सर्वविद्यावता-

मलकरणभावतस्त्वमसि हीरको हीरक ॥ ६५ ॥

प्रोत्सारी विपदा प्रशस्तकवितावारो प्रहारी द्विप-

त्सहारी कमनीययौवनलसन्नारीविहारी सदा ।

समारी गुणसपदा खलतिगस्कारी स्मरारिस्मृति

सत्कारी विदुषा मनोभवमनोहारी मुरारिः सखा ॥ ६६ ॥

विदुषि नम्रतरं करुणाकरं स्वमहसा महता जितभास्कर ।

श्रयति यस्य सदा कमला करद्वयमय ॥ विराजति भास्करः ॥६७॥

सर्वाणि गौराणि दिगन्तराणि भाभिर्निजामी रचयन्समन्तात् ।

बुधैः स्तुतो विष्णुपदावलम्बी श्रीभास्करो भास्करवद्विभाति ॥६८॥

लब्धप्रतिष्ठारामभजनोक्तिपण्डनकर्तृ—तिरुसुनन्तान्यतरत्वं पदस्वमिति त्रैयाकरणपण्डित-
शिररामकृतपदलक्षणविचारकर्तृ—जयनगरस्थराजकीयपण्डितोक्ताचारादर्शस्य सस्यास्य-
विनियोगजलत्यागाभावभात्रसपादनकर्तृ—मध्यस्थकृष्णशास्त्रिणीनाथमनोरजनकर्तृ—श्री-
भागवतादिपुराणेतिहासपट्टाग्र्यतात्पर्यानिभिन्नगुप्तनास्तिरुवेदान्ताचार्यमतखण्डनकर्तृ—
वेदा तवेद्यत्रद्वितीयपानमत्तमूर्तिशोधरोक्तिरजनकर्तृ—श्रीगालत्राधमाचार्याध्यापनपण्डि-
तशिवप्रसादशर्माप्रतिष्ठित १ मैथिलोऽयम् २ दाक्षिणात्य एष ३ चन्दनदासोऽयं
दादूपग्री छन्द शास्त्रेऽस्य कवे श्रीगुरु ४ होरजीति प्रसिद्धो यति धेताम्नरो जैन
५. दाक्षिणात्य . ६ आकाश भगवत्चरण च

सौन्दर्यनीचीकृतमारमानं शास्त्रोपदेशे गुरुणा समानम् ।

समुज्ज्वलानां यशसां निधानं न श्लाघते कश्छगनाभिधानम् ॥६९॥

नाडीपरीक्षापरिपक्वपाटवो महोक्षरिद्वच्छकटीकृताटनः ।

भुजार्जितश्रीभिपगुच्यते महानानन्दिलालः स खंडेलवालकः ॥७०॥

श्रीमित्रोदयशोभिनीं स्वमहसा स्फीतां द्वयोः पक्षयो-

राक्रान्तां तमैसा न जातु दिवसेऽप्युच्चैःस्फुरत्कौमुदीम् ।

पूर्णानन्तकलां कलङ्करहितां मुक्तां क्षयव्यापदा

सँद्रोत्राम्बुधिसंभवां द्विर्जपतिश्रेणीमिमां संस्तुमः ॥ ७१ ॥

श्रीमद्रौतमगोत्रभूषणमणिः प्रत्यर्थिशङ्कामणि-

र्वामाचारतमिस्त्रपुष्करमणी रोगार्तचिन्तामणिः ।

पृथ्वीपालकृतादरोऽखिलबुधश्रेणीशिरःशेखरो

लङ्कूरामभिपग्वरोऽभवदिह प्रध्यातविश्वंभरः ॥ ७२ ॥

योगांन्वितः सुरसंभावनकर्मदक्षः

काव्यादरः परविभावलयं दधानः ।

पुत्रोऽभवद्गुरुसमृद्धिरमुष्य वैद्य-

विद्याचणो जगति कुन्दनरामनामा ॥ ७३ ॥

गुरुप्रसादाधिगतार्थबोधौ वैद्यागमाकुण्ठतधीप्रसारौ ।

श्रीकृष्णरामो हरिवल्लभश्च द्वावात्मजौ तस्य कवी अभूताम् ॥७४॥

येनाशिक्षि र्सं जीवनाथगुरुतः काव्यप्रकाशार्शय-

श्छन्दश्चन्दनदासतः सगणितं वैद्यागमस्ताततः ।

१. अस्य कवेः परमं मित्रं प्रतिवेशी चायं सनाढ्यः. २. ब्राह्मणभेदेषु कस्याश्चिज्जा-
तेर्नामेदम् ३. सूर्यो मित्रं च. ४. मातृपितृपक्षयोः शुक्रकृष्णयोः, पक्षिगरुतोश्च. ५. रा-
हुणा अन्धकारेण च. ६. चन्द्रिका व्याकरणग्रन्थ विशेषश्च. ७. उत्तमवंशजलधिभवां
विद्यमानशैलादम्बुधेः संभूतां च. ८. द्विजपङ्क्तिं चन्द्रपङ्क्तिं पक्षिराजपङ्क्तिं चेति त्रयर्थक-
मिदम्. ९. एते च कवेरस्य पितामहचरणाः. जात्या भट्टमेवाद्या इति प्रसिद्धाः गुर्जरभू-
मिनिर्जराः. १०. योगो भेषजयोगश्चित्तवृत्तिनिरोधश्च. ११. सुरस-भावने-सुर-सभाया
अवने-. १२. कविकर्मादरः शुक्रादभयश्च. १३. उत्कृष्टशोभावलयं शत्रुविभावस्य लयं
च. १४. वृहत्समृद्धिवृहत्पातसदृशश्च. १५. जीवनराम इत्यप्येषां नामान्तरम्.
१६. दुरूहतया प्रसिद्धः. १७. गूढार्थः.

मूर्ते गन्धकृज्जारणाधि कृता येन क्रिया नैकश

सोऽह नूतनकाव्यपद्मकृति श्रीकृष्णशर्मा कवि ॥ ७५ ॥

हरिवल्लभकमिलो वल्लभरमपि ब्रवीति नो वितथम् ।

अधुना बुधवल्लभता हरिवल्लभता पटुमतलो ॥ ७६ ॥

नानालकृति तेन सप्रति मया श्रीकृष्णनाम्ना कृत

पञ्चोष्ठामभिद जयादिनगरीकाव्य विलामाभियम् ।

श्रीमत्पूज्यतमैकलिङ्गमगवच्चित्तप्रसन्न्यै तथा

श्रीमन्माधवमिहवीरनृपतेर्हर्षाय भूयात्तराम् ॥ ७७ ॥

ये पण्डितास्ते कवितानभिज्ञा समुद्यदीर्षा कविताविदो ये ।

तथापि काव्य रचित यतोऽस्मिन्नाययणः स्नेहमुरीकरोति ॥ ७८ ॥

श्रुत्वापि न स्तौति शिर प्रकम्पैर्य कोपि काव्य परम् पश्य ।

वय पुन पूरुषमक्षित त विपाणहीन पशुमेव विद ॥ ७९ ॥

अनभिज्ञ समासाद्य कविता गुणवत्तराम ।

सीदति स्वयमेवाहो रासम शर्करामिव ॥ ८० ॥

श्रीकृष्णकल्पितामेता श्रीकृष्ण कृतिमुत्तमाम् ।

सत्कारव्यपरोवादादव्यादव्यानतो विभु ॥ ८१ ॥

श्रीमत्कुन्दननन्दनैद्यश्रीकृष्णरामकविरचिते ।

जयपुरविलामकाव्ये सपूर्ण पञ्चमोच्छास ॥ ९ ॥

॥ समाप्त चेद काव्यम् ॥

॥ शुभ भवतात ॥

॥ श्रीः ॥

मुक्तकमुक्ताली

इयम्

वैद्यश्रीकृष्णरामकविरचिता ।

पर्वणिकरोपनामकनारायणभट्टकृतशोधा ।

तेन कविनैव कीर्तितं

श्रुतियुगनन्देन्दुशरदि

१९४४

मुम्बय्याम् ।

निर्णयसागरयन्त्रे राया मुद्रायिता स्वेन ।

सन् १८८७ ईस्वी

॥ श्रीः ॥

अथ

मुक्तकमुक्तावली प्रारम्भ्यते ।

॥ श्रीगणेशाय नमः ॥

श्रीकृष्णारामकविना मनीषिगलभूषणाय गुणयोगात् ।

स्वकृतस्फुटपद्याना मुक्तकमुक्तावली क्रियते ॥ १ ॥

भापासस्कृतसस्कृतो जयपुरीचर्याविचित्रो मया

भाणोऽभाणि बलम्ब्य फाल्गुनकया य कोऽपि होलोत्सव ।

तस्याप्यत्र विलक्षणानि कतिचित्पद्यान्यवद्योज्जिता-

न्यालिख्य प्रकटीकृतानि विदुषा सतोपपोषेच्छया ॥ २ ॥

॥ अथ तत्र देवतास्तवन नाम प्रथमः सरः ॥

लीलत्कर्णयुगानिलविधूतसिन्दूररञ्जिताकाश ।

अलिकोलाहलमुखरितदशदिग्बलयो द्विपानन पायात् ॥ १ ॥

निजभेदकोटिभिरहो तिष्ठन्ती नैऋशास्त्रमाक्रम्य ।

गणपङ्क्तिसेनिताकृतिरार्यो कार्याणि साधयतु ॥ २ ॥

देवत्रयी वा निगमत्रयी वा यस्या स्वरूप गदितु न शक्ता ।

ससारजन्मस्थितिनाशहेतु सा कापि शक्ति कुशल करोतु ॥ ३ ॥

त्रिसध्यमानम्रमुपर्वसुन्दरीसमाजसत्यस्तुतिभि कृपाकरी ।

स्वय त्रयाणा जगता धुरधरो करोतु मा भूरिधन धैर्नुर्धरी ॥ ४ ॥

चलवीचिचयप्रतरत्मुदतीकुचचर्चितचन्दनगन्धवती ।

अमदापुरवप्रसमीपगती रुचिरा दुरित द्यतु सौम्रमती ॥ ५ ॥

१ अत्रानुप्रास शब्दस्यात्युक्तिरर्थस्यालभारो भाववनिश्च २ आर्यो भगवती उ-
न्दोनिशेष ३ इय च कवे श्रीकुलदेवताया अमदायादनगरसमीपवृत्तस्थिते सहा
४. नद्या सशेषम्

सारं निराकारमुदारविक्रमं विकारसंभारविदारणोद्धुरम् ।

संसारनिस्तारविचारपारगं श्रीभारजेतारमपारमाश्रये ॥ ६ ॥

यो लालाटदृशा ददाह कुटिलं कंदर्पकं दर्पतो

यो विश्वस्य चकार किंचिदुदितक्षोभः क्षये द्राक् क्षयम् ।

चित्तान्तश्चितुराननप्रभृतयश्चन्वन्ति यं चिन्मयं

सोऽयं संप्रति संपदे भवतु वः कात्यायनीकामुकः ॥ ७ ॥

आलिङ्गन्गिरिजां स्मितं विरचयन्दग्धं स्मरं शोचय-

न्कल्पान्ते निजरौद्रतां प्रकटयन्मथनन्परेषां पुरः ।

भस्माख्याद्भयमामृशन्स्ववैरजं मुण्डस्त्वजो धारय-

न्मालावन्मुकुटे वहन्सुरधुनीं वः पातु शंभुः प्रभुः ॥ ८ ॥

रैयतरलं हर गरलं गले गतं तव कुतो न दाहाय ।

ज्ञातं मयाऽथवा खलु गङ्गाधर शीतकरमौले ॥ ९ ॥

मृडानीरम्याङ्गे महति विहरन्तं शिशुतया

समाच्छिद्याश्वन्तं त्रुटिसुरभिनैवेद्यकवलम् ।

झणत्कारोदञ्चत्कनकरशनालंकृतकर्ति

हृदि ध्यायेद्धस्ताकलितवटकं वालवटुकम् ॥ १० ॥

व्रजपरिसरचारी सर्वदा निर्विकारी

कुरुकटकविदारी पार्थकीर्तिप्रसारी ।

त्रिजगद्वनकारी गोपनारीविहारी

सुखयतु गिरिधारी मामयं दानवारिः ॥ ११ ॥

ये तव सुरधुनि पूरे स्वभावगौरौ निमज्जन्ति ।

ते पुनरधिगतहरिता विहरन्ति मुदा महच्चित्रम् ॥ १२ ॥

अहो गङ्गाभङ्गान्वटिततटभङ्गान्मृडशिरः-

प्रसङ्गान्प्रोत्तुङ्गान्विशदतररङ्गान्स्मर मुहुः ।

१. शंकरम्. २. भयविशेषणम्. भस्मासुराय वरं दत्त्वा शिवोऽपि विभेति स्मेति पुराणे प्रसिद्धम्. ३. अत्र परिकरोऽलंकारः. ४. एलासुगन्धि. ५. हरिद्वर्णता विष्णु-सायुज्यं च. विरोधाभासोऽलंकारः.

अनङ्गार्ताङ्गाना त्वमिह वरवङ्गालमुदशा

दृशा रङ्गानङ्गेच्छसि मनसि भङ्गारसिक चेत् ॥ १३ ॥

शरज्ज्योत्स्नागौरे तव सलिलपूरे महति ये

नरा मात प्रातः सततमभिपेक्ष विदधति ।

समुत्सार्यागेया सपदि परिणामे मलिनता

महच्चित्रं तेपा त्वमिह हरिता यद्वितरसि ॥ १४ ॥

उद्दामदारिद्र्यदवाग्निदग्धा अस्ता गदै पातकपाशवद्धा ।

त्वत्तोयपानेन लसन्ति सद्यो मृत्तामया निश्चितमेव गङ्गे ॥ १५ ॥

ये ये पातकिनस्त्वदीयसलिले गङ्गेऽभिपेक्षोद्यता-

स्तास्तान्प्रापयसे द्रुत शिवतया सयोज्य रौप्याचलम् ।

पृच्छामो भवती रुपा, कति कति व्याला कतीन्दो कला-

पार्वत्य कति कृत्य कति कति प्रौढा पिनाकास्त्वयि ॥ १६ ॥

कैलिन्दीकूलकेलि, करकृतकमल केशिकसादिकाल

कान्त्या कदर्पकान्त कुटिलकचकल कुट्टयन्कालियाहिम् ।

कुर्वन्क्रीडाकलाप कुसुमितकदलीकुञ्जकोणे कृपालु

कृष्ण कल्याणकारी कविपु किल कृपा कीर्तनीय करोतु ॥ १७ ॥

कालिन्दीकुचकामुक कमलिनोकोश करे कम्पय-

न्कान्त्या कज्जलकोमल कुरुकुटे क्रूरान्कटाक्षान्किरन् ।

कुर्यात्काव्यकुतूहली कमलया काम्य कलाकोविद

कृष्णाख्य कविताकलङ्ककुशलान्कौमोदकीकीलितान् ॥ १८ ॥

गैतवयसामपि मारदमभिसारदमेकमेव सिद्धीनाम् ।

पारदमामयपारदमुदयव्यापारद भजे भिषजाम् ॥ १९ ॥

सुवाकुम्भ हस्ते दधदमरतार्थ सुमनसा

रहस्य जिह्वाग्रे गदहरमथर्षोपनिषदाम् ।

१ अहं भो २ मीतिरुमया, लक्ष्मामया, मुक्ता इति मया निश्चितमिति च श्रमेण
त्रिधार्थ ३ ककारादिसर्गपद पञ्चमिदमभिप्रेतं च ४ नैवत्तात्त्विके पारदस्तवनम्
५ आयुर्वेदम्

मणिं श्रीवत्साङ्गे हृदि जलनिधेर्योऽजनि पुरा

विनिघ्नन्विघ्नं वः सुखयतु स धन्वन्तरिविभुः ॥ २० ॥

काम्याबुदस्रैरमरीसहस्रैर्विपत्तमिस्त्रोपरमे सुवस्त्रौ ।

दिगस्त्रविश्रान्तयशोविमिश्रौ दस्त्रावजस्त्रं कलयेऽवहिंस्त्रौ ॥ २१ ॥

स्फुरत्प्रभामण्डलमोदमानां पुण्यैकलभ्यां दुरितापहन्त्रीम् ।

शूलिप्रियां पर्वतजामपर्णां दिव्यौषधिं कामपि भावयामि ॥ २२ ॥

रुद्रावतार इति यं विबुधाः स्तुवन्ति

दक्षं हि योऽदमयदीश्वरहासदक्षम् ।

पथ्यद्विपो व्यथयति ज्वरनामधेयो

वीरः कृपां मयि करोतु स वीरभद्रः ॥ २३ ॥

सायं नन्दितनन्दिनि स्मररिपो रङ्गप्रसङ्गे मना-

ग्मङ्गाम्भश्चलुकं निपीय नु मदात्संक्षिप्तशोणेक्षणः ।

चीत्कुर्वन्करमुत्क्षिपन्परिलुठन्दष्ट्रा पडास्यं हस-

न्व्यावल्गन्विवदन्करोतु कुशलं मातङ्गमूर्धा शिशुः ॥ २४ ॥

एकं निद्रितमन्यदद्भुतवचः संफुल्लगच्छं परं

तुर्यं लोहितदृष्टि पञ्चममुमामुद्दिश्य मुग्धास्मितम् ।

इत्थं नैकचरित्रवन्ति विजैयाव्यासङ्गलोलात्मनः

पद्मास्यस्य दिशन्तु भूरि भविकं पद्मापि वक्राणि वः ॥ २५ ॥

लीलालोलकुमारकन्दुकहताद्धेरम्बतुण्डाद्भुते

भृङ्गाणां पटले पयोरुहधिया वक्रोन्मुखं वल्गति ।

कम्पान्दोलितकंकणावलिङ्गणत्कारं किरन्ती करौ

साकूतं शशिशेखरेण हसिता पायादपायाद्भुमा ॥ २६ ॥

अम्बा पृच्छति पाकमादिश गुरो भङ्गापि गङ्गाम्बुभिः

पात्रे तिष्ठति गालिता विजैयया नाद्यापि किं चेतसि ।

इत्थ स्कन्दहठोक्तिभिर्दिनमुखे शभोः शनैर्जाग्रत

पान्तु प्रलमदाविलानि विपदा जेत्राणि नेत्राणि व ॥ २७ ॥

भङ्गा कुत्रापि गङ्गासलिलविलुलिता कुत्रचित्सर्पपेटी

कुत्रापि प्रेतचेटी कलयति कुतुकान्मुण्डमाला विशाला ।

उक्षाऽल भस्मजाल क्व च किरति खुरैर्भावमुग्धा हसन्ती

सपत्ति प्रेक्ष्य शमोरविमवनमुमा मूरि श वो विधत्ताम् ॥ २८ ॥

गङ्गारिङ्गत्तरङ्गावलि विमलजटाजूटनिस्तन्द्रचन्द्र

पीयूषापूर्णरत्नस्फुरितकलशसन्यस्तहस्तारविन्दम् ।

पौलोमीकान्तचूडामणिरुचिरचमत्कारनीराजिताङ्घ्रि

व्यालोलव्यालमालावलयितवपुष कालिकाकान्तमीडे ॥ २९ ॥

ब्रह्माच्युतेशानविभेदतो य सृष्टिस्थितिध्वसकृते त्रिलोक्या ।

त्रिधात्मरूप प्रकटीकरोति पुन पुनस्त शिरसा नमाम ॥ ३० ॥

अथ शीतलाष्टकम् ।

अपूपकाङ्क्षीवटकप्रियायै कुमाररक्षाविधृतव्रतायै ।

उच्चैर्नदद्रुर्दभवाहनायै श्रीशीतलायै सतत नमोऽस्तु ॥ ३१ ॥

वशीकृतस्थावरजङ्गमायै भीतेन कालेन नमस्कृतायै ।

विस्फोटकानामधिदेवतायै श्रीशीतलायै० ॥ ३२ ॥

कुरूपहर्त्र्यै वररूपकृत्यै स्वभक्तभर्त्र्यै जगता सवित्र्यै ।

अत्यद्रुतायै प्रियशीतलायै श्रीशीतलायै० ॥ ३३ ॥

मास्वद्वलायै दृशि चक्षुलायै रुपाकुलायै गुणनिर्मलायै ।

प्रभोज्ज्वलायै विलसद्वलायै श्रीशीतलायै० ॥ ३४ ॥

स्तव्याऽतिमव्या विभवेन नव्या दृश्या तपस्या निपुणैर्नमस्या ।

यस्या स्तुता कस्य मनो न तस्यै श्रीशीतलायै० ॥ ३५ ॥

दत्तान्यपत्यान्यपि विश्वकर्त्रा रुष्टा तु या महरति प्रसह्य ।

प्रत्यक्षदेव्यै त्रिजगत्सु तस्यै श्रीशीतलायै० ॥ ३६ ॥

विस्फोटकव्याप्तकलेवराणां त्राणाय तापज्वलतां शिशूनाम् ।
परं यदाराधनमेव तस्यै श्रीशीतलायै ० ॥ ३७ ॥
सावित्रिकाश्रीगिरिजास्वरूपं धृत्वा स्वयं या विधिविष्णुशंभून् ।
नियोगवश्यान्विदधाति तस्यै श्रीशीतलायै ० ॥ ३८ ॥

इति ।

वंशीवादनतत्परः समधिकं गोगोपरक्षाकरः
कालिन्दीतटमंचरस्त्रिभुवनप्रत्यूहकालज्वरः ।
भक्तक्षेमकरः सदा गिरिवरप्रान्ताभिसारादरः
पुष्पापीडधरः स वो नटवरः पायात्कृपासागरः ॥ ३९ ॥
सदा प्रकृतिशीतला परमशुद्धपक्षोदया
परिस्फुरितकौमुदीकवलितान्धकारच्छटा ।
द्विजेन्द्रकुलमण्डली तरुणतापहारिक्रैमा
तरङ्गयति कौतुकं कुवलये न केपां दृशः ॥ ४० ॥
क्षमयोच्चतया च यैर्धरा धराधरा जिताः ।
प्रणम्यन्ते बुधास्तेऽमी सभाः सभासभाजिताः ॥ ४१ ॥
श्रीमत्कुन्दननन्दनवैद्यश्रीकृष्णरामरचितायाम् ।
मुक्तकमुक्तावल्यां संपूर्णः प्रथम एव सरः ॥ १ ॥

॥ अथ समस्यापूरणं नाम द्वितीयः सरः ॥

समन्तादाक्रान्तेऽध्ययननिलये पण्डितजनैः

समस्याप्रश्ना ये खलु विरचिता रामभजनैः ।

१. स्वभावसौम्या. २. कुलीना. शुरुपक्षे परमोदया. उदयो वृद्धिः. यद्वा. शुरु-
प्रतिपदि व्यतीतायामेव सूर्याद्वादशांगान्तरालाच्चन्द्रस्योदयो भवति. अतिशुक्रपतत्रोदया च.
३. कौमुदी ग्रन्थविशेषश्चन्द्रिका च. पक्षिपक्षे परिस्फुरणं कौमुदीकवलितान्धकारच्छ-
टायां यस्याः. राजदन्तादिः. ४. विप्रमण्डली चन्द्रमण्डली पक्षिमण्डली च. ५. संहिता-
विकृतिः, आक्रमणं पादविक्षेपश्च यस्याः. तत्र पक्षिमण्डलीपक्षे 'आलापाश्च शुकालिको-
किलकृता—दाहं निराकुर्वते' इति वैयकात्. ६. अत्र क्षमया पृथ्वी. उच्चतया भूभृ-
तो जिताः. ये भायुताः सभासत्कृताश्च. ७. पाठशालाध्यक्षैः. पूज्यत्वाद्वहुवचनम्.

अथो पूर्तिं तेषां विरचयति दोषोज्झितपदै

कवि श्रीरुष्णाख्य स्वगुरुकृपयाऽतीव विशदै ॥ १ ॥

स्वदीयपाणिपद्मस्था नेत्रकज्जलकान्तिभि ।

चुम्बिताग्राश्रकोराशि 'मुक्ता गुञ्जा भवन्त्यहो' ॥ २ ॥

हन्त नो अस्यसे यावत्कालेन क्रूरकर्मणा ।

तावदेव मतिं मूढ 'श्रीरामभजने कुरु' ॥ ३ ॥

इदमेव कलेरस्य मदविस्फूर्जित महत् ।

यन्मे मनोरथावाप्तिर् 'न रामभजनादपि' ॥ ४ ॥

'अतिपरिचयादवज्ञा सततगमनादनादरो भवति' ।

लङ्कावासी लोकः कनकमनादृत्य लोहमादत्ते ॥ ५ ॥

पर पतत्पुष्परसाच्छधारापथेन पर्णे स्थगितुं स्वदेहम् ।

बकैः क्षुधार्तैर्मथित सरस्याम् 'त्यक्त्वाऽम्बु मैत्स्यो रुरुहुस्तटद्रुम्' ॥ ६ ॥

सत्यज्य तोयानि तरौ विदध्यान्मत्सी स्वकीया स्थितिमन्वह चेत् ।

किं तर्हि विद्वन्वद दुर्घट स्यात् 'सौभाग्यचिह्न विधवाललाटे' ॥ ७ ॥

कस्तूरिकाचन्दनकुङ्कुमानि सौभाग्यचिह्नानि विलासिनीनाम् ।

प्रयागमृत्तनातिलकक्रियैव 'सौभाग्यचिह्न विधवाललाटे' ॥ ८ ॥

यथाभिलाष परकीयदारै रत श्रुत सत्ययुगेऽपि नूनम् ।

अवेहि तल्लक्ष्म कले कवे यत् 'सौभाग्यचिह्न विधवाललाटे' ॥ ९ ॥

न जात्वहो पञ्चविशेषकादि सौभाग्यचिह्न सधवास्त्यजन्ति ।

सखे न कुर्वन्ति कुलप्रसूताः 'सौभाग्यचिह्न विधवा ललाटे' ॥ १० ॥

प्राप्तौ वसूना विधिरेव हेतु पर न विद्या मम बुद्धिरेषा ।

इत्थ न चेत्तर्हि वद त्वमेव 'कुतोऽस्ति विद्वान्सतत दरिद्री' ॥ ११ ॥

सप्राप्ततत्त्व शरदभ्रलोला लक्ष्मी जहाति स्वयमेव तुच्छाम् ।

कदापि वाच्य न सखे त्वयेति 'कुतोऽस्ति विद्वान्सतत दरिद्री' ॥ १२ ॥

नारायणस्तोत्रपरः सुशीलः सत्कर्मधर्मप्रवणः कुलीनः ।

सरस्वतीसेवनकृन्न वेद्वि 'कुतोऽस्ति विद्वान्सततं दरिद्री' ॥ १३ ॥

सरस्वतीं ध्यायाति मत्सपत्नीमयं सदैवेति रूपेव लक्ष्मीः ।

तत्रानुरागं न तनोति मन्ये 'ततोऽस्ति विद्वान्सततं दरिद्री' ॥ १४ ॥

पात्रे द्विजे स्थापय सर्ववित्तं प्राप्त्यै पुनस्त्वं परलोकमध्ये ।

चिन्ता त्वया नेति कदापि कार्या 'यद्दीयते तन्न लभेत विद्वच्चः' ॥ १५ ॥

अलं न शास्त्राण्यपि यं प्रवक्तुं वेदान्तसिद्धान्तमहं वदामि ।

वाक्यं स्मरन्मुक्तिमवाप्स्यतीति 'तत्तथ्यमेवास्ति न चेदिदं स्यात्' ॥ १६ ॥

कान्ते गृहाण त्वमिदं स्वमालामकारणं किं कलहं करोषि ।

यत्पूर्वपादं मनुषेऽत्र शुद्धं 'तत्तथ्यमेवास्ति न चेदिदं स्यात्' ॥ १७ ॥

चन्द्रे कलङ्कं समुदीक्ष्य कान्तावियोगिनां प्रज्वलितेन्द्रियाणाम् ।

इतीव तर्को भवति प्रसह्य 'भात्यन्धकारो दिननाथविम्बे' ॥ १८ ॥

गुरोरवज्ञां प्रविधाय गर्वादतीव दुर्वोधगभीरभावम् ।

काव्यं मुखश्रीजितपूर्णचञ्चच् 'चन्द्रे कथं पश्यसि दुर्घटाख्यम्' ॥ १९ ॥

उच्चैस्तरां मत्सरिणोऽपि लोकाः कुर्वन्ति संसत्सु पुरः प्रशंसाम् ।

न पाण्डितैर्विश्वसितव्यमत्र 'तत्सौहृदं यत्क्रियते परोक्षम्' ॥ २० ॥

शृण्वन्तिकं पान्थकुलानि सायं स्यात्किं कृधातोर्लटि रूपमाद्यम् ।

को विष्णुना ग्राहमुखादमोचि 'शृगालशब्दं कुरुते करीन्द्रः' ॥ २१ ॥

'कान्ताननं वा निशि चन्द्रविम्बं' सखे समानं न भवेत्तथाहि ।

निर्विघ्नमाभाति सदैव पूर्वं वार्तापि नान्त्यस्य तु कृष्णपक्षे ॥ २२ ॥

'कान्ताननं वा निशि चन्द्रविम्बं' द्रूयात्कथं मत्सदृशः समानम् ।

एकेन केशच्छलतस्तमोऽपि पश्चात्कृतं चान्यदतो विभेति ॥ २३ ॥

'कान्ताननं वा निशि चन्द्रविम्बं' न तुल्यतामेति कदाचिदेतत् ।

धत्ते यदाद्यं समुदं जनानां जहाति चान्यत्कुमुदं कदापि ॥ २४ ॥

अहं न जाने किमिदं चकास्ति 'कान्ताननं वा निशि चन्द्रविम्बम्' ।

अयं किमन्तस्तिलकः कलङ्कः किंवा स्मितश्रीरुत चन्द्रिकेयम् ॥ २५ ॥

‘कान्तानन वा निशि चन्द्रविम्ब’ सुगंधरत्नेन गत प्रसिद्धिम् ।

इति द्रुवाणा कवयो निरस्ता निरङ्गसाङ्गत्वगुणानभिज्ञा ॥ २६ ॥

श्रिया मनोज्ञ कठिनाकृतीनामपि द्रुत द्रावकमेकमेव ।

‘कान्तानन वा निशि चन्द्रविम्ब’ न कस्य पुस्तो मुदमादधाति ॥ २७ ॥

निन्दन्तु मा केऽप्यथा स्तुवन्तु तथाप्यहं तत्प्यमुदीरयामि ।

‘कान्तानन वा निशि चन्द्रविम्बे’ जडैर्यस्यैव तनोति हर्षम् ॥ २८ ॥

पद्मानि सज्जोचयति प्रमह्य कामोदय दर्शनत करोति ।

ज्योत्स्ना दधाति ह्यमेव लोके ‘कान्तानन वा निशि चन्द्रविम्बम्’ ॥ २९ ॥

पद्मोपम किं किमथो विकल्पे कस्या तमश्चक्षति चक्रवाकान् ।

किं द्वेष्टि ताप हरते नृणां किं ‘कान्तानन वा निशि चन्द्रविम्बम्’ ॥ ३० ॥

एकेन केनापि गुणेन नीचोऽप्युच्चै प्रतिष्ठा लभते जगत्सु ।

दृष्टान्तमग्रे मृदुताप्रसिद्धो ‘दोषारुरोप्युच्चपद प्रपन्न’ ॥ ३१ ॥

पतिप्रतानामिह रीतिरेषा स्वस्वामिनो यद्वतिमाप्नुयन्ति ।

‘नाथे निशाया नियतेर्नियोगादस्त गते हन्त निशाऽपि याता’ ॥ ३२ ॥

‘नाथे निशाया नियतेर्नियोगादस्त गते हन्त निशा गतापि’ ।

एषा पुनश्चन्द्रमस न लेभे क्वापि प्रियासिर्न हि ताममीनाम् ॥ ३३ ॥

राज्याविकारा जलप्रीचिनक्षलग ‘भयन्तु किं तैर्मम बुद्धिशालिन’ ।

तद्विकदम्बेन गत गते वने ‘किं तेन हानिर्गगनस्य जायते’ ॥ ३४ ॥

कालुष्यमुद्धीक्ष्य विष्णु कर्मदिन बुधा यदाहुर्मम समन न तन् ।

जाने निनाङ्गे दयिताऽस्य वर्तते ‘निशोथिनीनाथकल्ङ्किता न हि’ ॥ ३५ ॥

मित्राद्वियोज्यामिन्नुनानि पद्मिनी स्त्रीत्वेऽपि तुल्ये कलुषा निशोथिनी ।

योग्या तत्रैव कल्ङ्किता पर ‘निशोथिनीनाथकल्ङ्किता न हि’ ॥ ३६ ॥

व्यनक्ति य. स्त्रीविषयेऽपि वैभयं त जातममेव प्रवदन्ति कोविदा ।

अस्माकमित्युक्तिमता कथं मता ‘निशोथिनीनाथकल्ङ्किता न हि’ ॥ ३७ ॥

१ गुणममानाधरत्नेन तत्प्राप्तरीने च २ स्तयोरभेदाज्जलात्मकस्य समुद्रस्य
जलात्मकस्य मूर्धस्य च ३ ‘दोन्दशर्षादिद्रव्याभ्यु’ दशादिशतोक्तेन दृष्टव्यं

तत्तथ्यमेवास्ति बुधा वदन्ति यत् 'निशीथिनीनाथकलङ्किता न हि' ।
श्यामां निजाङ्गे वहति प्रियामयं तत्काष्ण्यमेतत्सितधाम्नि राजते ॥ ३८ ॥

लङ्कैर्द्विजकुलमद्य भोजयित्वा

प्रत्येकं तदनु सुवर्णमर्पयित्वा ।

वीटीं^१ यन्नृप न ददासि तच्चयोग्यं

'विक्रीति करिणि किमङ्कुशे विवादः' ॥ ३९ ॥

दृष्टं दृशः सुखयति च्छविचञ्चदच्छं

वैरायते सरसिजेन सुधाधरं यत् ।

छान्तं कदा शिशिरयिष्यति मां सखे तत्

'कान्ताननं स्मरसि किं न हि चन्द्रविम्बम्' ॥ ४० ॥

ज्योत्स्नाचमत्कृतिविचित्रमनङ्गरङ्गं

भङ्गं करोति कमलस्य सुधाप्रसङ्गम् ।

छान्तं कदा शिशिरयिष्यति मां सखे तत्

'कान्ताननं कलयसे न हि चन्द्रविम्बम्' ॥ ४१ ॥

संकुद्धदाशरथिसंधितवाणानिर्य-

त्कल्पानलोत्कटकठोरशिखासहस्रैः ।

तापादिताः समधिकं कथितानि सिन्धोस्-

'त्यक्त्वा पयांसि तटमारुरुहुः शफर्यः' ॥ ४२ ॥

अतिशिशिरसमीरप्रौढवेगप्रगल्भे

प्रवलतमहिमतौ दुःखदे प्रोपितानाम् ।

इह कथमपि नित्यस्नानहेतोः प्रभाते

'निविशति जलमध्ये शीतभीता मृगाक्षी' ॥ ४३ ॥

इतो गङ्गाभङ्गा वाटिततटभङ्गाः पुनरितो

द्वज्ज्वालाजालाज्वलिततरुमाला वनभुवः ।

सरंहाः सिंहोऽग्रे ध्वनति मम हंहो नहि गति-

र्विना दैवं देवं 'हरिणाशिशुरेवं प्रलपति' ॥ ४४ ॥

‘न जानीम कस्मात्कमलवनवैरो हिमकर’

कवे कस्याप्येतद्वचनमतिसदिग्वमनस ।

न कैरत्र ज्ञात कथय कविताविद्विरनयो

प्रियावक्रौपम्यद्रविणकलहो भूमिवलये ॥ ४६ ॥

श्मशानेष्वावासो वसनमिमचर्मव जरठो

वृषो बाहो भस्म द्रविणमनुगा भूतनिःहा ।

तथाप्येकः शमुत्त्रिभुवनमिद रक्षति सदा

‘क्रियासिद्धि सत्त्वे वमाति महता नोपकरणे’ ॥ ४६ ॥

कदा गण्डोदक्षन्मदलुलितसिन्दूरमुभग

नमस्कुर्वन्पद्मामलमधुरमूर्तिं गणपतिम् ।

गजास्य श्रीशमो सुत मुमुग्ध लम्बोदर विभो

‘प्रसीदेत्याक्रोशान्निमिपमिव नेप्यामि दिवसान्’ ॥ ४७ ॥

कदा सन्यग्ध्यायन्ननुपमचरित्र मणिगण-

स्फुरद्पाचित्र पुररिपुकलत्र किमपि तत् ।

शिवे दुर्गे कात्यायनि जननि भक्तप्रणयिनि

‘प्रसीदेत्याक्रोशान्निमिपमिव नेप्यामि दिवसान्’ ॥ ४८ ॥

कदा पुण्यक्षेत्रे करकलितरुद्राक्षवलयो

दधत्स्वान्ते शान्तेऽग्निलशिवपद श्रीशिवपदम् ।

महेश श्रीकण्ठ स्मरहर हर व्यम्बर शिव

‘प्रसीदेत्याक्रोशान्निमिपमिव नेप्यामि दिवसान्’ ॥ ४९ ॥

कदा ब्रह्मेशानत्रिदशपतिमृत्युं सुरगणै

स्तुत विष्वक्सेनं जितदनुजसेन दृढि भजन् ।

अये विष्णो जिष्णो गरुडस्य विश्वभर हरे

‘प्रसीदेत्याक्रोशान्निमिपमिव नेप्यामि दिवसान्’ ॥ ५० ॥

कदा श्रीमत्पद्मेरुहवनविकाशिप्रसमर-

प्रभापुञ्ज तेज किमपि कठयन्नापनिपदम् ।

ग्रहेश श्रीमानो मिहिर तरणे सूर्य सवितः

‘प्रसीदेत्याक्रोशान्निमिपमिव नेप्यामि दिवसान्’ ॥ ९१ ॥

कदा कार्योद्योगं सकलमपि संन्यस्य सहसा

स्मरन्नित्यं शान्तं हृदयवचनागोचरमहः ।

विभो मायातीत प्रथम परमानन्दनिविड

‘प्रसीदेत्याक्रोशान्निमिपमिव नेप्यामि दिवसान्’ ॥ ९२ ॥

कदा तस्याः क्रीडाकलहकुपिताया मृगदृशो

लसच्छाक्षारागं पदकमलमालम्ब्य शिरसा ।

प्रिये लीलालोले नलिननयने मानिनि मयि

‘प्रसीदेत्याक्रोशान्निमिपमिव नेप्यामि दिवसान्’ ॥ ९३ ॥

[विद्वद्भिः कृततापने दिनकरे मित्रत्वमावेद्यते

वन्हिः सर्वभुगप्ययं भुवि बृहद्भानुर्यदाख्यायते ।

शंभुः पीतविषः श्मशानवसतिर्मृत्युंजयः कथ्यते

भिन्दन्गाढतमो जनैकमुखकृच्चन्द्रः कलङ्की कथम्]

उष्णांशोरपि मङ्गलं विदधतो मित्रत्वमन्वर्थकं

यत्तेजस्विनि पावकेऽखिलभुजि स्थाने बृहद्भानुता ।

शंभुः पीतविषोऽप्युमाधरसुधामास्वाद्य मृत्युंजय-

श्चन्द्रस्यापि कलङ्किता गुरुवधूमालिङ्गतो गुज्यते ॥ ९४ ॥

सोऽसाध्यः परिकीर्तितोऽतिसृतिमान्यस्यातिसार्येत वि-

ष्णीलाभाऽधिकनिर्मला प्रविलसत्सौरभ्यसंभारयुक् ।

अन्तर्दुष्टितयाऽतिविस्त्रमलिना बद्धा शिरातन्तुभिर्

‘जम्बूवज्जलविन्दुवज्जलजवज्जम्बालवज्जालवत्’ ॥ ९५ ॥

आश्चर्यं कथयामि कस्य पुरतः कुर्वे किमेमि क्व वा

काचित्काञ्चनवल्ली गृहशिरोरूढा समुज्जम्भते ।

१. अयं श्लोक आनन्दनन्दनोपदेशामृतघटीकर्तुं पण्डितगोपिनाथस्य प्रश्नरूपः.
२. अयं श्लोकः पूर्वश्लोकस्योत्तररूपः. ३. युक्ता. ४. इयं समस्यापूर्तिः कविना स्वस्या-
धीतमाधवनिदानादिसकलैर्युर्वेदत्वबोधनाय कृता. ५. अत्र रूपकातिशयोक्तिः.

अस्या किंच सखे दधन्ति सुपमा नारङ्गविम्बोपमा

‘दृष्ट्वा पक्कफलानि मे मृदु मनो मोह समापद्यते’ ॥ ५६ ॥

यान्याघ्राय ममार मृत्युविजयी भीष्म स भीष्मायुधो

द्रोणो द्रोहमयान्निजायुपि यमाम्यर्णं स कर्णोऽप्यगात् ।

तान्येतानि नृप त्वदीयकुनयस्वेड्ढुमस्य शुभ

‘दृष्ट्वा पक्कफलानि मे मृदुमनो मोह समापद्यते’ ॥ ५७ ॥

का निन्द्या, कुलवर्धक क उदित, को ब्रूहि जीवन्मृत,

क दृष्ट्वा कुमुद प्रहस्यति, तिपि स्यात्किं नु रूप दृशे ।

‘सोऽध्यो हरिरुर्द्धुरा जगाते का, कस्या स्वपितृम्बुज

‘वन्ध्या-सूनुरलोचन’ एयुविष्ट पश्यत्य-माया निशि’ ॥ ५८ ॥

प्राप्य प्राग्विदुमत्त्व त्वदधरविलसत्कान्तिपूरेण नासा-

‘मुक्ता गुह्या भजन्ति’ प्रचलकुवलयस्पर्धाभिस्त्वत्कटाक्षैः ।

भूयोऽप्येतास्त्वदीयस्मितप्रवलरुचा सभविष्यन्ति मुक्ता

लोके दृष्ट्वा विचित्रा रुचिरमुखि मया शक्तिरेषा तवैव ॥ ५९ ॥

श्रीमत्कुन्दननन्दनवैद्यश्रीरुष्णरामरचितायाम् ।

मुक्तकमुक्तावल्या द्वितीयसर एष सपूर्ण ॥ २ ॥

॥ अयोद्दीपनवर्णन नाम तृतीयः सरः ॥

तत्रादौ वसन्तस्य ।

किंशुकसुमवक्रनखो मदनप्रल्हादपक्षपातपर ।

मानवतोमानदितिजमिच्छति हन्तु वसन्तनरसिंह ॥ १ ॥

प्रसह्य चम्पको भृङ्गान्निष्कामयति दूरत ।

समुन्नतो हि ससर्गं मधुपैः कोऽभिनन्दति ॥ २ ॥

१ द्वितीयावद्वचनान्त पक्कफलविशेषणम् वा नपुसकेति नुम् २ इयं समस्या रा-
जगुधश्रीनारायणभट्टे कृता ३ ‘मारविजयी’ इति पाठ इति लक्ष्मीनारायणशास्त्री ४ ये
चित्यम्, मा—ऊदम् ५ हरिर्विष्णुस्त्वया सपोधनीय इति प्रश्न ६ उक्तं मा-
रक्षमा इति भाव ७ समन्याया त्वेवमपि समाधानं भिन्नपदत्वमद्वोदृत्य । एवमेव
‘अ-माया’ इत्यत्रापि ८ आनन्दो यत्किंपता च ९ मधुपैर्भ्रमरेष्व

याचकाय मधवे तरुदानी दत्तवान्निसलयान्यखिलानि ।

तेन नूतनदलैः सहितोऽभून्निष्फलं भवति जातु न दत्तम् ॥ ३ ॥

आज्ञां मन्मथचक्रवर्तिनृपतेरादाय निःशङ्कधी-

भ्राम्यद्भृङ्गमर्हान्पिकगिरा साकूतमाकारयन् ।

कुञ्जाष्टे च्युतपत्रसंस्तरवति श्रीमान्वसन्ताभिधो

व्यापारी सुमनोमरन्दवसुभिर्वाणिज्यमालम्बते ॥ ४ ॥

अस्मिन्वसन्ते न नराः सहन्ते वधूवियोगं च वलासरोगम् ।

कुरङ्गनाभिद्रवलेपभाभिर्भजन्तु दृप्ताः प्रमदाः प्रलिप्ताः ॥ ५ ॥

अथ ग्रीष्मस्य ।

परमप्रतापशाली मार्धवसंपादितोत्कर्षः ।

ललनैर्लिङ्गनविमुखो ग्रीष्मोऽयं भीष्मेतां धत्ते ॥ ६ ॥

अथ वर्षाणाम् ।

सरसौशया तडिद्वुण्णगौरा परिवेष्टितास्विरोत्कर्षा ।

उद्गतपयोर्धरश्रीर्मुग्धवधूरिव विभाति घनवेला ॥ ७ ॥

चञ्चलविद्युद्वलया विरचितघनकृत्तिपात्रजलसेका ।

प्रावृड्जकी परितः प्रक्षालनमम्बरस्य विदधाति ॥ ८ ॥

नृपतेरहो महोभिः प्रायः पीतानि नाकनीराणि ।

नो चेत्प्रजल्प जलदाः प्रागिव वर्षासु किं न वर्षन्ति ॥ ९ ॥

नेमाः सीमन्तिन्यः सौदामन्यः पयोदमालायाः ।

निर्गत्य सौधलग्ना विलसन्ति महे नमस्तृतीयायाः ॥ १० ॥

अत्यन्तकामाकुलसर्वरामा लोकस्य लक्ष्या घृतपूरभक्ष्या ।

एषा सखि श्रावणजा विमिश्रा हर्षैर्द्वितीय्या ध्रुवैर्मद्वितीया ॥ ११ ॥

१. वैश्यान्. २. वैशाखः श्रीकृष्णश्च. ३. ग्रीष्मे तदालिङ्गनं निषिद्धं वैद्यके । भीष्मेण तत्प्रतिज्ञातम्. ४. तैक्ष्ण्यं देवव्रतत्वं च. ५. सजलगर्भा अनुरागवती च. ६. वस्त्रमाकाशं च. ७. कुचौ मेघाश्च. ८. 'मसक' इति प्र. ९. अत्र मित्रं संबोध्यम्. १०. उत्सवे. ११. श्रावणशुक्लतृतीयायाः । तस्यां स्वर्णगौर्याः स्त्रीप्रधानउत्सवो देशविशेषे भवति. १२. बहुव्रीहिसमासः. १३. घृतपूराः 'घीवर' इति प्र. १४. श्रावणशुक्लद्वितीया शृङ्गा-रद्वितीयेति प्र. १५. अनुपमा.

जीमूतमालाग्रथितैकजाला विद्युद्विश्रागं स्मरमत्तवालाः ।

हसप्रधर्षी कृतलोकहर्षा सतापधर्षा सखि भान्ति वर्षा ॥ १२ ॥

काप्यङ्घ्री रङ्गपञ्चाऽरुणयति रमणी भूषणैर्भाति काचि-

द्रायत्यन्या परापि प्रलसति लहरीलक्ष्म वासो वसाना ।

यत्रान्या स्नेहपूरान्वितरति च मुद याति दोलाभिरन्या

सा शृङ्गारद्वितीया रचयति न मन कस्य शृङ्गारमग्नम् ॥ १३ ॥

आकाशे पश्य नेमा निविडघनघटा सभृताग्नेयैश्चूर्णा

मख्मूपा भान्ति तासामुपरि सुरधनु कैतवात्केतवोऽभी ।

विद्युन्नो नालेयन्त्रश्रुतिमुखनिपतद्दीप्तवर्तिप्रकाश

सैन्य मारस्य मन्ये स्फुरति विमथितु मानिनीमानदुर्गम् ॥ १४ ॥

पाप केऽपि जगुर्निदानमनिल प्राहु परे नैर्ऋत

नक्षत्र कतिचिज्जलपुरितरे दुर्देवमचूर्णणाम् ।

यत्तु प्रावृषि वैपरीत्यमधुना लोके समुज्जृम्भते

तत्सुप्ते जगदीश्वरे जलमुचामन्याय उन्नीयते ॥ १५ ॥

॥ अथ शरदः ॥

शैरसामर्थ्यं शरदि स्मरवीरस्योर्जित पश्य ।

अप्याजगाम सोऽय कन्या भोक्तु त्विषां नाथ ॥ १६ ॥

गोधूमसर्पिर्यवमुद्गधान्य रक्तस्तुती रेचनमास्ति मान्यम् ।

हसोदक तिक्तकपायमिष्ट घनान्तकाले लघु दुग्धमिष्टम् ॥ १७ ॥

वधूनयननिर्जित मधुपकैतवाञ्जीरज

शिर्वाक्षवलय दधन्मुखरित तदुद्भुक्षितै ।

विधाय तपसि स्थितिं वननिवासि पीतातप

जयाय जपति श्रुव कमपि मन्दमन्द मर्नुम् ॥ १८ ॥

१ 'मेहदी' इति प्रसिद्धया २ लहरीणा लक्ष्म यस्मिन्तत् 'लहरी' इति प्रसिद्धम्
३ आग्नेयचूर्णे 'मारुद' इति प्रसिद्धम् ४ नलयन्त्राणि वह्नियन्त्राणि ५ इयमार्या
प्राचीनपथस्य च्छायाभूता ६ 'कुम्भस्य क्रिण कठोरमहस सनत्समदि क्षपाप्राणेशस्य
करार्हिम निशि जल जायेत हसोदकम्' इति त्रिमयेक्तम् ६ रुद्राक्षमालाम् ७ वन-
जलमरण्य च ८ मन्त्रम्

नारीनयननिराकृतमम्बुजमम्भसि निमज्जाति त्रपया ।
 मधुलुब्धाः पुनरलयः करुणं क्रन्दन्ति गुञ्जितव्याजात् ॥ १९ ॥
 स्त्रीमुखकमलेन वलाद्विलुलितकमलं सखे कमलम् ।
 अश्रूणि मुञ्चति रयादमन्दमकरन्दकैतवतः ॥ २० ॥
 विधुवदनावदनजितं प्रबोधितमपि प्रसह्य मित्रेण ।
 विचिनोति कवलनार्थं पद्ममलिच्छन्नतो गरलम् ॥ २१ ॥
 मधुभाविताशयानां सत्यपमानेऽपि नैव निर्वेदः ।
 जीवनेरुचि पश्याब्जं न्यकृतमपि नागरीनयनैः ॥ २२ ॥

॥ अथ हेमन्तस्य ॥

भ्रमति हिमानीसैन्ये विमुक्तदन्ये जिगीषया जगतः ।
 भयविह्वलमौष्ण्यमिदं तरुणीस्तनदुर्गमाश्रयाति ॥ २३ ॥
 हेमन्तकालेऽत्र वियोगिकाले शीतस्य रुक् पश्य न तस्य यस्य ।
 अङ्गे हर्षन्ती दयिता हर्षन्ती पार्श्वे हर्षन्ती वसनानि सन्ति ॥ २४ ॥
 यो धातुमश्नाति सकृद्धिमर्तौ तं नैव शीतं व्यथते कदापि ।
 गृह्णन्ति याः प्रत्यहमेव धातुं स्त्रीणां कुतः स्याद्वत शीतवाधा ॥ २५ ॥

॥ अथ शिशिरस्य ॥

परमप्रमदा प्रमदा भ्रमरी भ्रमरीतिकोविदा विपिने ।
 पवनो विभाति जवनो मदनः शिशिरे वियोगिनां कदनः ॥ २६ ॥

॥ अथ प्रभातस्य ॥

निपेव्य बहु वारूणीं जलनिधौ स्वलन्तं क्षणा-
 दमुं विगर्लितांशुकं द्विर्जपति विलोक्य ध्रुवम् ।
 इयं प्रियतमा हरेर्दिगुरुणोदयस्य च्छला-
 त्कुसुम्भवसनाञ्चलैः स्वमुखमावृणोति हिया ॥ २७ ॥

१. तिरस्कृतलक्ष्मि. २. सुहृदा सूर्येण च. ३. आयूरुचि जलरुचि च. ४. विर-
 हिणामन्तके. ५. हास्यकर्त्रो. ६. देदीप्यमाना. ७. अङ्गारधानिका. ८. परमप्रीतयः.
 ९. पश्चिमां दिशं मदिरां च. १०. गलितकिरणं गलितवस्त्रं च. ११. चन्द्र विप्रराजं
 च. १२. ऐन्द्री दिक्.

निशाविरहदुःखेन दून किल निशापति ।

अस्ताचल ममारुह्य समुद्रे मङ्गुमिच्छति ॥ २८ ॥

ज्वालयति कालयज्वा पूर्वशिखारिशिखरवेदिकामध्ये ।

वैश्वानरमादित्यव्याजात्सोमशुहोमाय ॥ २९ ॥

पौरस्त्यशृङ्गिशृङ्गेन्मिषितमिहिरभिवम्बमेतदाभाति ।

शिवलिङ्गप्रत्यर्पितजपाकुसुमगुच्छविच्छित्ति ॥ ३० ॥

नीहारसारशिशिरे प्रथमाद्रिसानौ

शीतार्दितैरुपसि सकलिता किरातै ।

अङ्गारराशिविलसद्वलया हसन्ती

हहो समुज्ज्वलति भास्करबिम्बदम्मात् ॥ ३१ ॥

चक्राङ्गनाचक्रमहोत्सवेऽधुना दिशो हरेरम्बररङ्गेहेतवे ।

पूर्वाचलप्रस्थकटाहसभृतश्चकास्ति काश्मीरजकल्करुग्रवि ॥ ३२ ॥

नक्षत्रपुष्पैर्विधिनाऽर्चितस्य तमिस्त्रधूपेन विधूपितस्य ।

दिनश्रिया व्योमहरे पुरस्तात्प्रबोधित सूर्यमिपात्प्रदीप ॥ ३३ ॥

जगन्मयीमोहवहोऽयमित्थ प्रत्यूषपुसा मथितस्य रोषात् ।

तमिस्त्रसर्पस्य मणिर्विभाति बालार्कदम्भादुदयाद्रिशृङ्गे ॥ ३४ ॥

॥ अथ मध्याह्नस्य ॥

एष तपति चतुरस्र तीक्ष्णाशुरतिप्रबुद्धतीक्ष्णाशु ।

आकाशसीमि चिह्नी प्रमहा सूते यदण्डानि ॥ ३५ ॥

अथापराह्नस्य ।

ज्योतिषि सरोजसुहृदि क्रमेण किल जीर्णभावमनुभवति ।

तरुतललीना छाया जनतेव विहर्तुमुद्युक्ता ॥ ३६ ॥

अथ सायंकालस्य ।

रागाकुले परा प्राप्य जाते दिवसमर्तरि ।

शोकादिव तमोग्रस्ता पूर्वेषा लक्ष्यते दिशा ॥ ३७ ॥

उदयाद्रेरुज्जीनो दिनं भ्रमिता पतङ्गोऽयम् ।

अद्य प्रदोषसमये वडवाज्वलने जुहाव निजदेहम् ॥ ३८ ॥

उडायितः पूर्वदिशा क्रमेण प्रकाशरङ्गः पृथुलः पतङ्गः ।

पारेवियद्विच्युतरैर्मरुर्वाकूपतन्निदानां क्षपितोऽस्तशैले ॥ ३९ ॥

यो वासवस्य ककुभा कमनीयरङ्गः

प्रोडायितः सकललोकमुदे पतङ्गः ।

दैवादहो त्रुटितरश्मिभयः पतन्तं

पारेवियत्तमपरा परिलुण्ठतीव ॥ ४० ॥

लोभपरयेव परया पतङ्गमुल्लुण्ठितं विलोक्य सखे ।

चन्द्रमिपात्पुनरन्यं पूर्वा प्रोडाययत्वेपा ॥ ४१ ॥

जम्भारेः प्रियया कयाऽपि ककुभा पूर्वाचलप्रान्ततः

श्रीमान्प्रौढपतङ्गको वियति यः प्रातः समुडायितः ।

आः सोऽयं च्युतरश्मिवन्वलुलितः पारेनभो न्यक्पत-

न्संप्रत्युत्क्षपितोऽस्तपर्वतदरीदीर्घदृशाखान्तरे ॥ ४२ ॥

आकाशभ्रमिखिन्नभास्करहयप्रोद्धान्तफेनच्छटा-

विच्छिन्नस्तवका इवाम्बरतलश्रीहारमुक्ता इव ।

संध्यानृत्यनटोन्नतोज्ज्वलजटानूटज्वलज्जाह्वी-

धाराप्रोच्छलदम्बुविन्दव इव स्फूर्जन्ति तारा इमाः ॥ ४३ ॥

निविडतमतमस्तोमस्तिमिततमिस्त्राविमिश्रवेलायाम् ।

अम्बरवाटीकुसुमाकारास्तारा विभान्ति सस्फाराः ॥ ४४ ॥

रात्रिर्भवित्री बहुदुःखदात्री दीर्घा ननु प्रोपितभर्तृकाणाम् ।

इतीव निश्चित्य मनस्यशेषाऽप्येषा त्रियामा विहिता विधात्रा ॥ ४५ ॥

श्रीमत्कुन्दननन्दनवैद्यश्रीकृष्णरामरचितायाम् ।

मुक्तकमुक्तावल्यां तृतीयसर एष संपूर्णः ॥ ३ ॥

॥ अथ शृङ्गारवर्णनं नाम चतुर्थः सरः ॥

सफुल्लामलनीलकजविलसल्लालित्यलीलालसा-

श्रद्धत्वञ्जनमञ्जुलच्छविमुप कदर्पदर्पोहुरा ।

पीयूषस्त्रपिता इवाच्छमधुरस्निग्धास्त्रपालरुता

भूयो भावभृता भवन्तु भवता कान्ताकटाक्षच्छटा ॥ १ ॥

शृङ्गाररङ्गशाला भव्याभरणा नितम्बविस्तारा ।

रतिरिव परिस्फुरन्ती हरति न बाला मनःकस्य ॥ २ ॥

हेतिरिव होलिकाया विद्युदिव द्योतमानदेहश्री ।

शारदपार्वणचन्द्र निदार्थ निष्कासितेव सा मृतनु ॥ ३ ॥

श्रुत्वा प्रसन्नशेष गुरुजनमुखतोऽङ्गमङ्गकरम् ।

रतिमयचकिता मुग्धा मियनिकटे नैति शयनार्थम् ॥ ४ ॥

श्रुवतिमतितुन्दिला स्मरसमरे समियाय तुन्दिलश्चम्बन् ।

एकत्र लग्नपरतो विगलन्करतालिकालीलाम् ॥ ५ ॥

अच्छे यमुनाकच्छे गतमालि भया पय समानेतुम् ।

केनापि तत्र हरिणौ रदै क्षता पुनरहं न परिभुक्ता ॥ ६ ॥

सखि रोमराजिराजितपरिप्रेषा तव गभीरनाभिरियम् ।

ललितलताबलिवलयितसरसीव रस ददाति रसिकेभ्यः ॥ ७ ॥

निलयाद्विनि सरन्ती मियकरमुत्सिप्य वेगतो बाला ।

उर्वरितेव कुरङ्गी प्रपतोत्फालात्पर श्वमिति ॥ ८ ॥

नयन प्रसापयन्ती साञ्जनलोहितनम्बाग्रयाऽङ्गुल्या ।

सा भाति मञ्जुगुह्या समर्पयन्तीव श्वखरोटाय ॥ ९ ॥

नाभिर्वापी त्रिवलि मोषान रोमराजिरिन्द्रमणि ।

ललितार्द्राङ्गि तवोच्चकुचौ मदनशिखरवन्धमन्दिराभामौ ॥ १० ॥

१ एतेन 'पातु मे दयिनामुखम्' इत्युक्तान्ताकटाक्षच्छटा मदा युष्माकं समुख्यो-
ऽनुकूला इति यावद्विपश्यते २ हेतिश्चाला ३ करतालया वाद्यविशेष तस्या लीला
सादृश्यं समिगाय प्राप्त ४ माये क्त ५ मिहेन कृष्णेन वा ६ अक्षितालिङ्गिता वा
व्रत्तसुरतगोपनेयम् ७ पृथग्विस्तृतम्यः पशुविशेष ८ शिखरवन्धमन्दिरे शिखरा
फार्गी प्रामादी

कृपणेति विविच्य वधूर्यतिसत्काराय योजिता गुरुभिः ।
 अथ तद्यौवनलुब्धाः पौरा अपि संदधुर्मुदा यतिताम् ॥ ११ ॥
 लोहितलेखावलयितलोचनयुगलं विभाति ललनायाः ।
 स्मरदाशेन मुखसरसि झपयुगमरुणगुणजालवद्धमिव ॥ १२ ॥
 तव वदनविधुसमृद्धिं विधिर्विधुमधारयन्तमालोच्य ।
 दर्शयितुमात्मशिल्पं खण्डयति मुहुः क्रमेण मण्डयति ॥ १३ ॥
 विज्ञप्तोऽपि वराको वितरति किमपि क्वचिद्यथाशक्ति ।
 अतनुसमृद्धिसमर्था तनुमात्रं न त्वमर्पयसि ॥ १४ ॥
 नौगिन्य इव विल्लास्याकलनकलाकोविदाः सततम् ।
 ददति मुदमप्सरस इव सुरैस्तोषितचित्तचक्षयो वेश्याः ॥ १५ ॥
 विजनेऽपि मन्दिरे सखि रतकेलिः कीरचन्दिरे निभृतम् ।
 भवति प्रगल्भयोरपि चाटुविनोदं विना यूनोः ॥ १६ ॥
 दृच्छति काचित्सरला दुग्धं पीतं किमद्य मदयित ।
 नहि नहि दुग्धं श्वेतं कथयसि मुग्धे कथं पीतम् ॥ १७ ॥
 सीकरविच्छुरिताग्रः शुण्डादण्ड इव कामनागस्य ।
 भाति भवत्या वेणी मुक्ताफलगुच्छगुम्फितप्रान्ता ॥ १८ ॥
 सखि रजनीपतिरधुना पीयूषकरोऽपि तापदश्चित्रम् ।
 अपि रजनीगतपत्या ज्ञातः किं न त्वया हेतुः ॥ १९ ॥
 वलितश्रु मुकुलिताक्षं वीटीरसरञ्जिताधरं दूति ।
 श्रमसीकराञ्चितं तद्वदनं धन्यः पितृत्वेपः ॥ २० ॥

१. कामसंपत्तिर्वैहुसंपत्तिश्च. २. शरीरमात्रं लेशमात्र च. ३. नागोऽस्ति प्रियत्वेन
 यासाम्. ४. छिद्रमुखाकलनस्य, विलासिनामाकलनस्य, विशिष्टनृत्यकलनस्य पक्षिनृत्या-
 कलनस्य च. ५. सुरैस्तोषिताः सुरत उषिताश्च. ६. कस्यचित्कान्तामभिलाषुकं पुनःपुनः
 परिभ्रमणकारिणं कंचिद्विदं प्रति दूत्या उक्तिरियम्. वक्रोक्त्या तत्पतेर्धूर्तन्वद्योतनात्त्वया-
 ऽत्र नागन्तव्यमिति व्यज्यते. ७. विरहिण्याः सख्याश्चोक्तिप्रत्युक्तिरियम् । इयमार्या श्री-
 गुरजीवनाथशर्मणा 'निशानाथेन मे दत्तं सखि दुःखं मुहुर्मुहुः । निशागतप्रियायास्ते वरं
 यन्मारणं नहि' इति पद्यस्यानुकारिणी । अत्र निशां गतः प्रियो यस्या इति द्वितीयस-
 मासेन चन्द्रभार्यागामित्वं तस्य व्यज्यते.

वक्षोजकोकमिथुन तव मुखराकानिशाकरे जयति ।
 विश्लेषमेति नेद कोऽयं बाले चमत्कार ॥ २१ ॥
 दृष्ट्वा सुयाशुचिम्ब तव वदनमिदं विनिर्मितं विधिना ।
 कथमन्यथा समग्रा तदीयसपत्तिमावहति ॥ २२ ॥
 वसति सखि यत्र कान्तं कान्ताप्यायाति तत्रैव ।
 चित्रं सत्यपि कामे रतिं कुतो दूरमपसरति ॥ २३ ॥
 समभिलषति मयि सुरतं विगताभरणा निरञ्जना दूरात् ।
 साऽदर्शयन्मृगाक्षी स्वभावताम्राधरं दूति ॥ २४ ॥
 विरहजदाहं घोरं दाहादग्नेरवेहि यदि नैवम् ।
 प्राप्तुं मृतरमणाङ्गं सती रुशानौ कथं विशति ॥ २५ ॥
 भक्षय राहो भ्रष्टेति द्विजपतिबुद्ध्या रिपुं कथं त्यजसि ।
 किमु पुनरेति दिवं यं सेवित्वा वारुणीं भ्रष्ट ॥ २६ ॥
 अपसर दूरं मूढे नोचेदयमेति कुञ्जरो मत्त ।
 प्रतिकुम्भिकुम्भबुद्ध्या प्रहारमिच्छुस्तव स्तनद्वन्द्वे ॥ २७ ॥
 अहमेव मोक्षमुखदो हरे कथं त्वमिति गर्वमावहसि ।
 सुरतेषु मोक्षमुखदा नीरजनयना न किं सन्ति ॥ २८ ॥
 शिथिलं सन्नपि कृष्णस्पर्दीं वृन्दावनान्तिके तिष्ठन् ।
 अजपरिचारणचतुरो राजति किमु कोपि गोपिकानाथ ॥ २९ ॥
 नेत्रयोरनयो कान्ते तव सुन्दररैङ्गयो ।
 कां स्तुतिं क्रियते लोकैः कुरङ्गाक्षिपराजये ॥ ३० ॥
 अयि प्रियसखि ब्रूहि प्रीतेर्मानं विलासिनो ।
 म्लानाया नास्ति मर्यादा मग्रा दृङ्गाच्छोषीयसी ॥ ३१ ॥

१ तेन नायिकायाः पुष्पवतीत्वं व्यज्यते २ श्रीकृष्णेन सह मेलयितुं कस्याधिहृत्या
 काञ्चिन्नोषीं प्रत्युक्तिरियम् । हे गोपि अयं रानाथ कुत्सितस्तव पतिं किमु रानति
 अपि तु नेति काकु । तस्मात्कृष्ण एवास्मिन्वृन्दावने राजति स एव त्वया सेवनीय
 इत्युपदेशो व्यज्यते । अत्र कवेर्द्वन्द्वतोऽन्य एवार्थः । तत्र । वृन्दावन इति गोपीनाथ इति
 कृष्ण इति च सङ्गात्रयम् ३ वर्ण ८ मानविशेष

अये मृगाक्षि वक्षोजौ त्वदीयौ दधतोऽधुना ।

अशेषरसिकस्वान्तपतनादिव गौरवम् ॥ ३२ ॥

प्रिये तव नितम्बश्रीः श्लाघितुं शक्यते कथम् ।

अपि विश्वसृजा यरयै दत्तमत्यन्तगौरवम् ॥ ३३ ॥

अधुना धुतरङ्गेण जडप्रकृतिना परम् ।

कोलाहलकरालेन सखि व्याकुलिता वयम् ॥ ३४ ॥

अधुना धुतमालेन स्निग्धश्यामलकान्तिना ।

वृन्दावनीपरिमरे बलादामोदिता वयम् ॥ ३५ ॥

आकृष्य शीतांशुगुणानशेषान्मन्ये मुग्वं ते विहितं विधात्रा ।

तेनैव लीलावति लोकमध्ये दोषाकरश्चन्द्र इति प्रसिद्धिः ॥ ३६ ॥

पाषाणकल्पं तव तर्कयामि वक्षःस्थलं स्थूलनितम्बविम्बे ।

निरन्तरं पीनपयोधरस्य प्रसङ्गतोऽप्येति न मार्दवं यत् ॥ ३७ ॥

सदा विलास्याकलनप्रवीणास्तथापि लास्याकलनप्रवीणाः ।

अवीरलोला अपि वीरलोला वारस्त्रियः कस्य न विस्मयाय ॥ ३८ ॥

मुखेन वाले तव मुन्दरेण शशी पराजीयत तर्कयामि ।

न चेद्वद त्वं कथमेष नित्यमाकाशमार्गेण सरीसरीति ॥ ३९ ॥

त्वद्वकलक्ष्मीविजितः सुधांशुर्योद्धं पुनर्निश्चितचित्तवृत्तिः ।

समुल्लसल्लञ्छनकैतवेन धृत्वा करे खेटकमुज्जिहीते ॥ ४० ॥

स्फुरत्स्तनद्वन्द्वजितेभकुम्भे गलप्रसक्तोज्ज्वलहीरहारे ।

प्रसीद मां स्वीकुरु धैर्यमिन्दुर्हरन्स्मरं प्रेरयति प्रसह्य ॥ ४१ ॥

अस्याः प्रसह्य स्तनमर्दयित्वा ससंभ्रमं धावति पश्य धूर्तः ।

इयं पुनर्नर्तितलोलनेत्रा सीत्कारमुग्धं स्मितमातनोति ॥ ४२ ॥

१. इदानीं समये धुकाररहितेन च. २. जलप्रकृतिना तरङ्गेण. ३. धुकाररहितेन, तमालेन. अत्र रूपकातिशयोक्त्या श्रीकृष्णेनेति फलति. ४. विलासिनां लास्याभावस्य च. ५. लास्यस्य नृत्यस्य. ६. सुगन्धिद्रव्यविशेषो वीराभावश्च. ७. वीरपुरुषसदृशः. ८. गड्ढन्तमेतत्.

यस्य सद्गानि विभाति कामिनी कामनीतिनिपुणा मृगेक्षणा ।

कान्तिपूरजितशुद्धकाञ्चना काचनात्र लभते मुद न स ॥ ४३ ॥

दत्त्वा धनान्यपि हठादसव सुरक्ष्या-

स्त्याज्या त्रपा तु नहि सत्यपि जीवनाशे ।

सद्यो विहाय विदुषा वनजीवलज्जा

प्रीति प्रयत्नबलत परिपालनीया ॥ ४४ ॥

प्राप्नोति नव्यललनासविधे सुख य-

च्चन्द्रप्रभाविशदयामवतीषु मित्र ।

नो तस्य साम्यपदवी लभते कदाचि-

द्रोर्वाणपालपदवीमुन्वसचयोऽपि ॥ ४५ ॥

दयितविरहदूने रम्भया किञ्चिद्दूने

तव हृदि रतिरद्य व्यक्ततामाप सद्य ।

किमपि दहनकीलाभाजि पत्रे सलीला

लिपिरिव रविदुग्धैश्चित्रिता चित्रमुग्धै ॥ ४६ ॥

अधरितपरपुष्टा वाक्यत स्वान्ततुष्टा

सुरतकलहरुष्टा रूपलावण्यजुष्टा ।

युवतिजनवरिष्ठा श्रोणिभागे गरिष्ठा

भवति गुणविशिष्टा स्त्री न केपामभीष्टा ॥ ४७ ॥

इय बाला लोलन्नलिनरिलसङ्घोचनयुगा

शरद्भाकाजैवातृकविजयविद्योतिवदना ।

प्रभाजालैर्लज्जीकृतहरिहरेन्द्रस्मरवधू-

र्जगत्सस्मिन्केपा हृदयहरण नैव कुरुते ॥ ४८ ॥

प्रभापुञ्जोदधन्मुखविजितसफुल्लकमला

रमारम्या यूना मनसि दधती मोदलहरीम् ।

१ रम्भया किञ्चिद्दूने इति सवोषणम् २ अर्कदृष्टक्षीरं । तथा चार्कदुग्धेन श्वेनपत्रे
लिखितानामक्षराणां प्रथममव्यक्तत्वं भवति पश्चाद्दूपादिना तद्व्यक्तिर्यथा भवति तथा तत्र
रतिस्तत्र प्रिये देशान्तरे गते व्यक्तेति भावः

यदि प्राप्नोत्येषा हरिणनयना हंसगमना
 सखे प्राप्तस्तर्हि त्रिदशपतिसौभाग्यनिचयः ॥ ४९ ॥
 मुखं ते दृष्ट्वेदं ललिततममिन्दुर्मृदुमदः
 प्रहारं हस्ताभ्यामुरासि तनुते मे मतिरिति ।
 न चेद्वक्षः श्यामं वहति किमसौ स्मेरवदने
 मनस्वी को नाम प्रनुदति न दूनो निजतनुम् ॥ ५० ॥
 अयं ज्योत्स्नाजानिस्तव वदनदूनोऽम्बरगुहां
 प्रविष्टस्तत्रापि स्पृशति पुनरेनं दृढतमः ।
 इति त्रासोद्रेकक्रमगलितसन्धः क्षयगदी
 विधिर्दग्धो दीनं व्यथयति निदानं हि मृदुता ॥ ५१ ॥
 नताङ्गि त्वद्वक्त्रश्रियमसहमानः कृशतनु-
 र्जटारण्ये स्थित्वा गलदमलगङ्गे गुहगुरोः ।
 त्रियामाप्राणेशः शृणु निजकलङ्कं शमयितुं
 समुद्यत्संकल्पः परिचरति मन्ये तप इति ॥ ५२ ॥
 सुधाहालाहालाहलमयमिदं तेऽक्षियुगलं
 विधिर्व्रूमोऽनर्थागममगणयन्नेव विदधे ।
 नचेत्कस्मादेतत्स्वपथपतितानां सुखयति
 प्रिये यूनामावूर्णयति हृदयानि व्यथयति ॥ ५३ ॥
 प्रतिक्षणाविलक्षणा धवलकृष्णशोणच्छविः
 सुधागरसुरामयी तव दृशोः कटाक्षच्छटा ।
 मृषेति यदि मन्यसे कथय तर्हि यूनः कथं
 प्रमोदयति तापयत्यति तनोति मूढाशयान् ॥ ५४ ॥

१. ज्योत्स्नापतित्वेन चन्द्रस्य कुत्राप्यदर्शनाच्चिन्त्यमेतत्. २. इत आरभ्य श्लोकपञ्चक-
 मेककल्पनाकमेव कविना 'अमी हलाहलमदभरे श्वेतश्यामरतनारा जीवतमरतञ्जुकिञ्जुकि-
 परतजिहिचितव्रत इकवार' इति प्राचीनभाषादोहामादाय शक्तिद्योतनार्थं विरचित-
 मिति बोध्यम्.

अस्या नेत्रयुग सुधागरसुरासारै समै समृत
शुद्धस्यामलशोणकान्तिललितैश्चक्रे विधिर्यत्नतः ।

पीत्वा द्रागत एव सर्वरसिकाश्चेतोभिरेतद्रस

जीवन्ति क्षयमाप्नुवन्ति सहसा मूढा लुठन्ति सिता ॥ ५५ ॥

पीयूषहालाहलमद्यनिर्मिते वलक्षकृष्णारुणिते तवेक्षणे ।

न चेत्पिबन्तो रममेतयो कथं दृष्यन्ति ताम्भ्यन्ति लुठन्ति विह्वला ॥ ५६ ॥

सितासितारुणमक्षि तव सुधागरलमपुशोभि ।

किमन्यथा सखि सुखयति व्यययति लसति विलोभि ॥ ५७ ॥

वक्षोजातौ कनककलशौ रम्यरोमावलीय

शृङ्गणा रज्जुर्लसति सरसो नाभिकूपो गभीर ।

प्रौढा तृष्णा मम नयनयोर्निरजाक्षि प्रशाम्ये-

देषामेषा सिचयरचिता नैव गुप्तिर्यदा स्यात् ॥ ५८ ॥

हारान्मा हर भारदान्मुमनसा माला महामोहदा

कर्पूरो रुज एव पूरयति हा वैद्य किमावेद्यते ।

मोहनीरवियोगिन सुखयति क्षीरं न वद्विष्यथा-

सैकैः शाम्यति किं सखि द्रुतमतस्तेनैव मा मेलय ॥ ५९ ॥

भवति प्रकटः कथं न चन्द्रो दिवमे कान्तं वद त्वमत्र हेतुम् ।

तव वक्रजितो द्विया शशाङ्को न दिवोदति मतिर्ममेत्यमस्ति ॥ ६० ॥

यत्सुन्दरीवसनसमवमन्दवाता-

स्निर्वाणमाप मलसचालताऽपि दीप ।

आलिङ्गनाद्दृढतराद्ददामि त्वं तासां

पुमा सुगौरनरके पतनं कुत स्यात् ॥ ६१ ॥

श्रीमत्सुन्दरनन्दनन्दनैव श्रीरुष्णरामरचितायाम् ।

मुक्तकमुक्तावल्यां चतुर्थमर एष सपूर्ण ॥ ४ ॥

॥ अथ काव्यमालाप्रशंसा नाम पञ्चमः सरः ॥

अगणितगुणजालायै सरस्वतीलास्यरङ्गशालायै ।

प्रतिपत्तिविशालायै प्रणतिं कुर्मः कवीन्द्रमालायै ॥ १ ॥

सदा समुद्यत्कविताञ्छविभ्यः सपत्नवाग्जालभिदापविभ्यः ।

जाज्यान्धकारापहतौ रविभ्यः कृष्णः प्रणामं कुरुते कविभ्यः ॥ २ ॥

विना दुर्गाप्रसादं को यस्य न्यासे पटुः पुमान् ।

काव्यमालामनुः सोऽयं विदुषामस्तु संविदे ॥ ३ ॥

यामञ्चतां चन्दति चारुचित्तं स्वच्छन्दमुद्गच्छति या स्फुरन्ती ।

विश्रूयते या श्रुतिसारभूता तां नाभि गङ्गामिव काव्यमालाम् ॥ ४ ॥

मुरारिपदनिष्ठापि शंभुसूक्तिपरायणा ।

काव्यमाला चमत्कारं कथंकारं करोति नो ॥ ५ ॥

कलितकमनीयकमलाममृतलहरिकाविचित्रविन्यासाम् ।

ललदङ्गामवलम्बे गङ्गां वा काव्यमालां वा ॥ ६ ॥

मुखविस्फुरितस्तोत्रा प्रसादशीला सुवर्णमयमूर्तिः ।

केपां न वन्दनीया मुनिमाला काव्यमाला वा ॥ ७ ॥

अयि नमत काव्यमालां त्रिपुरकथामिव निवद्धहरविजयाम् ।

नरसिंहक्रीडामिव परमप्रह्लादपरिपोषाम् ॥ ८ ॥

कलयामि काव्यमालां वलक्षपत्रां मरालपङ्क्तिमिव ।

वानरसेनामिव पुनरनर्घराघवसमुन्मेषाम् ॥ ९ ॥

त्रिपथा सहस्रपथगा जलधौ लीना गता तमुल्लङ्घ्य ।

सज्जटा जाज्यविरुद्धा संप्रति गङ्गा क काव्यमाला क ॥ १० ॥

१. अस्याः प्रशंसाया अर्धो भागः प्रथमं काव्यमालासमागमेन मुद्रितोऽपि ततः परं विरचितेनापरभागेन सह सर्वाप्येषा प्रशंसा अत्रैकसरत्वेन स्थापितेति पुनरवश्यं विलोकनीया. २. एतन्नेमक पण्डितं पक्षे देव्याः प्रसादम्. ३. रचनायां न्यासादिविधौ च. ४. मन्त्रः. ५. मुरारिः कविः केशवश्च. ६. शंभुः कविः शिवश्च. ७. काव्यमालापक्षे रत्नाकरमहाकविविरचिते हरविजयाभिधं महाकाव्यम् तच्च स्वल्पेनैव कालेन प्रकटीभविष्यति.

हृदयान्तरविलसितया कदापि न म्लानया महातपत ।
 हतया न शिलीमुखतो वनमाला काव्यमालया हसिता ॥ ११ ॥
 बुधचित्तचक्षरीकोञ्चुम्बितरसमाधुरीमहिता ।
 उद्गिरति काव्यमाला श्रुतमात्रा चित्रमामोदम् ॥ १२ ॥
 अहह शृणु काव्यमाला पर महार्हाऽप्यभूरिषनलभ्या ।
 छिद्रविहीनापि पुन सुवर्णगुणगुम्फिता चित्रम् ॥ १३ ॥
 ग्वलापि चित्रवर्णा सद्दयनयनाश्वलै पुन पीता ।
 आभाति काव्यमाला बन्धनिशेषेण चारुणा जगति ॥ १४ ॥
 सद्गुणजालग्रथितोज्ज्वलवृत्ताक्षरचितच्छविच्छुरिता ।
 ललतु गलेऽखिलविदुषा भौक्तिकमाला च काव्यमाला च ॥ १५ ॥
 स्निग्धश्यामलवर्णा मधुरध्वनिविस्फुरच्चमत्कारा ।
 रसनिर्मरा विजयतामम्बुदमाला च काव्यमाला च ॥ १६ ॥
 प्रतिगुच्छमुद्गिरन्ती रसधारामधिकमुद्यदामोदा ।
 विलसति सदालिसेव्या सुममाला काव्यमाला वा ॥ १७ ॥
 कचिदुद्यदनुप्रासा परमोजो बिभ्रती ध्वनिप्रवणा ।
 नहि कस्य दुरवगाहा भटमाला काव्यमाला वा ॥ १८ ॥
 अर्यान्तसमर्थयन्ती स्फूर्तिविशेषैस्तमिस्त्रमुन्मथ्य ।
 अर्ध्रनतति दधाना दीपकमाला च काव्यमाला च ॥ १९ ॥
 विबुधसमादरणीया विचित्रयन्ती रुचि रसैरग्निकाम् ।
 वितरति परमाह्लाद सुधासपत्नीव काव्यमालेयम् ॥ २० ॥
 स्फुटचारुचित्रयन्त्रा लसदर्थालकृति सुधामधुरा ।
 प्रकटितकलाविलासा जयैनगरी काव्यमाला च ॥ २१ ॥
 मसृणोन्ननप्रधाना सकलकलापूरिता पदार्थैर्वै ।
 देशेषु काव्यमाला भ्रमति पर ब्रूमशकटीव ॥ २२ ॥

१ काव्यमालापक्षे व्यञ्जनावृत्तिरञ्जनम् २ सुधा+मधुरा सुधाम+धुरा ३ जयपुरम्
 ४ अञ्जन वृञ्जना शकटीपक्षे तु 'एञ्जनम्' इति प्रसिद्धो बन्धनिशेष ५ सन्तलाभि कला
 भिर्युक्ता पक्षे कलकलेन सहिता ६ रेल, रेलवे, आगगाडी, ट्रेन, इति नानानामप्रसिद्धा

मधुरं किमपि रणन्ती परोक्षमप्यर्थजातमभिदधती ।
 सरलापि काव्यमाला वक्रत्वं भजति तारमालेव ॥ २३ ॥
 विबुधान्विवोधयन्ती सदानेकाक्षरचिताश्चर्या ।
 प्रतिमासमुदेति दिवा विलक्षणा कापि काव्यमालेयम् ॥ २४ ॥
 हंहो सदानवश्रीरपि प्रवृत्ता हिताय विबुधानाम् ।
 खचितावयवापि धरातलोदया भाति काव्यमालेयम् ॥ २५ ॥
 व्याख्याविशेषवलतो गुह्यं हसन्ती सदक्षरस्फुरणा ।
 श्रीकण्ठचरितचर्चा जगदर्चा जयति काव्यमालेयम् ॥ २६ ॥
 कोमलपदविन्यासा संदधती मुदमलंकृतिध्वनिभिः ।
 सरसा कदा मिलिष्यति किमुरे कान्ता न काव्यमाला सा ॥ २७ ॥
 लेखचमत्कृतिनव्या न व्यूहत्या विरोधमादधती ।
 कलयति कुशलमनोज्ञा नो ज्ञानं किमिह काव्यमाला वः ॥ २८ ॥
 निभृतभुजंगविहारा कथाप्रसङ्गोपयोगिनी सततम् ।
 वक्रगतिविशिष्टतया दुरासदा भाति काव्याली ॥ २९ ॥
 रसरीतिवन्धनिपुणा पदे पदे व्यञ्जयन्त्याभिप्रायम् ।
 गणिकेव काव्यमाला स्वल्पव्ययतः समायाति ॥ ३० ॥
 रसवत्यापि शुक्लरुचिर्धृतसमपद्यापि विषमपद्या च ।
 दलगाऽपि विबुधगलगा ललत्यलं काव्यमालेयम् ॥ ३१ ॥
 वार्चय्युतापि स्तुत्या विलक्षणापि च सुलक्षणोपेता ।
 लक्ष्यक्रमाप्यलक्ष्यक्रमा जयति काव्यमालिका चित्रम् ॥ ३२ ॥

१. व्यञ्जयन्ती, पक्षेऽव्यक्त शब्दं कुर्वन्ती. २. प्रसादगुणयुक्तापि वक्रोक्त्यादिभिर्व-
 क्तत्वं भजति, पक्षे ऋज्वी कचिद्वक्ता च. ३. सद्यो दूरदेशवृत्तान्तप्रापको यन्त्रविशेषः.
 ४. काव्यः शुक्रनामको ग्रहविशेषश्च. ५. सदा+नवश्रीः, स-दानवश्रीः. ६. शुक्रमाला
 च. ७. छेकापद्रुतिरियम्. ८. व्याकरणेन. ९. भाणप्रहसनादिप्रसिद्धा विदाः । व्याली-
 पक्षे तु सर्पाः. १०. 'कथाप्रसङ्गो वार्तायां विषयैद्येऽपि वाच्यवत्' इति विश्वः. ११. काव्या-
 ली काव्यमाला, पक्षे का, इति प्रश्ने व्याली सर्पिणी इत्युत्तरम्. १२. पाकशाला, शृङ्गारा-
 दिरसविशिष्टा च. १३. समपद्धतिः समवृत्ता च. १४. विषमपद्धतिर्विषमवृत्ता च. १५. निन्दा
 शक्यार्थश्च. १६. सुलक्षणा, लक्षणाख्यवृत्तिविशिष्टा च. १७. लक्ष्यक्रमालक्ष्यक्रमौ ध्वनिभेदौ.

दुर्गाप्रसादविदुषो विद्वत्त्व वक्तुमत्र को विद्वत् ।

इह येन काव्यमाला निर्णीता साभुवैतैव ॥ ३३ ॥

किसलयकलितच्छाया मोदविधात्री मुग्धकर्णतमाला ।

सर्वत्र सरमपद्या काननमाल्य काव्यमालेयम् ॥ ३४ ॥

अलमप्रतिहतगतया प्रकल्पेयन्त्या कलामु कौशल्यम् ।

पुरुषधर्मपदा ता हिनदीर्या काव्यमालया तुलये ॥ ३५ ॥

रसगङ्गाधरमङ्गा त्रिवर्गदा सर्वमङ्गल यन्द्या ।

कालोव काव्यमाला परं त्विय पर्णसंग्रहादधिका ॥ ३६ ॥

व्यापार तिग्यन्त्या मोदेन मनो बलादलसयन्त्या ।

अपकृतमुपकृतमथवा नो जाने काव्यमालया कृतिनाम् ॥ ३७ ॥

कविपरिपदलकाराऽऽ कौरा चतुरचित्तवृत्तीनाम् ।

चारुचमत्कृतिसारा सा रान्तु काव्यमालेयम् ॥ ३८ ॥

पुस्तकपिशाचगर्व निग्वर्षयन्ती स्वकीयमुद्रणत ।

प्रबार्धदस्युकीर्ति तिरयन्ती काव्यमालिका जयति ॥ ३९ ॥

द्राक्षामितादितोऽमृतमुत्तममवरामृत तत स्त्रीणाम् ।

उत्तमरसा ततोऽपि व्यानष्टे काव्यमालिका कृष्ण ॥ ४० ॥

रुनिग्नराचरनर्यामुच्चावनवस्तुजातैरिन्द्रियाम् ।

वदति मंमुद्रोन्मेषा जगतीमिव काव्यमालिका नहि क ॥ ४१ ॥

सारविशाला कलिनध्वनिजाला काव्यमागमी ।

परनिर्गतिनिर्गतीने नागैहालीकमपि किञ्चित् ॥ ४२ ॥

१ विवेचिन्तु विद्वत्त्वमन्तरि या २ मदभेदोपायो मदविशेषाया ३ मन्त्रा, पक्षे मन्त्रमन्त्रा । अत्राय पक्षः । इह तावदेवस्यापि काव्यस्य दानप्र-
तिष्ठापयता प्रमिदन्तममाधुगतत्वं हि पुनस्तपद्वेति ४ प्रगस्तानवृथा । पक्षे
शेमनन्तानां कृता शान्ता दस्यमिति ५ प्रयत्नयेति पाठान्वयम् ६ एवमप्यहं
नमप्य ७ महाशयः ८ प्रगविशेष विषय ९ पञ्चागदम् १० दधम्
द्रोणो महेवम् ११ मागतो भेदाभिनि १२ कुञ्जित ज्ञानयन्त्रोपयन्त्रमिति
यावत् 'ज्ञानयन्त्रं तत्तावत्तन्-इत्यन्वय-उपयन्त्रं १ तस्मिन् तावन्ति प्रविशन्ति' इति
हेम हे भाति इह विविच्यन्तीनेनेव

दुर्गाप्रसादविदुषा काशीनाथं सहायमवलम्ब्य ।

निर्णयसागरयन्त्रे प्रतिमासममुद्रि काव्यमालेयम् ॥ ४३ ॥

भावै रसं व्यञ्जयति स्फुटक्रमैरहो मुदं यच्छति शीलिता रहः ।

सर्कणपूरा मम सा क्व वर्तते प्राणप्रिया किं नहि काव्यमालिका ॥ ४४ ॥

विपश्चि मा पञ्चममञ्चय स्वनं मा कीर किंचिद्विरमुद्रिर क्षणम् ।

यद्भारती भावविशेषभावना श्रीकाव्यमालामवलोकतेऽधुना ॥ ४५ ॥

आमन्त्रयस्वोशनसं चला का दानार्थवार्चा कतमोऽस्ति धातुः ।

का मुद्यते निर्णयसागराख्ययन्त्रालये संप्रति काव्यमाला ॥ ४६ ॥

मुद्राङ्कितं यस्य समीपमेति श्रीकाव्यमालास्थितकाव्यजातम् ।

चित्तं चलाक्षीव विनोदयन्ती प्रीतिः समाश्लिष्यति काव्यजा तम् ॥ ४७ ॥

अमुद्रि काव्यस्वजि तन्न काव्यं व्यङ्गं न यच्चारुतरं व्यनक्ति ।

व्यङ्गं न तद्यन्न मुदं दधाति सा मुन्न या चित्रयते न चित्तम् ॥ ४८ ॥

विद्याजडैरस्मि न सत्कृतेति मा म्लानिमङ्गीकुरु काव्यमाले ।

यतस्त्वदामोदविदग्धचेतास्त्वां श्लाघते काव्यविदां समाजः ॥ ४९ ॥

कौऽपि त्ववन्मञ्जुमरन्दभव्यमाकन्दमाला मुमगुच्छजाला ।

विहङ्गलोलनमृदुलप्रवालसमूहगुञ्जद्भमरा विभाति ॥ ५० ॥

उद्विभ्रती परमचारुकलाविलासं

स्फूर्जत्मुष्टतिलकच्छविभिः स्फुरन्ती ।

आविष्कृतप्रहसनैर्हृदयं हरन्ती

वेश्येव पश्य भुवि नृत्यति काव्यमाला ॥ ५१ ॥

आस्तामुदक्षितचमत्कृतिचन्द्रशाला

संमूर्छदच्छरुचिगुच्छगुणैर्विशाला ।

प्रत्यक्षलक्षितविलक्षणयुक्तिजाला

कौतूहलाय कृतिनां किल काव्यमाला ॥ ५२ ॥

१. काव्यविशेषेण पक्षे कर्णभूषणेन सहिता । अत्र च्छेकापहृतिरलंकारः. २. अन्तर्लापिकेयम्. हे काव्य, मा लक्ष्मीः, लादाने, इति प्रश्नत्रयस्य क्रमेणोत्तरत्रयम्. ३. इयमप्यन्तर्लापिका । पादाद्यन्तर्प्यालोचनया 'काव्यमाला विलसति' इति पदद्वयं निःसरति.

एषा पुरातनमहाकविकीर्तिमाला

चेतस्तम कदनकर्मणि भानुमाला ।

अस्मादृशा परिपचेलिमभाग्यमाला

प्राकाश्यमाकलयता किल काव्यमाला ॥ ५३ ॥

शृङ्गारवेलिमपि शान्तपवित्रभागा

वीरक्रमामपि महारुरुणप्रभावाम् ।

इत्थ परस्परविरुद्धरमैर्विशाला

शक्नोति क कलयितु वद काव्यमालाम् ॥ ५४ ॥

यदवधि परिशुद्धाऽमुद्रि नो काव्यमाला

तदवधि न जगत्या जावजी ख्यातिमाप ।

यदवधि पुनरस्या न प्रवृत्त प्रचार-

स्तदवधि बुधवर्गो व्यग्रचित्तश्चचार ॥ ५५ ॥

अलकृतिचमत्कृति स्फुरितशुद्धवर्णाकृती

रसध्वनिविनोदिनी चतुरमानसामोदिनी ।

मनोहरपदक्रमाऽद्भुतगभीरभावोज्ज्वला

कुरङ्गनयनेव मा मिलतु काव्यमाला मदा ॥ ५६ ॥

मुम्बापुर्यामहह वद का मुद्यते काव्यमाला

देशे देशे वृत्तिभिरथ का गृह्यते काव्यमाला ।

पृथ्वीपालैरनिशमिह का श्रूयते काव्यमाला

तेषामग्रे कविभिरपि का पश्यते काव्यमाला ॥ ५७ ॥

गुच्छे गुच्छे रुचिररचन काव्यकूट वहन्ती

काव्ये काव्ये सयतिनियम वृत्तवृन्द किरन्ती ।

वृत्ते वृत्ते सरमममृण व्यङ्ग्यमुन्मीष्यन्ती

व्यङ्ग्ये व्यङ्ग्ये मदयति मुहु काव्यमाला जगन्ति ॥ ५८ ॥

उत्पन्नं तानिचित्तगोक्तगुहरे श्रीकाव्यमुक्ताफलं

सद्रुच्यच्छट्टया व्यगुम्भि पटुना दुर्गाप्रमादेन या ।

काशीनाथपरिष्कृतच्छविरियं सा काव्यमालाऽधुना
श्रीमज्जावजिना वृधोपकृतये मुद्राक्षरैर्मुद्रते ॥ ५९ ॥

विद्यावेश्मपयोनिधीननवधीन्निर्मथ्य निष्कासितै-
र्धीशाणोल्लिखनप्रवृद्धरुचिभिः सत्काव्यरत्नव्रजैः ।

यस्या गुम्फनमाचरन्ति चतुरा दुर्गाप्रसादादयः

कण्ठं प्राप्य चमत्कारोतु विदुषां सा काव्यमाला चिरम् ॥ ६० ॥

सामोदं दधती व्रजं सुमनसामच्छाच्छगुच्छच्छविः

संछन्ना छदसंपुटेन मसृणोदारैर्गुणैर्गुम्फिता ।

विद्वच्चित्तमिलिन्दचुम्बितरसा चञ्चद्विचित्राकृति-

र्जीयादत्र चिरं परागमाहिता श्रीकाव्यमाला विभो ॥ ६१ ॥

क्वापि प्रौढमहोत्सवा कचिदहो निर्वेदशोकोत्तरा

कुत्रापि प्रधनोद्धता कचिदलं शृङ्गारनर्मोज्ज्वला ।

इत्थं व्यक्तविचित्रवृत्तविभवैरुच्चावचप्रक्रमा

चित्ते किं न चमत्करोति जगती सत्काव्यमालाथवा ॥ ६२ ॥

नानामत्तमयूरवृत्तविलसद्विच्छित्तिरुच्चैर्यति-

व्यासङ्गा हरिणीमनु कचिदलं शार्दूलविक्रीडिता ।

विस्फूर्जद्भुजगप्रयातविर्षमा सार्योपगीतिक्रमा

गौरीर्ताततटीव रञ्जयतु वः सा काव्यमाला मुहुः ॥ ६३ ॥

सत्काव्यानि सुमन्ति तन्निचितयो गुच्छन्ति मुद्राङ्कितं

पुस्तं मालति सांप्रतं शिखरति स्फीता ममेयं कृतिः ।

मालाकारति लेखनीतिनिपुणो दुर्गाप्रसादः सुधी-

र्विद्वांसो मधुपन्ति भावविलसद्विच्छित्तिरामोदति ॥ ६४ ॥

१. मत्तमयूर छन्दोविशेषः. पक्षे पक्षिविशेषः. २. विश्रामो विच्छेदापरपर्यायः. पक्षे संन्यासिनः. ३. छन्दो मृगी च. ४. छन्दोविशेषः पक्षे सिंहस्य विक्रीडितं यस्याम्. ५. छन्दो भुजगगमनं वा. ६. छन्दोभेदो निम्नोन्नता च. ७. आर्योपगीती गायामेदद्वयम्. क्रमः संयोगविशेषः. पक्षे आर्या पार्वती तद्गीतिक्रमविशिष्टा. ८. हिमाचमः. ९. नामधातु-क्रियापदम्. एवमग्रेऽपि.

यस्या क्षेत्रमार्कि निर्णयकलायन्त्र धनो जावजी

बीज काव्यचय कृषीवलपदे दुर्गाप्रसादो बुध ।

काशीनाथरुती पुन परिचर सेय सदच्छच्छवि

श्रीगुच्छच्छुरितच्छदा प्रसरता सत्काव्यमालालता ॥ ६५ ॥

ह हो शाब्दिक तानि तान्यनङ्गो रूपाण्यल रूपय

त्व भोस्तार्किक वज्रकर्कशतरांस्तर्कान्समुत्तर्कय ।

ब्रूहि स्वानुभव त्वमप्याधिसभ वदान्तिनव्य क्षण

श्रीकृष्णस्तु पुन पुन कलयाति श्रीकाव्यमालारसम् ॥ ६६ ॥

शोकेन द्वागर्नाशि व्यरचि हृदि सता चङ्क्रम समदेन

व्युत्पत्त्या पर्यवसिग ग्लपितमिव सुधामाधुरीमुग्धकीर्त्या ।

आतुर्येणाप्यचारि स्फुरितमिव जगद्वागधेयेन ह हो

किं कि नो जातमस्मिन्नवतरति महीं काव्यमालाप्रबन्धे ॥ ६७ ॥

प्राय सशुद्धवर्णावलिललितपदा टिप्पणीव्यञ्जितार्था

या मासोत्थेकवर्षावधिकृतसमया रूप्यपट्कव्ययेन ।

तत्तादृक्प्रज्ञकाव्यग्रथननियमतस्तुन्दिलस्वच्छगुच्छा

स्वच्छन्द सेयमास्ता सहृदयहृदयालम्बिनी काव्यमाला ॥ ६८ ॥

किमत्र बहुनोक्तेन प्रतिगुच्छविलक्षणा ।

काव्यमाला सरस्वत्या सर्वस्वमवगच्छथ ॥ ६९ ॥

भवता यदि जिज्ञासा वैमनस्ये किमौषधम् ।

काव्यमालारस हित्वा पर ब्रूम किमौषधम् ॥ ७० ॥

एकेनापि स्वगुच्छेन विश्वमामोदित यथा ।

माहात्म्य काव्यमालाया मम वाचा न गोचर ॥ ७१ ॥

श्रीमदुण्डारदेशे हसितसरपुरी प्राज्ञसवै समेता

गुप्ता श्रीमाववेन स्फुरति जयपुरी कापि यत्र स्थितेन ।

श्रीकृष्णारव्येन कीर्तिस्थितिमभिलपता काव्यमालाप्रशंसा-

काव्यं कृत्वा कनीयः प्रकटितमधुना तद्बुधाः शोधयन्तु ॥ ७२ ॥

श्रीमत्कुन्दननन्दनवैद्यश्रीकृष्णरामरचितायाम् ।

मुक्तकमुक्तावल्यां पञ्चमसर एष संपूर्णः ॥ ९ ॥

॥ अथ हास्यवर्णनं नाम षष्ठः सरः ॥

होलोत्सवात् ।

दूषणमपि प्रयुक्तं प्रत्युत कुत्रापि भूषणं भवति ।

ननु शृणुत होलिकायामवाच्यमप्युच्यते श्रेयः ॥ १ ॥

ते निश्चितमश्लीला भणन्ति ये भाणमेतमश्लीलम् ।

अधिकृत्य फाल्गुनकथामश्लीलं भूषणं न जानन्ति ॥ २ ॥

ब्रह्माद्या देवताः स्वान्ते स्पृहयन्ति यमन्वहम् ।

व्यात्तास्यमुल्लसन्नासं तं वन्दे सुभगं * * ॥ ३ ॥

प्रिये पश्य * * स्येदं निष्ठुरत्वमहो महत् ।

संताडितोऽप्ययं * * रुच्चैर्नासां विभर्ति यत् ॥ ४ ॥

विधेरप्यज्ञतातान्वि मम चेतसि चञ्चति ।

ब्रूहि कं गन्धमाघ्रातुमुच्चैर्नासो * * कृतः ॥ ५ ॥

प्रणमत रजस्वलाया दरविवृततया समुच्छूनम् ।

* * * * * कुठारक्षतमिव रुधिरप्रवाहविक्षिन्नम् ॥ ६ ॥

कैरपि निरधारि यथा मुक्तिर्वाराणसीमरणात् ।

निरधारि मयापि तथा सैहस्त्र * * दर्शनान्मुक्तिः ॥ ७ ॥

* * * * * पद्मनयने तव गजशुण्डाग्ररन्ध्रमिव ।

कुङ्कुमकेदारस्फुटकुरङ्गखुरलक्ष्मवद्भाति ॥ ८ ॥

अयि तव * * * * * कृतिरपहरति मनो न कस्य दर्शनतः ।

अन्तःस्थशोणमुक्ता दरविष्टतमुखी सुवर्णशुक्तिरिव ॥ ९ ॥

योगीश्वरैरप्याजितस्य मीनध्वजस्य जेता भुवि कोऽपि नास्ति ।
 त्व तन्वि धन्याऽसि यतो * * स्ते त तस्य दण्ड ग्रसते समूलम् ॥ १० ॥
 अन्यत्र देशे जटिता जगन्ति ग्रसिष्यते विश्वसृजेति मत्वा ।
 सकोचयित्वा किमु पादमूलद्वयान्तराले निहिताऽस्ति * * ॥ ११ ॥
 कौरङ्ग पदलक्ष्म किं रतिपते सिंहासन किं खनी
 रत्नानां किमु हेमशक्तिशकलप्रश्लेषसावि. किमु ।
 ब्रह्मानन्दमहापद किमु किमु स्फीता मुग्धावापिका
 स्मृत्वा भव्य * * कर्तुं मुहुरिति स्फूर्जन्ति मभावना ॥ १२ ॥
 कैन्ते कापि खनिर्विभाति कदलीकाण्डद्वयोर्मध्यगा
 छन्ना शाद्वलजालतो मुखगलन्तीरा गभीराशया ।
 चित्र किं च जितात्मनामपि रुचिं सपादयन्ती मुहु
 सूते लक्षणलक्षितानि खननाद्रत्नानि या यन्नत ॥ १३ ॥
 शैम्पतृणावृत * * क्षेत्रोत्कषणाक्रियामहासीरम् ।
 * * विपाटनसार परिधाकार लकारभहमीडे ॥ १४ ॥
 ध्यानप्रकल्पितकलत्रमुदग्रकम्प
 प्रोद्दामसीत्कृतमुदाक्षितलोचनान्तम् ।
 आकुक्षितावयवमास्यगलत्प्रसेक
 मिश्र मुखेन कर * * * मातनोतु ॥ १५ ॥
 सीत्कारसंस्कृतानि कणितकनककणौघरुचिराणि ।
 स्मरामि रतानि सखे किं नहि * * विचुण्टनानि तन्वद्भ्या ॥ १६ ॥
 इय * * गण्डाकलितदलखण्डा करलस-
 त्करण्डा चामुण्डाचरणयुगदण्डानतिपरा ।
 प्रचण्डा श्रीखण्डाकलितकुचतुण्डा समधिक
 वितण्डाभिर्भण्डानपि हसति कुण्डायित * * ॥ १७ ॥

कुरु त्वं जारं चेदभिलपसि मुग्धे रतिसुप्तं

वृथा संकल्पस्ते गृहपतिमृतेऽन्यं न रमये ।

गुणाञ्जारप्राप्तौ गणय मधुरं नित्यमशनं

धनाप्तिः सत्कारो भण गृहपतौ व्यस्तमपि किम् ॥ १८ ॥

उद्यत्कामलसद्वतिं मुरपुरीं रम्याप्सगोविभ्रमां

सोत्साहं पुरुषायितामिव वधूं दृष्ट्वोपरिष्ठात्स्थिताम् ।

स्वःशूलामिपतः समुत्थितमहो कृत्वा निजं व्यञ्जनं

मन्ये मित्रं विलासिवज्जयपुरं प्रेम्णा समालिङ्गति ॥ १९ ॥

अथ पण्डितोपहासः ।

इह सौमान्यानुगमं समुपदिशन्तः स्थलेष्वनेकेषु ।

लिङ्गपरामर्शपरा नवीननैयायिका यान्ति ॥ २० ॥

गणधातुपूरितमुखः सुतरां स्त्रीप्रत्ययप्रीतिः ।

कः पुनरयं नपुंसकलिङ्गं मुहुरामृशन्नेति ॥ २१ ॥

सर्लकारधातुसंग्रहमुखकुहरा स्फोटविस्फारा ।

वद केयं पुनरन्या पुरतः पुंलिङ्गसाधिनी स्फुरति ॥ २२ ॥

व्याकरणतरुणतरणिं ये बहु पश्यन्ति ते भवन्त्यन्याः ।

कथमन्यथा न कविताकटाक्षमेते परीक्षन्ते ॥ २३ ॥

एते वैयाकरणपशवः स्वीयमायुर्वैथैव

प्राज्ञमन्याः श्रवणकटुभिः शब्दजालैः क्षिपन्ति ।

शश्वत्कान्ताधरमधुरतावर्णनं कुर्वतां न-

स्त्वाशीर्वादिरिह सहृदयाः प्रत्यहं वर्धयन्ति ॥ २४ ॥

१. इदं पद्यं जयपुरविलासोचितन्यासमपि हास्यविषयत्वादत्र प्रक्षिप्तम्. २. स्वःशू-
लीति संज्ञकोऽत्युच्चः प्रासादविशेषः, तस्य व्याजात्. ३. विलासीव । विद्यमानविलासिकं
च. ४. उपहासत्वात्तैर्न क्षोभितव्यम्. ५. परापरसामान्यज्ञानं वेद्यासङ्गं च. ६. वहि-
व्याप्यधूमवानयं पर्वत इति रूपे व्याप्तिविशिष्टपक्षधर्मताज्ञाने, पुंव्यजनस्य पुनःपुनरा-
न्दोलने च. ७. गणनां बहूनां च. ८. लब्धादिः पुंव्यजनं च लकार इत्युच्यते. ९. 'कथ-
मन्यथा न तेषां दृष्टिविषयीकरोति काव्यार्थम्' इति पाठान्तरम्.

य षष्ठोऽपि नमस्कृतोऽपि परितः षष्ठोऽपि शप्तोऽपि वा
 व्याधृतोऽपि विभीषितोऽपि नितरा मूकोऽद्वि धूको यथा ।
 चित्र किंच गुदेऽङ्गुलिप्रणयनाद्य किञ्चिदाभापते
 तस्मै मैथिलसङ्गिने मम नति श्रीरङ्गिणे भङ्गिने ॥ २५ ॥

अथ वीभत्सरसः ।

पङ्चा यतामपथ्या पथ्या रथ्यावता विशेषेण ।
 आभाति कापि रथ्या जनितजुगप्सा किमत्र वद मिथ्या ॥ २६ ॥
 यस्या महापङ्किलकुट्टिमान्त पतन्त्यमेध्याम्बुवहा प्रणाल्य ।
 या लङ्घ्यते सवृतनासिकास्यै कष्टा प्रतोली कलिता न कै सा ॥ २७ ॥
 इतस्ततो वान्ति विशिष्य यस्या वाता शरुद्वेशमविहारवित्ता ।
 सा वर्ण्यते रौरवराजधानी केन प्रतोली मनसाप्यगम्या ॥ २८ ॥

विष्णुकूत्रविसूत्रनिर्झरशता जम्बालजालोल्लुठ-

ज्जन्तु भूकृतिबुद्बुदौघगहना नासाकफै पिच्छिलाम् ।

प्रौढप्रस्तरदन्तुरा समुदयदुर्गन्धपूरान्तरा

सर्वस्व नरकस्य केन विशिखा स्मृत्यैव नो वम्यते ॥ २९ ॥

अथान्तर्लापिकाः ।

गाण्डीवर्वास्त्रिभुवने कतम श्रुत का

सद्गा स्वरस्य गरुडध्वजकामिनी का ।

मुग्धा कुरङ्गनयना सुरतस्पृहालु

कान्त गिरा मधुरया किमु वक्ति 'नाजी' ॥ ३० ॥

को यादवेन्द्रभगिनीदयित प्रसिद्धो

गोपाङ्गनाम्बरवितुण्ठकमाह्वय त्वम् ।

१ भङ्गी नाम वोऽपि मैथिलप्रसङ्गो मिलक्षण पण्डितस्तद्वर्णनमिदम् २ रथसमूह-
 वताम् ३ वराणि ४ 'दन्तुर तृप्रतानतम्' इत्यमर ५ इय हि व्यस्तममस्तजा
 तितारत्युच्यते । तत्र व्यस्तपक्षे ससृष्टे नोत्तराणि भाषया च समस्तपक्ष उक्तम् ६ ना,
 अच्, ई, । 'नाजी' इति भाषाया निषेधनाचि

को भाति भूमिवलये विभवस्य भोक्ता

रोमाणि मित्र वद कोऽत्र लुनाति 'नायी' ॥ ३१॥

आदाने विमृशन्ति धातुमिह कं धातुर्गतौ खेन कः

संबुद्धिं वद वेधसः शान्तिं जनिस्थाने किमादिश्यते ।

दाने धातुमुशन्ति कं सति शरत्काले नदी कीदृशी

दृष्ट्वा नव्यवधूं युवा वदति किं 'लाडी मजादार या' ॥ ३२॥

स्यात्किं कच्छतटीषु का पितृहिता धातुः प्रदानेऽस्तिकः

कं गायन्ति रघोः सुतं सुमतयः कः सिन्धुकन्यापतिः ।

तातस्ते क्व गतोऽधुना यदि वटो जानासि सत्यं वदे-

त्युक्तः पृच्छकमर्भको वदति किं 'वेतो^३ गया राजमः' ॥ ३३॥

धातुः को गतिगन्धयोः स्फुरति भोः कीदृग्विकल्पेऽव्ययं

वायुः कीदृग्वं समाह्वय पुनः किं हौ परे स्यादटेः ।

संवोध्यो विधिरर्भकाः कृतहठा घाटच्छटां प्रेक्षितुं

किं प्राहुः पितुरग्रजं प्रति सखे 'वावाँचलो घाटम' ॥ ३४ ॥

कम्पी कोऽभिविधौ किमव्ययमिह कास्ते द्रवत्वं पुनः

स्याद्रूपं प्रथमाद्वितीयवचने किं वेः खमद्याह्वय ।

को धातुर्गतिगन्धयोर्द्रविणिनां किं याचते भिक्षुकः

प्रश्नानां हृतमुत्तराणि वद रे 'भय्या जलेवी खवा' ॥ ३५ ॥

श्रीमत्कुन्दननन्दनवैद्यश्रीकृष्णरामरचितायाम् ।

मुक्तकमुक्तावल्यां षष्ठः सर एष संपूर्णः ॥ ६ ॥

१. ना, (हे) अ, अयी 'शुभावहविविविशिष्टः' । 'नायी' इति भाषायां नापितनाम.

२. ला, डी, (हे) म, जा, दा, अरया 'वेगरहिता' । 'लाडी मजादार या' इति भाषायां 'कान्तेयमति सुन्दरी' इत्यर्थकम्. ३. वेतः, गया, 'तीर्थविशेषः' रा, अजम्, अ, ।

'वेतो गया राजमः' इति भाषायां 'ते तु गताराजद्वारे' इत्यर्थकम्. ४. वा, वा, चलः, अघ, अट, (हे) म, । 'वावा' हे पितामह 'चलो' चल 'घाटम' घाटाख्ये स्थानविशेषे.

५. भयी, आ, जले, वी, (हे) ख, वा, । 'भय्या' हे आतः 'जलेवी' खाद्यविशेषम् 'खवा' खाद्येत्यर्थः.

॥ अथ संकीर्णवस्तुवर्णनं नाम सप्तमः सर' ॥

तत्र वापीवर्णनम् ।

यादव्या शत्रुशल्यक्षितिपदयितया समतिं तस्य लब्ध्वा
कोटाकुन्दीनगयौर्व्यरचि पथि सुधास्वादुपानीयपूर्णा ।

तत्तादृग्निश्वकर्मस्मयरयविजयस्फीतशिल्पच्छटाभि
सश्रीका मूर्तिमङ्गुलचयचितिभिर्दीर्घिकादीर्घिकाभि ॥ १ ॥

व्यावल्गद्वीचिविक्षालितविमलतलोत्तानसोपानपट्ट-
श्रेणीविश्रान्तशान्तश्रमपथिकघटापीतपानीयपूरा ।

आश्लिष्टप्रान्तभूषि स्फुटसुरभिमुमस्त्रग्धराभिलताभि
कीरश्रीस्तीरधीरध्वनितपट्टपिका वापिका भाति कापि ॥ २ ॥

यामासाद्य तटस्फुटदृढमघटासरुद्धचण्डातपा
मोदन्ते श्रमशुष्यदास्यकुहरा सतापभानोऽध्वगा ।

सेय मन्दमरुद्विलोलहरीलालित्यलीलासमु-
छासा निर्जरदीर्घिकामलजला श्रीदीर्घिका दीर्घिका ॥ ३ ॥

अहो वापी कापि स्वजलमहिमापीडिततपा
मरन्दश्रीव्यापिस्फुटितकुमुमापीडमुभगा ।

प्रफुल्लदृच्छायाचटुलरुचयोऽस्या रतरय-
स्फुरद्यातायातैरुपचटकमयन्ति चटका ॥ ४ ॥

श्रीमच्छिलाफलककटिपतचारुतीरा
पीयूषविकृतिपिङ्गवगभीरुनीरा ।

वाग्मीरकीरकुट्टपक्षत्सत्त्वमीरा
वापी वृषार्तिजननीवनदानगीरा ॥ ५ ॥

गंभीरनाभीरससंभृताशया प्रसादशीला कमलामलच्छविः ।

सुविभ्रमाढ्या कलकोकिलस्वना विशालवापी वनितेव शोभते ॥ ६ ॥

त्वामुद्दिश्य महुक्तिरिति शिशिरसलिलवति वापि ।

पुण्यलता परिपिच्यतां यादैव्या भुवि कापि ॥ ७ ॥

अथ भङ्गावर्णनम् ।

लोचनविलोभनीया मधुराशनलालसा सरसा ।

स्मरकेलिकलाकुशला धूर्तवधूरिव विभाति धूर्तवधूः ॥ ८ ॥

प्रायः सुकृती पुरुषः स्वीकृतनिर्वाहको भवति ।

गौरीपतिरपि गिरिशो धूर्तवधूमेव संततं भुङ्क्ते ॥ ९ ॥

यो यत्समुपाश्रयते तदेव तं वस्तु किल मिलति ।

भजते यो धूर्तवधूं तं स्मरमिव मूर्तमेति धूर्तवधूः ॥ १० ॥

संहास्यरङ्गां मदमोहतुङ्गां विटसारभङ्गां पृथुपित्तसङ्गाम् ।

उच्चैरनङ्गां हरिदङ्गरङ्गां क्षुधोत्तरङ्गां स्पृहयामि भङ्गाम् ॥ ११ ॥

भङ्गाम्भः पिवतो न शाम्यति विना दुग्धाभिषेकं क्षुधार्थं

नेत्रं कोकनदायते निजमुखं दैन्येन नो दृश्यते ।

शोकः क्वापि पलायते सदसि वाक् प्रागल्भ्यमालम्बते

मुक्तासारमिवोज्ज्वलं स्ववति भो मूत्रं मनो हृष्यति ॥ १२ ॥

सर्वं तुच्छं मनसि मनुते यत्प्रभावाद्वराको-

ऽप्युच्चैर्हर्षं प्रकटयति यः शोकजालं निरस्य ।

यत्प्रप्राप्यः स्थिरयति मनो ध्यानमुद्रासु सोऽयं

संविद्वल्लीसलिलमहिमा शक्यते केन वक्तुम् ॥ १३ ॥

१. स्पष्टार्थकम्. २. दोहाच्छन्दः. ३. पष्ठयन्तमिदम् । हे वापि पुण्यलता त्वया परिपिच्यतामिति महुक्तिरित्यन्वयः. ४. स्त्रैरिणी. ५. घत्तूराङ्गना भङ्गेति यावत्. ६. कुलटां भङ्गां च. ७. वागाढम्बरमात्रमेतत्. ८. भागुरिमतेनात्र टाप्. ९. रावलोपनामकात्रत्यसामन्तविजयसिंहदत्तेनेयं समस्या पूरिता । भङ्गावल्ली ज्ञानवल्ली च.

विलसति तमालपत्र नैवेद्यमिव जगदीशसबन्धि ।

यत्कणालिप्साग्रस्त त्रिजगद्धस्त प्रसारयति ॥ १४ ॥

अथ मत्तवर्णनम् ।

अस्तव्यस्तमितस्तत पथि पतन्मद्य मदादुद्धम-

न्हस्ताभ्या मुखमक्षिका^१ परिणुदन्गालीर्गदन्गद्वदम् ।

उत्तालै शिशुभिर्भृश वलयितो बीभत्समूर्तिर्महा-

न्मत्तो दक्षिणत क्षण क्षिप दृश मत्तोऽयमागच्छति ॥ १५ ॥

भठभठभो वधवारुणी भभभवान्कि वक्ति सस्सस्मत्वे

कोष्णीप ततते पुन पपपिन्न प्रेक्षस्व खःखःखगम् ।

इत्थ सप्रति गद्वदाक्षरममी मैरेयमत्ता मुहु

स्वच्छन्द प्रलपन्ति धूत्कृतिकणव्याकीर्णवक्रश्रिय ॥ १६ ॥

धूलीमुद्गूलयन्त पटुपटहृष्टान्युद्धत वादयन्तो

• यद्वा तद्वा वदन्तश्चटुलखुरग्वरीष्टमाराहयन्त ।

जीर्णोपानद्गिरारादहह सवयस साधु नीराजयन्तो

व्यालोल्लङ्घोमयाक्षस्त्रजमिह दधत पश्य वरुगन्ति पौरा ॥ १७ ॥

अथ पक्कान्नवर्णनम् ।

मिष्ट नटीनामधरोष्ठवत्पर प्रबुद्धपीनस्तनवत्सुवर्तुलम् ।

स्नेहप्रगाढ मुहृदा चरित्रवल्ललत्पल लोचनलोभि लङ्कुम् ॥ १८ ॥

सर्वाशन यत्पुरतो वराक प्राप्नोति यो भाग्यमृते सदा कम् ।

स्पर्धा विधत्ते मुघयापि साक सत्वे तमास्वादय दुग्धपाकम् ॥ १९ ॥

भुक्तापि वाञ्छा जहलीकरोति कान्त्याऽक्षिसौख्य दधतो जनानाम् ।

समुन्मिषद्वन्धरमा नमीना वामोऽदिका स्त्रीव मुदे न कस्य ॥ २० ॥

वाहीकजीरार्द्रलवङ्गसौरभास्तके निमग्ना जलग्राविरेन्दव ।

जिह्वालताग्र चटका मनोहरा कछोटयान्त त्रिदिवौकसामपि ॥ २१ ॥

सुरैः सदैव स्पृहणीयमुच्चैः प्रभोज्ज्वलं सारनिधानमेकम् ।

भिनत्ति दोषान्मज्जतां जनानां शक्रोपमं तक्रमुदाहरामि ॥ २२ ॥

अत्युज्ज्वलैरवयवैर्मृदुतां दधाना

मुक्ता वलं वितरति स्मरदानदक्षा ।

स्निग्धाशया गुरुगुणग्रथिता मनोज्ञा

फीणी नवीनललनेव मुदं ददाति ॥ २३ ॥

जलवलिवलयानि प्रौढपित्तदायानि

क्षतपवनभयानि प्रोल्लसद्विस्मयानि ।

मधुररसमयानि श्लाघनीयानि यानि

स्फुरदरुचिजयानि प्रेमतो वर्णयानि ॥ २४ ॥

धाराभिरुत्तमवृतस्य कृताभिषेका

गोधूमजा शरदखाण्डितचन्द्रवृत्ता ।

सिद्धाढकीदलगुडप्रतिपूरितेयं

श्रीपोलिका जगति कस्य मुदं न धत्ते ॥ २५ ॥

संपकं मृदुवह्निना चणकजं चूर्णं समाने धृते

क्षेप्यं खण्डजकर्दमे द्विगुणिते स्थाल्यामिदं स्थापयेत् ।

कर्पूरत्रुटिकुङ्कुमैः कतलिकां कृत्वा शुभां भक्षये-

त्सैषा मानसमोहिनी बहुगुणा श्रीमोहनस्थालिका ॥ २६ ॥

अथान्योक्तयः ।

यद्यपि बहवो विटपाः प्रसूनगुच्छच्छटाछुरिताः ।

तदापि त्वमेव दक्षश्रूतविटप मानमर्दने स्त्रीणाम् ॥ २७ ॥

दृष्टेऽपि मित्रे चेत्पद्मे मुखमुद्रणभौषतत् ।

तदाऽस्य वैसुवैयर्थ्यं को नाम निहनिष्यति ॥ २८ ॥

१. 'न तक्रदग्धाः प्रभवन्ति रोगाः' इति वैद्यकोक्तेः. २. आप—तत्, आपतत्, इति द्विधा छेदः. ३. इव्यं किरणाश्च.

विधुः सुधाचन्द्रिचन्द्रिकाचयैश्चकोरचवृष्टमाशु पूरयेत् ।

परतु दैवान्मुदिरोऽन्तराभवन्नुणाद्धि नून भवितव्यतेदृशी ॥ २९ ॥

प्रशस्य शिरसा भूतो यदि न हीरक त्व अमा-

द्विवेकविकलैर्गुणागुणविधौ किमेतावता ।

अयं गुणवशीकृतस्तव दिदृक्षया दूरत

समेति भवता निज किमु न दर्शन दीयते ॥ ३० ॥

सन्मित्र वसुसतती समतया दृष्ट्वा किरन्त मुहु

केषामाननमण्डलानि न मुदा मुञ्चन्ति मुद्रामिह ।

चेदोपातिविकाशिनो जलजने कस्यापि नो मुद्रणा-

भङ्गस्तर्हि स तस्य भाग्यविभवो नैतद्वसुव्यर्थता ॥ ३१ ॥

दोषोत्सारिणि घीप्रसारिणि महानैर्बल्यसहारिणि

श्लेष्मच्छेदिनि वातभेदिनि भृश भग्नास्थिसमेलिनि ।

रक्तोद्रेकिणि पित्तहेलिनि लघावप्यौषधीना गुरौ

दुर्गन्ध सुगुणे किमत्र लशुने धातस्त्वया स्थापित ॥ ३२ ॥

देवाज्ञामधिगम्य शब्दरचना कर्णप्रिया कुर्वतो

दूराद्रीक्ष्य तवोन्नतिं वितरत सञ्जीवनानि सितौ ।

सतोपेण वशीकृतौ द्विर्जेशिशु प्राप्तोऽस्म्यनन्याश्रय

स्वल्प याचितुमब्द विज्ञ मयि किं कार्पण्यमालम्बसे ॥ ३३ ॥

श्रुत्वा चूत तव श्रियं नु विधृतो जम्बा रुपा कालिमा

कालिङ्ग त्रपयेव लीनमवनी दीर्णं शुचा दाडिमम् ।

मृद्वाका मृदुता दधार पनस रोमाञ्जित भीति

सतापादिव नालिकेरजठरे जात जलाना भरै ॥ ३४ ॥

आख्यास्त्वदीया रुनिरार्थपोषा गायन्ति कोशापिष्टता सतोषा ।

परतु पुण्यैरिह हर्षधाम प्राप्त त्वया सप्रति चूननाम ॥ ३५ ॥

अथ वैद्यवर्णनम् ।

श्रुत्वा धुनोति न शिरस्तांस्तान्विश्वागुणान्नरः ।
 गतादिवर्णो विश्वैव स साक्षाद्विबुधैः स्मृतः ॥ ३६ ॥
 नारायणगजरम्भाप्रथमाक्षरनिर्मितं किमपि ।
 भार्ये भेषजरत्नं कथितं श्वासव्यथाध्वंसि ॥ ३७ ॥
 दयिताधरपीयूष पित्तज्वरनाशके जयति ।
 यदितरभेषजकरणं सति नूतफलेऽम्लिकाग्रहणम् ॥ ३८ ॥

गीतम् ।

पातयसि मां प्रति किं नयने वचो मे शृणु पङ्कजनयने ॥ ध्रु० ॥
 महौषधमलयजजलसहितः कपायः किल पर्पटविहितः ।
 ज्वरं क्षिपतितरामतिविकटं हरिः सहसैव यथा शकटम् ॥
 रात्रौ पात्रे छावितं धान्यकमपतुपचारु ।
 सितया युतमतिसितया निगदितमिदमतिहिमगुणचारु ॥
 चारुमुखि पित्तदवधुदलने पातयसि मां प्रति किं नयने ॥ ३९ ॥
 सदागतिदरतरलितकमलां तटीगतविहगोत्तमविमलाम् ।
 भजतु विजयार्थं दवधुरुजः प्रियासहितः सरसीं मनुजः ॥
 क्लिष्टैरन्यैरौषधैरिह किं कुन्दमुदन्ति ।
 पुरुषित्तजमपि दवधुं जितमिव ते हृदि कलयन्ति ॥
 यन्ति ये सुखमम्बुजशयने पातयसि मां प्रति किं नयने ॥ ४० ॥
 त्वमासि यदि युक्ता गर्दपतिना विपमेण धातुकृतस्थितिना ।
 शिवामृतलतिकाम्बुदमधुना सृतं पिव तन्वि युतं मधुना ॥
 विद्वद्भौरि श्रूयतामतिविपमज्वरहारि ।
 यवनिम्बकुलकवृहतीयुतमथ विधिसृतममृतजवारि ॥
 वारिधरसहचरमुरुदहने पातयसि मां प्रति किं नयने ॥ ४१ ॥
 उमापतितुष्टिकरं हवनं सदा गददुःखयुजामवनम् ।
 गुरुद्विजपदपङ्कजनमनं बुधैः स्मृतमाखिलज्वरशमनम् ॥

परिमुक्तानि विदूषणै श्रीकृष्णोक्तपदानि ।

स्थितिमिह विदधतु नित्य निन्दितपीयूषाण्यसमानि ॥

मानवति षण्डितजनवदने पातयसि मा प्रति कि नयने ॥ ४२ ॥

श्रीद्विक्दोर्यावर्णनम् ।

नासीररणिततूर्या द्युतिजितसूर्या गुणौघचातूर्या ।

सङ्ग्रामभुवि कटूर्या जगता धुर्या विभाति विकटूर्या ॥ ४३ ॥

वराभारोडूर्या द्युतिविजितसूर्या बलहत-

द्विपच्छ्रेणीपूर्या वितरणपटूर्याचकततौ ।

उदधच्चचातूर्या रणरणिततूर्या भटगणै

स्तुता तिम्रच्छूर्या गतिषु विकटूर्या विजयते ॥ ४४ ॥

श्रीमत्कीर्तिविहारिणी गुणिगणप्रौढापदा वारिणी

मित्राणामुपकारिणी रिपुकुलस्तोमस्य सहारिणी ।

आक्रम्यादुतचक्रवर्तिपदवीलक्ष्मी स्थिता श्रीमहा-

राज्ञी सा चिरजीविनी विजयतांमाशी प्रभावान्मम ॥ ४५ ॥

कृता ययाज्ञा नृपचक्रवर्तिनी महासमृद्धि कविचक्रवर्तिनी ।

तथा पुनर्भी रिपुचक्रवर्तिनी चिराय सा चक्षतु चक्रवर्तिनी ॥ ४६ ॥

फिरङ्ग सत्सङ्गस्फुटगुणतरङ्ग स्यदचल-

चुरङ्ग सारङ्गसुभितरणरङ्गक्षितिनट ।

अनङ्गस्फीताङ्ग कृतरिपुविभङ्ग स्वमहसा

पतङ्गप्रोत्तङ्ग स्फुरति वरैवङ्गस्थिरपद ॥ ४७ ॥

रेलशकटी ।

श्रीराश्यै किमु दत्तवान्करतया शक्रो निमानावाँल

कि वा दृग्निपयीभवन्मरुदय वेगान्मुहुर्धावति ।

१ पू—येति च्छेद २ तोदणासिपुत्र्या गतिषु स्तुतेत्यन्यथ ३ श्रेष्ठे वददेशे
रिग पद 'कटकताव्य' स्थान यस्य । भारते वषेऽङ्गरेजानां प्रथम तत्रैव स्थितिरभूदिति
शैनिक्षम्

हित्वा किं नु निजां मनोभिरणुतामुच्चैर्महत्त्वं धृतं
शक्तिर्वा गरुडस्य रेलशकटीव्याजादुवि क्रीडति ॥ ४८ ॥

श्रीराज्या परिजित्य वाहनतया तोयानलौ योजितौ
धूमो भग्भगिति ध्वनैस्त्वरयते यत्र स्वयं सारथिः ।

धावत्येकादिनेन योजनशतं या भारमुद्विभ्रती
सेयं केन विचित्ररेलशकटी संश्लाघितुं शक्यते ॥ ४९ ॥

त्रिविक्रममनस्त्रपां विदधती हसन्ती रवे-
र्हयानपि रयात्तिरस्कृतवती वटीं पारदीम् ।

जगत्रयविलक्षणाऽखिलफिरङ्गसिद्धिः स्वयं
कलेवरधरेव रेलशकटी परं खेलति ॥ ५० ॥

वैलिष्ठौ नो धुर्यावथ न युगवार्ताऽपि विदिता
न वा दृष्टं वल्गाप्रमुखमितरत्साधनमपि ।

फिरङ्गाणां धावत्यति तदपि सा रेलशकटी
क्रियासिद्धिः सत्त्वे वसति महतां नोपकरणे ॥ ५१ ॥

कुर्वाणा पथि पृष्ठतः पवनमप्युत्कम्पयन्ती मनः
पक्षीन्द्रस्य हनूमतो विदधती धिक्कारदिग्धां गतिम् ।

स्फीता व्योम्नि विमानसंततिरिव क्षोण्यां फिरङ्गैः कृता
वेगाद्धावति पश्य रेलशकटी प्रायः पिवन्ती दिशम् ॥ ५२ ॥

अयि पश्य रेलशकटी चीत्कृतिमातन्वती विकटाम् ।
पृथिवीं प्रकम्पयन्ती धावति मैदमत्तकरिणीव ॥ ५३ ॥

तारः ।

स्तम्भस्थापितभारस्ताम्रमुखाणां विलक्षणश्चारः ।

विलसति वितताकारः स्फारस्तारैः प्रकामविस्तारः ॥ ५४ ॥

१. अत्र यतिभङ्गोऽनुप्रासव्यसनितया 'निराधारो हारोदिमि कथय केपामिह पुरः' इ-
तिवत्कृत. सोढव्यः. २. समरयापूरणमिदम्. ३. एतयोपमया करिणीमदस्य स्वकुलनाश-
कारणोत्पातश्रुतेश्च रेलशकट्या वाहनविशेषत्वेनेतरवाहनानां वृषशकट्यादीनामिदानीं ना-
शोऽभूदिति व्यज्यते. ४. तारो नाम दूरदेशस्थवृत्तान्तस्य झटिति प्रापको यन्त्रविशेषः.

अथ दाडिमवर्णनम् ।

चञ्चत्स्वादुरस सुधावदवलावक्षोजवद्भुलं
 प्रोन्मीलद्रसनाविलासललित सिमन्तिनीश्रोणिवत् ।
 अन्त समृतप्रद्वारागघटवत्सारश्रिया सुन्दर
 स्फीत सज्जनचित्तवत्परिणत श्रीदाडिम मारवम् ॥ ५५ ॥
 कान्तापीनकुचप्रसिद्धमहिमप्रोद्दामपाटञ्चर
 माधुर्यात्कविकृष्णरामकवितास्पर्धाविधानोद्धुरम् ।
 पाकप्रस्फुटितान्तरान्तरलसन्माणिक्यबीजोज्ज्वल
 केपा न स्पृहणीयमत्र जगति श्रीदाडिम मारवम् ॥ ५६ ॥
 असन्निरिव काञ्चनच्छदमद स्ववल्कल्लिपा
 हसद्गिरिव सन्मणीन्विमलबीजपुञ्जश्रिया ।
 स्ववद्गिरिव सतत रससुधाक्षरीसीकरा-
 न्महद्गिरिवकृप्यते मम मनो मरोर्दाडिमै ॥ ५७ ॥
 लोकोत्तररसविहसितपीयूषमहासमृद्धिविभवानि ।
 मरुविरहजडु खादिव विदीर्णहृदयानि दाडिमफलानि ॥ ५८ ॥

अथ प्रकीर्णकानि ।

तत्र नदी ।

वश निष्ठातमवनौ दृढवद्धरज्जु-
 मारुह्य सप्रति नदी विगतप्रयासा ।
 ऊर्ध्वं निलिम्पललेनैव विभाव्यमाना
 नि शङ्कमुद्रमति चक्रवदन्तरिक्षे ॥ ५९ ॥

अथ हस्ती ।

सैलीरुमादाय करेण घूर्लि निमीलिनाक्ष निक्किरन्समन्तात् ।
 मदोद्धत फाल्गुनकेलिमारात्परिभ्रमन्नभ्यमतीय हस्ती ॥ ६० ॥

शुण्डाग्रेण रदं शनैः परिमृशन्पुच्छाग्रमुच्छालय-

न्दानैः पङ्किलयन्स्वकीयसरणिं मेहन्मुहुर्विन्दुशः ।

चीत्कुर्वन्धनशृङ्खला मुखरयन्टंकारयन्वण्टिकां

कुम्भीन्द्रो मदमुद्रिताक्षमधुना धुन्वन्विशरो धावति ॥ ६१ ॥

अथ समप्रश्नोत्तराणि ।

काव्याकुलिता माद्यति काञ्चन मुद्रां मनोरमामाहुः ।

इह काऽलिकावतंसितचन्द्रकला कामिता योग्या ॥ ६२ ॥

पृच्छामि कोऽपकारी दुःसाध्या कामलाधिका पीडा ।

काचविभूपाऽल्पधना परिणामे ना कमभिलपति ॥ ६३ ॥

दैशमुखगुप्ताऽलङ्का ग्रीष्मे कासारकेलिरुद्दिष्टा ।

कासाऽर्तिः स्यति वृद्धं कः स्वप्ता केकिनः शरदि ॥ ६४ ॥

अथ व्यतिरेकविशेषविच्छित्तिः ।

स्फूर्तिविशेषं दधतः परलोकभयं प्रसह्य संहरतः ।

भेदं परमाकारमृते न वेद्मि शस्त्रस्य शास्त्रस्य ॥ ६५ ॥

रोमाञ्चमङ्कुरयतां समधिकमाश्लिष्यतां मुहू रहसि ।

दाराणां च दराणामाकारमृते न वेद्मि वैधर्म्यम् ॥ ६६ ॥

अपि संभृतस्य सततं रिक्तत्वं विभ्रतो विसर्जनतः ।

उदरस्योदारस्य च केवलमाकारतो भेदः ॥ ६७ ॥

दुर्वलजनपाणितलं प्राप्य स्थेमानमुज्जतां सहसा ।

दाराणां भाराणां परमाहुर्भेदकं दैम्भम् ॥ ६८ ॥

विजयपराक्रमसारं विस्फुरदुत्साहवृत्तिविस्फारम् ।

प्रधनं पुनः प्रधानं परमाहुर्भिन्नमाकारात् ॥ ६९ ॥

१. का-व्याकुलिता, काव्याकुलिता. कांचन कांचित् मुद्राम्, काञ्चनमुद्राम्. का अलिकावतंसितचन्द्रकला, कालिका. का मिता परिमिता, कामिता कामुक्त्वम्. २. कः अपकारी, कोपकारी. का पीडा मलाधिका, कामलाधिका. कामला रोगविशेषः. च पुनः का विभूषा, काचविभूषा. ना पुरुषः कम, नाकम्. ३. का अलमत्यर्थम्, लङ्का. का सारकेलिरुत्तमक्रीडा, कासारकेलिः सरक्रीडा. सा का आंतः पीडा, कासातिः. कासो रोगः. कः स्वप्ता, को ब्रह्मा. के अकिनो दुःखिनः, केकिनो मयूराः. ४. दकारं भकारं चेत्यर्थः.

अथ सामान्यवर्णनम् ।

त्वदुपाश्रयेण पुरुषा पुरुषोत्तमपति मन्ददृढहस ।
 यच्चन्द्रचन्द्रिकाढ्येऽप्यध्वानि निचरन्ति दीपिकोदयोतै ॥ ७० ॥
 मूक प्रागद्य वाग्मी पदमपि चलितु नो पटुर्यासि पदत्रया
 प्राप्तौस्त्व प्रेक्षमाण प्रणमसि तदह वेदि वीत तजान्व्यम् ।
 सोऽन्नद्वेषोऽपि नष्ट श्रवणमुदयते हन्त बाधिर्यबाधा-
 द्विष्ट्या सन्मित्र जाता तव विभवमहासन्निपाताद्विमुक्ति ७१
 मूक पूर्वमभू सखे त्वमधुना वाग्जालमालम्बसे
 चक्षुर्गाढनिमीलित तव पुनर्दिष्ट्या समुन्मीलितम् ।
 सद्रोज्ये रुचिरस्तमाप सहसा जातो बुभुक्षोदयो
 दृष्ट्वा ध्वस्तगद भवन्तमभितो जाता प्रसन्ना वयम् ॥ ७२ ॥
 बलिना कलिना कवलितमन्त करण रुपालूनाम् ।
 रक्ष्या ये द्विजदक्षास्ते किल भक्ष्या बभूवुरिह राज्ञाम् ॥ ७३ ॥
 तृणेनापि ब्रूया वैर नोचित धीरिय मम ।
 यतस्तदेव लग्न सदक्षिण काणत्वमावहेत् ॥ ७४ ॥
 विद्याविवेकविशदीभवदाशयाना
 प्रीत्या रिपोरपि गुणान्गृणता सभासु ।
 आकाशपुष्पसदृश लघु कारण चे-
 क्षेत सता, कल्पयेदचिकित्स्यमेतत् ॥ ७५ ॥
 प्राचा भूमिमुजा विचित्रचरित वाचा न मे गोचरो
 येषा ब्रह्मकुले नतिर्युधि परानुद्दिश्य शौर्यक्रम ।
 अर्वाचीननृपा नपुंसकतया शान्तस्वभावा नम-
 स्कुर्वन्तोऽधिरण परान्प्रकृतिषु स्व पौरुष तन्वते ॥ ७६ ॥
 प्रसूतान्महोत्रे निनयति भूताविपजपा-
 न्प्रभूतास्त्रिर्दानद्वहि जनितलूताविक्रवान् ।

रैजः पूतानाजावरिभुजविधूतामुघटना—

नैजः पूतामुच्चैर्गतिमनाभिभूतां गमयति ॥ ७७ ॥

निर्वाहानुगुणं निपेधभयतो भिक्षुर्मनाग्याचते

प्रीत्या पूरयति द्रुतं तदधिकं दाता यशोलब्धये ।

स्वरूपं वाञ्छति चातको निजतृपासंधोददक्षं जलं

जीमूतस्तु मुदा ददाति मुशलाकाराम्बुधाराः परम् ॥ ७८ ॥

यत्सर्वत्र महर्घता प्रकटिता मुक्तामणीनां तथा

यच्चाकारि समर्घता तृणपयोधान्यादिकानामिह ।

तज्जाने जगदीश्वरेण विभुना दीनाननुध्यायता

स्वास्मिन्दीनदयालुता समाधिकं लोकोत्तरा दर्शिता ॥ ७९ ॥

तत्किं नु युक्तं ददति द्विजेभ्यो वित्तानि रक्षादिवसे महान्तः ।

कर्पादिकां कुत्रचिदप्यनुज्झन्भवान्यथार्थं तदहः करोति ॥ ८० ॥

भोजाद्याः क्षितिपा यशःकृत इह स्वीयामपीमां श्रियं

भोगार्थं विबुधव्रजाय यददुस्तेषामयोग्यं हि तत् ।

रुद्धा कोशगृहे स्वभावचपलां तां यद्धराधीश्वरा

रक्षन्त्याधुनिकाः सखे तदुचितं कोऽस्त्यत्र ते संशयः ॥ ८१ ॥

येषां स्फीतपराक्रमध्वनिरनुप्राप्ता महाशक्तयो

भासन्तेऽन्तिकर्मार्थकोशनिचयाः श्रीर्दुर्गवन्धादयः ।

वीरेन्द्रैरपि वन्दिताः कविनृपाश्चेत्कोपिताः केनचि-

त्तस्य ध्वंसकृते कुकीर्तिकटकं संयोज्य ते शेरते ॥ ८२ ॥

दूरादेव नमस्करोति कलयन्नुत्थानमेकः सदा

क्रोधाक्रान्त इवापरः प्रकुरुते नो संमुखं स्वं मुखम् ।

एकः पृच्छति संशयं सविनयं त्वाशङ्कतेऽन्योऽन्यथा

किं पूर्वस्य परस्य वा वद परा प्रीतिर्न जाने द्वयोः ॥ ८३ ॥

१. क्षत्रियविशेषान्. २. अजः परमेश्वरः. ३. उत्तमकाव्यं सिंहनादश्च. ४. अनु-
प्राप्तोऽलंकारोऽस्त्रविशेषश्च. ५. अभिधा सामर्थ्यं च. ६. अमरकोशादिसग्रहो भाण्डा-
रगृहं च. ७. चित्राणि दुर्गमस्थानानि च.

शान्तप्रकरणम् ।

मामीक्षमाणानि जगन्ति यान्ति प्रयाभ्यह तानि निरीक्षमाण ।

स्थितोऽस्मि तावत्परलोकमार्गे किमत्र शोचामि कृतप्रयाणान् ॥ ८४ ॥

यमत्राप्तो यस्यास्त्यतिचलतया मरुटमय

कमत्राहो नैव व्यथयति जवो दुःखगमक ।

नमस्तस्मै कुर्मो धृतमतिशमे येन हि मन—

स्तम पार प्राप्तो जगति स मुनीनामपि मत ॥ ८५ ॥

दमध्वस कृत्वा क्रियत इह येनेन्द्रियमद—

स्तम प्राप्तौ हेतुर्यदुरुजिसर कस्य न मत ।

ममत्वावर्ते यत्क्षिपति नहि क वीरिति मम

नमस्तस्मै कुर्मो धृतमतिशमे येन हि मन ॥ ८६ ॥

प्रकाम कामान्ध कलयसि रुकामान्मनसि कि

व्यथा नो का कामारचयति च वामाधरमुधा ।

न कान्या कामौपि प्रकटयति कामान्परिणता—

वरे निष्काम स्वे स्थिरय इदि कामान्तरुमत ॥ ८७ ॥

सुकाया नो जाया न वसु न सहाया न तनया—

स्त्वया माक हा यास्यति सपदि वायावभिगते ।

अपायाच्चा पायात्क इह वद मीया पतिमृते

कै वा मा या माया त्यज किमिह दायादकलहै ॥ ८८ ॥

न माता न भ्राता सुसमिह विधाता मम पुन—

श्रुतिर्यातायाताज्जगति विततातापिनि नहि ।

भवान्पाता पातादमितशुभदाताऽविकमतो

रतिर्जाताऽरातावदह कुशतातापि कुटिले ॥ ८९ ॥

१ अत्र पद्ये प्रतिपादमाद्यन्तयोर्विशेष्य व्यञ्जयोऽपि विरूपो द्रष्टव्य यस्य मनस तदिच्छायाहायम् एवमप्रिमयेषि २ त्वमो ३ पित्रम् ४ त्वया ५ क्वा क्वापीत्यर्थ ६ मा या मा गच्छ ७ हे कुशतात आरामन्द उटिलेप्यराती रतिजातेत्यन्वयः ।

स्मृतं न श्रीविष्णोर्मनसि चरणं मोहहरणं
 रणे हित्वा प्राणानपि न कलिता नाकपद्मी ।
 निशि श्यामापीनस्तनपरिसरं नापि मृदितं
 वयं मातुः क्लेशे दृढपरिकराः केवलमहो ॥ ९० ॥
 संसारं सततं विचारय वधूसारं न सारं सने
 स्मारं स्मारशरार्तं मा पुनरपस्मारं समारम्भय ।
 स्वान्ते श्रीपुरुषोत्तमं कुरु न चेत्स्वान्ते कृतान्तेक्षितः
 कां कां नो नरकार्तिमेप्यमि विषन्मग्नो विभग्नोद्यमः ॥ ९१ ॥
 श्रीमत्कुन्दननन्दनवैद्यश्रीकृष्णरामरचितायाम् ।
 मुक्तकमुक्तावल्यां सप्तमसर एष संपूर्णः ॥ ७ ॥

॥ अथ भाषाचित्रं नाम ललन्तिका ॥

प्रभातवेला वहिलो उठिने सदा तमारूं महिमा विचारूं ।
 धनुर्धरी मा तमयी विनंती कल्याण नक्की करिजे हमारूं ॥ १ ॥

दोहा ।

जयपुरको बाजार यह चोपरसम सरसात ।
 इहि केतीं अभिसारिका द्वै द्वै मिल दरसात ॥ २ ॥
 कैहु दरसति घृतपूर बहु कहु वरसति जलपूर ।
 सरसति मनसिज रंग हिय तरसति सज्जन दूर ॥ ३ ॥
 हवामहल यह सहलको हवा चहल नृपकीन्ह ।
 तकि जाकी कारीगरी मय मन विस्मय लीन्ह ॥ ४ ॥

आर्या ।

साँच कहूं ओर कहूं महलात नहीं हवामहलकीसी ।
 छतरी विच जाली जिह धुनी सुनावत हवाम हलकीसी ॥ ५ ॥

१. हे स्मारशरार्तं स्मारमपस्मारं मा समारम्भयेत्यन्वयः. २. चित्ते. ३. स्वावसाने सति. ४. इदं च प्रकरणं कविना स्वकृतभाषानेकपद्येभ्योऽवकृष्य नानाविच्छित्तिशालीनि कतिचित्पद्यानि संस्कृतभाषोभयन्नसहृदयहृदयाह्लादाय ललन्तिकात्वेन प्रकल्प्य संयोजितम्, तत्र कचित्कचिद्विष्णुमीमन्तरा कव्यभिप्रायस्यास्फुटत्वात्सा प्रकाशयते. ५. श्रावणतृतीयोत्सववर्णनमिदम्. ६. धेवर इति प्र० भोज्यविशेषः. ७. यमकमंत्रालंकारः.

सातगन एक गुरु पुनि त्रिखम ज नहि ओ छटे जगन नल वा ।
एसेही उत्तरदल रचो छटे थान एक ल वा ॥ ६ ॥

मिलत जहा ग्राहकको मनमानी वस्तु उवरीसी ।
जयनगर जुरति गुदरी गुरुगोरवनाथगुदरीसी ॥ ७ ॥
करवाचोथ भईरी तुझे जरूर करवा लेना ।
लेना न कछू देना नजार जार करवा लेना ॥ ८ ॥
बैजत डफ फागिफई मिहार दिलदार रगको लहरो ।
फैलत गुलाल लाली गगन गुलाली भयो गहरो ॥ ९ ॥

बेताला ।

विपमजु पटही कला करो सम वसु ता सब ना लघू भरो ।
समपरते ना वरो मिला बेताला रल ओ गुरू भला ॥ १० ॥
सैधन धननकी घटा पुटी ता निच निजुरीकी छटा छुटी ।
वनबेलिनकी लचालची लसत मयूरनकी नचानची ॥ ११ ॥

श्लोकाः ।

एँप पश्य यवनीनवनीवि सममर्द मदमुग्धमुखश्री ।
प्रत्युनाच यवनी कुपितेव चल्मुवे दुग्ग न दे मुक्तको तू ॥ १२ ॥
ज्वरार्दिता या कटुकान्कपायान्नचेत्पिबेत्कि वद वैद्य देयम् ।
निबोध हसीमधुरप्रचारे 'वहा वनपूजाशरवात्पिगवे' ॥ १३ ॥
पित्ततापितशरीरवह्छरी सा सग्वी वद 'हसीम दगई' ।
औपध शृणु मृगमाक्षि मनोज्ञ 'जा गुलानगुलकद खवादे' ॥ १४ ॥

१ आर्यालक्षणमिदम् २ नयायय गाथा, तत्र कातिरुह्यनतुर्या 'करवाचतुर्या'
इत्युच्यते, तत्र नागिगमसी प्रति वक्ति, तत्र 'जरजा' इति 'जार' इति 'पजार' इति
च शब्दा श्रिष्टा, 'लेना न' 'कछू देना' इति 'लेना' 'न कछू देना' इत्यादि भद्रघन्त-
रेण च धाजा, एत वक्तृबोद्धयैतिष्ठिकदिना अनेनेष्या उहनीया, यमरानुगासावल-
गारी ३ दोलितोत्तरागाम् ४ गितालयम् ५ यथायथम् ६ मिश्रजातिरियम्
७ इद वैद्यप्रकरणम् तत्र 'वनपूजा' इत्याद्यापध्यातप्रतिपादनेन वपेशवापेय
विद्यामिहन्वमपि द्योत्यते.

हा हन्त किं त्वमसि सुन्दरि दुःखितेव

सा क्षिश्यते मम सखी वद किं हि तस्याः ।

अम्लोर्ध्ववायुरापि वैद्य न पच्यतेऽन्नं

‘देना गुलावजलसङ्गं सिकंजवीना’ ॥ १५ ॥

नयनचुलुकनीये तानि पेयानि पुंसा

ज्वररयरुजि चत्वार्यौषधानि प्रपाच्य ।

रसिक कथय तेषां नामधेयानि मह्यं

शृणु शशिमुखि ‘मिश्री सोंफ मक्को वनपूशा’ ॥ १६ ॥

फलेर्हो रूपं किं भवति भुवि धातुः कथय क-

स्तथा कीदृग्धातुः समधिकतया रक्षणपरः ।

विलोलाक्षि स्यात्का जठरदहनोद्धोधचतुरा

भिषग्वर्य प्राणाप्रिय शृणु ‘फलास्पोत्तरमिदम्’ ॥ १७ ॥

धनासा चोमासा घनवनवटा सावनघुटी

हरासा ये वासा वनविच भरासा गुथरहा ।

जवासाका रासा जलकर जरासा रहगया

तमासा हे खासा त्रिभुवनपिपासा मिटगई ॥ १८ ॥

दृष्ट्वा कामपि तुन्नवायवनितां ताम्बूलरागाधरां

साकूतं निजगाद ‘दर्जन सुही चाहे सुही लीजिये’ ।

सर्वाङ्गस्फुटयौवने स्पृहयति त्वत्सेवनं मे मनः-

प्रोत्तिष्ठ त्वरितं प्रसीद ‘हमरे सीने क लागो जरा’ ॥ १९ ॥

अन्यां कामपि तुन्नवायवनितां मातङ्गकुम्भस्तनीं

दृष्ट्वा सस्मितमाह ‘जान तुमरी काहेकि ये अंगिया ।

निघ्नन्ती नितरां कटाक्षविशिखैः सा वाग्विदग्धा पुनः

साभिप्रायमुवाच ‘हात धरिकें सीनेप मलमलसही’ ॥ २० ॥

१. फल, अस्. धा, इति व्यस्तोत्तराणि. ‘फलास्पा’ इत्यवलेहविशेष इति समस्तो-
त्तरम् २. वर्षावर्णनम्. तत्र तृतीयपादे पदच्छेदविशेषेऽस्ति काचिच्चमत्कृतिः. ३. भा-
षांशे क्षिप्रमिदम्. ४. इदमपि.

घाटोद्यानमह कदाचिदगम 'बाहर्हवा के लिये'

काचित्तत्र कुरङ्गलोलनयना 'दिल्लार मालिन्मिली' ।

मद्वाक्य वनपालिके शृणु मना 'कर्ने तु देगी मुझे'

सेत्युक्ताह न तानि मे त्वमधुना 'मर्वा जरा लीजिये' ॥ २१ ॥

हँटे कुत्रचिदीक्षित पयि मया 'नद्दाफ लौडा सजा'

कृत्वा कज्जलरेखिका नयनयो'र्मुह्येण वेठा हुवा' ।

सर्वानेव विमोहयान्स्मितरुचा 'गालोंकु त्त्यारी करे'

हहो किं कथयामि मित्र शृणुरे 'वेचे मुवे खूबई' ॥ २२ ॥

बेठी बाल अटानमे खिचरहे पखा अण्डानमे

मोती केशघटानमे लसतहे लाली दुपटानमे ।

लागी खेल बटानमे मदछके नैना सपटानमे

पागी प्रीत पठानमे हामि सखी टारे लपटानमे ॥ २३ ॥

मिश्री लेकरि वशलोचन नयो तामे जरा डारिके

भगाको घृत दे गुलाबदल ओ एला मिलादीजिये ।

पीछे पात्रविपे पचीसदिनलों नीके जमाकीजिये

लीजे ये गुलकद फेर शगरो कीजे कलाकदते ॥ २४ ॥

'चीनीके बुरजा नजीक बरजा तोहू जरा ना चिगा

भालादार दले दले करि चला भाला भला दे भगा ।

पीरा पाकरि सूडे धूनि मकुना हाती सितानी दगा

मारा जात जवान जो जलदही दूजा न लेवे लगा ॥ २५ ॥

कुजाबजरवट्टवानचरसी कोकाट भारी भरा

भाला ह्लावतने बरानर दिया तोहू न पाछा फिरा ।

एसा रोस घरा कि पावनजरा जजीर जगी तुरा

हाती सर्फटि सूडिमो पकरिके घोराप मोरा करा ॥ २६ ॥

जादा जोर मिजाज तेज जगमे जीवन जुलुम् हाजमा
जाके काज जना जना जतनसें जूझे अजी दीजिये ।

जा बाजार जहां जद्वार जडते जौरीं मजेसे सजे

ताजा खोज जरा जरूर जरदा जाना मुझे जाजरू ॥ २७ ॥

हं बाजार गये वहां नहि सहे रंडीनिजारे भये

देखी यार वहार पार नहिरे दीदारही सारहे ।

चीरेदार सवार चार चलते धं आपडे बापडे

हम् हुशयार करार प्यार करिकें ह्यां आरहे वे रहे ॥ २८ ॥

आया दस्त दुरस्त चुस्त खुलिके हम्मस्त वो भिस्तभी

क्याहे वस्तु गुजिस्त किस्त नतकी सव्गस्त अब् अस्त हे ।

गम्की रस्त समस्त सुस्त दिल ये हस्ताह रस्ता खुला

लेकिन् गोस्तम दोस्त उस्तरि गही पिस्ताव हे इस्तरै ॥ २९ ॥

गौरी गावत गीत रंग रसकी होरी मजेकी मची

झोरी बीच गुलाल लेकरि चली तारीद हा हा नची ।

मारी घूँघटपे जवान जलदी ले रंगकी डोलची

लाली केवल नैन नाहि गहरी लाली कलेजे जची ॥ ३० ॥

होरीकी तजबीज बीच प्रियकें ऐसे मजेकी तुली

गोरीकी छतियां छुई सहचरी हासीक मारी डुली ।

नीवी गांठिहु नाहि केवल खुली काहूं दिनाकी धुली

जोथी अंदर रंजगाठि गहरी सोहू सितावी खुली ॥ ३१ ॥

होरी फाग फई वजे ढफ सही गोरी नची हे यहीं

भारी रंगनदी वही बहुतही आकाशलाली छही ।

नैना प्रीति गही जरा छल नही चूवे जु सारी मही

हांसी होय रही रती प्रियचही तारीख सांची कही ॥ ३२ ॥

रौधानागर नेहसामर महा गोविन्द माधो हँरी

गोपीकात लुपाकटाच्छ करि तैं कुब्जाहु कब्जे करी ।

केतो मजु निकुज मे ब्रजबधूकदर्प पीरा हरी

मेरी बेर कहोजु कारन कहा जो बेर एती करी ॥ ३३ ॥

कैवित्त ।

माधवधराधवके प्रबल प्रयान होत तुरग तयार होत पौन पदपातमे

कुजर चलान होत नाद होत धीरनको रजको बितान होत जैसे तम रातमे ।

कह कविराम ओरि कालीकें मुकाल होत मुडनको माल होत हरजूके हातमे

रिपुकुल हारे जात जिनघर जारे जात पकरनिकारे जात ओरही बिलात मे ॥ ३४ ॥

सेवाके समय सगि जिनहू के सीस झुकी तिनपें तरी दरसे रसकी गहर दे

बिबुधसमाजमाक्षि कुजर तुरग लच्छी प्रल निकिरत रत्न आठाही पहर दे ।

राम गुनसमीरकी हुकि क्षोर पायि नित्त पितरत नित्त जौलें जाचक चह रहे

दीन दय हरबेकों सपतनहर मानां माधवमहर दरयावकी लहर दे ॥ ३५ ॥

तोयें लखि गच्छ छिप्यो मच्छरजों मच्छनेतु रजपे अन्निपुज जों मजुमुख मुच्छ हे

प्रतिच्छन पितच्छन उच्छत्र उठाह छवि सुच्छ जसजोस जगलच्छ गुनगुच्छ हे ।

लच्छगुन लच्छी छग यच्छप पितच्छ पयो प्रेच्छ परतच्छ तो विपच्छ दनतुच्छहे

कच्छकुलपच्छ दुजरच्छ दानदच्छ महा लच्छमनषच्छ वस्त्वृच्छहू न कुच्छहे ॥ ३६ ॥

बिचारेनपं बिचारे हानी हा नीति देखिये सूमनकी निशानी सूरत छिपनानी हे

रिझाय जब गुनीने भीरफी अरजकरी मिलजासी आजगल पानी मनमानी हे

कहें कविराम भिष नाम सुनि अमीरीको मानीधी करेगे महरबानी महादानी हे

घाय देखी तो टिंग पानदानी दिल नादानी सूमसिरदारनको सिर पीरदानी हे ॥ ३७ ॥

महगनघर रासी उदासी घर टोटेको चाह घर सही होत चीज खूष खासी हे

दुरित घर खवासी मजल चौवासी घर सहलघर बखान्यो जेपुरनिवासी हे ।

रामकवि कहें दासी व्यामिचारघर होत नींद घर उवामी ओ धीर घर झासी हे

रार घर हासी होत रोग घर ब्यासी होत मोत घर फामी होत मोच्छ घर कासी हे ॥ ३८ ॥

१ गोपिकोक्तिरियम् अतिमभीचीनमिदम् २ घनाक्षर नाम वृत्तम् ३ श्रीमहा
राजस्य वर्णनम् ४ श्रोकृष्णगम इत्यथ नामरुदेने नामग्रहणोक्ते ५ इदमत्रत्य
सामन्तविशेषवर्णनम् अनुप्रास परां कोटिमासुदधमत्कारावह इति शम्

इत्थलम् ।

श्रीमद्भोतमगोत्रभूषणमणिः प्रत्यर्थिशङ्कामणि—

वर्माचारतमिस्रपुष्करमणी रोगार्तचिन्तामणिः ।

पृथ्वीपालकृतादरोऽखिलबुधश्रेणीशिरःशेखरो

लल्लूरामभिपग्वरोऽभवदिह प्रध्यातविश्वंभरः ॥ ३९ ॥

योगान्वितः सुरसभावनकर्मदक्षः

काव्यादरः परविभावलयं दधानः ।

पुत्रोऽभवद्रुसमृद्धिरमुष्य वैद्य—

विद्याचणो जगति कुन्दनरामनामा ॥ ४० ॥

गुरुप्रसादाधिगतार्थबोधौ वैद्यागमाकुण्ठितधीप्रसारौ ।

श्रीकृष्णरामो हरिवल्लभश्च द्वावात्मजौ तस्य कवी विभातः ॥ ४१ ॥

येनाशिक्षि स जीवनाथगुरुतः काव्यप्रकाशाशय—

श्छन्दश्चन्दनदासतः सगणितं वैद्यागमस्ताततः ।

सूते गन्धकजारणावधि कृता येन क्रिया नैकशः

सोऽहं नूतनकाव्यपञ्चककृतिः श्रीकृष्णशर्मा कविः ॥ ४२ ॥

हरिवल्लभकविमल्लो वल्लभरमपि ब्रवीति नो वितथम् ।

अधुना बुधवल्लभतां हरिवल्लभतां पटुमतल्लो ॥ ४३ ॥

होलामहोत्सवमथो जयपत्तनस्य

काव्यं विरच्य रुचिरैरवशिष्टपद्यैः ।

श्रीकृष्णरामकविना सुधियां मुदर्थै

मुक्तावली व्यरचि सप्तसरा सगुच्छा ॥ ४४ ॥

श्रीकृष्णरामकविना स्फुरितसुवर्णगुणजालतो ग्रथिता ।

ललतु गलेऽखिलविदुषां मुक्तकमुक्तावली ललिता ॥ ४५ ॥

ये पाण्डितास्ते कवितानभिज्ञाः समुद्यदीर्घाः कविताविदो ये ।

तथापि काव्यं रचितं यतोऽस्मिन्नारायणः प्रीतिमुरीकरोति ॥ ४६ ॥

श्रुत्वापि न स्तौति शिर प्रकम्पैर्य कोऽपि कान्य परम परस्य ।
वय पुन पूरुषसङ्गित त विषाणहीन पशुमेव विद्मः ॥ ४७ ॥

अनभिन्न* समासाद्य कविता गुणवत्तमाम् ।

सीदति स्वयमेवाहो रासभ शर्करामिव ॥ ४८ ॥

श्रीकृष्णकल्पितामेता श्रीकृष्ण कृतिमुत्तमाम् ।

खलारब्धपरीवादादव्यादव्याजतोऽनिशम् ॥ ४९ ॥

श्रीमत्कुन्दननन्दनवैद्यश्रीकृष्णरामरचितायाम् ।

मुक्तकमुक्तावल्या ललन्तिकेय समाप्तिमिता ॥

॥ समाप्ता चेयं मुक्तकमुक्तावली ॥

आदित श्लोका ॥

१५९

॥ शुभम् ॥



॥ श्रीः ॥

सारशतकं



मनोज्ञं

वैद्यश्रीकृष्णरामकविरचितम् ।

पर्वणिकरोपनामकनारायणभट्टकृतशोधम् ॥



तेन कविनैव काव्य-

द्वयमुद्रणत पर हि

मुख्यस्याम्

निर्णयसागरयन्त्रे मुद्रायितमात्मवित्तेन ॥

सन् १८८७ इस्वी

॥ श्रीः ॥

अथ सारशतकं प्रारभ्यते ॥

॥ श्रीगणेशाय नमः ॥

अथ कालिदासभारविभाषश्रीहर्षरचितकाव्यानाम् ।
सक्षिप्य सौधु सार श्रीकृष्ण प्राह पद्यशतकेन ॥ १ ॥

॥ तत्रादौ रघुवंशसारः ॥

वाल्मीकिमिव सभास यश शरीरेण सर्वदा सन्तम् ।
रसवद्वचनविकास नमत कवि कालिदासं तम् ॥ २ ॥
राजासीन्मनुवशभूर्भुजजितद्वीपो दिलीपो महा-
न्पुत्रार्थी स वधूसख प्रणमितु शिष्ट वसिष्ठ ययौ ।
धर्मासक्रन्दन नन्दिनी परिचर त्व नन्दन प्राप्स्यसी-
त्यादिष्टो मुनिना व्यधत्त करुणायोगोदयो गोव्रतम् ॥ ३ ॥
मायाकेसरिण प्रदर्श्य नृपतेर्भाव विदित्वा मुने-
र्धेनु सनुमवामुहीति मुदिता तस्मै वर सा ददौ ।
सोऽपि प्राप्य मनोरथ मुनिमुषामञ्जय प्रजावत्सलो
देव्या सार्धमुपाजगाम पवनप्रेङ्खत्पताक पुरम् ॥ ४ ॥
देवी द्वाक्षमुपेव शुभेऽहनि रघु राजाऽस्य यून क्रमा-
त्कृत्वोद्वाहमतीव गृध्रैरभवद्वृद्धोऽश्वमेधान्प्रति ।
द्वेपादश्वमुप विजित्य रघुणा शक्र प्रतापी मखां-
लुब्धैकोनशत रवौ कुलघुर धृत्वा सदारोऽसरत् ॥ ५ ॥

१ मङ्गलार्थोऽनन्तगार्थश्च काव्यद्वयमुद्रणानन्तरमित्यर्थ २ महाकाव्यानामिति हृद-
यम् ३ क्रियाविशेषणम् ४ श्रीकृष्णराम ५ प्रते ६ भूमहेन्द्र ७ सुदक्षिण्या
८ अयोध्याम् ९ अभिलाषुक १० 'न लोका-' इति षष्ठीनिषेध ११ वनमि-
त्यध्याहार्यम् 'प्रविश' इत्यत्र गृहमितिउत्

स्थित्वा राज्यपदे रघुः परिचरन्हित्वा प्रमादं द्विजा-
 न्गत्वा सैन्यपुरःसरः समाधिकं जित्वा चतस्रो दिशः ।
 हत्वा विद्विषतां श्रियो मेखमहं कृत्वा कृती दक्षिणां
 दत्त्वा सर्वधनोच्चयं निजयशः श्रुत्वा दरिद्रो वभौ ॥ ६ ॥
 विद्यान्ते गुरुदक्षिणां मृगयते कौत्साय यक्षेश्वरा-
 दाकृप्य व्यतरद्भुः कनकजाः कोटीश्रतस्रो दश ।
 देव्यामस्य तदाशिषाऽभवदजः सोऽपीन्दुमत्यै प्रया-
 नैस्त्र्यं शौपहरः प्रियंवदमुखात्प्राप्याविशत्कुण्डिनम् ॥ ७ ॥
 प्रातर्मृष्टतनुः स्वयंवरमजो भूपान्भयै ह्वेपय-
 न्गत्वा भोजनृपप्रदिष्टममलश्रीरारुरोहासनम् ।
 राज्ञामिन्दुमती कुलानि विपुलान्याकर्णयन्ती मुदा
 कण्ठेऽजस्य वरस्त्रजं वररुचिशिक्षेप भावालसा ॥ ८ ॥
 वैदर्भीं परिणीय यान्तमथ तं राज्ञां बलं मत्सरा-
 न्मध्येमार्गमजं रुरोध शिथिलः सेतुर्यथाऽम्भोभरम् ।
 युद्धे तत्र परैर्हते निजबले वीरोऽयमेको रथी
 तेर्नास्त्रेण रिपून्विमोह्य महितो दारैरयोध्यामयात् ॥ ९ ॥
 प्राप्तं तं जयिनं प्रशस्य दशमीं प्रोत्सृज्य राज्यं रघु-
 स्तत्त्वज्ञोऽपि सुतार्थितः स सरयूतीर्थे वसन्स्वर्गतः ।
 कुर्वन्त्राज्यमजः सुतं दशरथं दृष्ट्वेन्दुमत्यामथो
 रागी नारदमाल्यतो विधिवशात्तस्यां मृतायां मृतः ॥ १० ॥
 राजा पङ्क्तिरथः पुरंदरसुहृज्जग्राह तिस्रो वधूः
 कौशल्यामनु कैकर्यां शुचियशश्चित्रां सुमित्रामिति ।
 कुर्वाणो मृगयां भ्रमान्मुनिसुतं विध्यन्स तत्ताततः
 शापं पुत्रवियोगतो मृतिकरं मेनेऽनपत्यो वरम् ॥ ११ ॥

१. यज्ञोत्सवम्. २. संमोहनास्त्रम्. ३. एतेन मतङ्गमुनिशापमूलकमतङ्गजत्वाश्रयप्रियंव-
 दगन्धर्वकथाऽनुसंधेया. ४. अत्र प्रबोधस्तुतिरनुसंधेया. ५. कान्त्या. ६. संमोहनास्त्रेण.
 ७. वृद्धः. ८. स्वःस्वर्गम्. ९. अत्र यद्यपि नवमसर्गानुसारेण यमकमपेक्षितं तथापि कथा-
 बाहुल्यात्तस्याप्राप्तावपि 'करं वरम्' 'चित्रां सुमित्राम्' इत्यनुप्रासमात्रेण संतोष्यम्.

आविर्भूय नृपाय यज्ञपुरुष पुत्रेष्टिकुण्डान्तरा-

द्रक्ष क्षुब्धसुरार्थिताच्युतकलागर्भं चरु सददौ ।

काकुत्स्थेन पृथग्विभक्तचरवस्तं प्राश्य तिस्रोऽपि ता

गुर्विण्यश्चतुर सुतान्सुषुविरे श्रीराममद्रादिकान् ॥ १२ ॥

विश्वामित्रमुपास्य लक्ष्मणसखरिष्ठत्वेपुणा ताटका

रामो यज्ञमवन्तमेत्य मिथिला शमोरभाङ्गीद्धनु ।

स्त्रीचक्रे जनकात्मजा तदनुजास्तस्य त्रयस्तेऽनुजा

पश्चाञ्चापविमङ्गरुष्टमजयन्तं जामदग्न्यं प्रभु ॥ १३ ॥

आज्ञामेत्य पितुर्वने विचरते रक्षांस्यल निघ्नते

सीता मार्गयते कैपि कलयते वातात्मजं पृच्छते ।

सेतु कल्पयते विभीषणमपि स्त्रीकुर्वते रावण

सद्यः सहरते सुरेन्द्रमवते रामाय राज्ञे नमः ॥ १४ ॥

ता सकल्प्य विभीषणाय सहसा लङ्का कलङ्कापह

सीता पावरूपाविनीं दधदलमानं विमानं श्रित ।

दूरादब्धिवनाश्रमादि सकल वस्तु प्रियायै गृण-

ञ्श्रीरामो भरतेन वन्दितपदं साकेतमुत्कोऽविशत् ॥ १५ ॥

कीर्णास्त्रा जननीर्ननाम विमना सस्मार तातस्य स

श्रीमान्राज्यधुरं दधार परितः शुश्राव वार्च्याङ्कुरम् ।

सीता दोहदिनी सतीमपि विदस्तत्याजं मत्या जग-

त्कीर्तिं किं च मखाश्रकारं विमवैरानर्चं सवन्धिन ॥ १६ ॥

सीताऽसूत सुतावुभावथ मुनेर्वाचा स्ववाच्यच्छिदे

शुद्धा चेदहमन्व मा गिल तदेत्युक्त्वा तिरोमूढुवि ।

पुत्रावत्र नियोज्य तौ कुशलवौ विज्ञापितो वेधसा

पौरैः सार्धमगात्स्वधाम सुयशा रामाभिधानो हरि ॥ १७ ॥

१ चरुम् २ एतेन सुवाहुमारीचनिग्रहोऽनुसंधेय ३ तस्या सीताया अनुजा
भगिनी ४ प्रसिद्धम् ५ खरदूषणादीनि ६ सुग्रीवम् तेन वात्सिधोऽप्यङ्ग-
वानुसंधेय ७ स्फारप्रमाणम् ८ पुण्यम् ९ तिन्दाद्वारम् १० वाल्मीके

रात्रावेत्य रहः कृशावयवया संप्रार्थितोऽयोध्यया

स्वां संकल्प्य कुशावतीमुदचलद्दृष्टाङ्कुशस्तां कुशः ।

क्रीडंस्तत्र नदीजले जयमणिं नागेन जानन्हतं

सज्जास्त्रः कुमुदेन तन्मणिमुषं दत्त्वा स्वसारं स्तुतः ॥ १८ ॥

पुत्रे सत्यतिथौ कुशो निजभुजश्लाघी महेन्द्राजया

दैत्यं दुर्जयमाजघान समरे सोऽप्याशु तेनावधि ।

साकेतेऽतिथिरभ्यपेचि सचिवैः सोऽप्यूढदारः क्रमा-

त्सर्वस्वं स्वसुते निधाय निषधे द्रागास शक्रातिथिः ॥ १९ ॥

साकेते निषधादनु क्षितिभुजः संजज्ञिरे विंशति-

स्तत्र श्रीध्रुवसंधिरित्यजनि कोऽप्येकोनविंशो नृपः ।

सोऽप्युत्पाद्य सुदर्शनं मनसिजश्रीदर्शनं साहसी

तन्वानो मृगयामवाप विषदं सिंहान्नृसिंहः स्वयम् ॥ २० ॥

स्वर्गं याति सुदर्शनेऽस्य तनुजः स्थित्वाऽग्निवर्णः पदे

कामी न्यस्य धुरं स्वमन्त्रिषु परं स्त्रीणां विधेयोऽभवत् ।

यक्ष्मक्षामतया व्यसुं शिखिनि तं गूढं दधुर्निष्कुटे

राज्ञी तस्य वभार गर्भसुभगाऽमात्यानुमत्या महीम् ॥ २१ ॥

श्रीमत्कुन्दननन्दनवैद्यश्रीकृष्णरामकविकलिते ।

प्रससार सारशतके सारो रघुवंशकाव्यस्य ॥

॥ अथ कुमारसंभवसारः ॥

आस्ते देववपुः कुबेरककुभि श्रीमान्हिमानीगिरि-

र्मेना तस्य वधूरसूत तनयां यासीत्सती प्राग्भवे ।

तां तच्चादवगत्य नारदगिरा शंभोः सपर्याविधा-

वालीभिः सह संनियोज्य मुमुदे भूमीधराधीश्वरः ॥ २२ ॥

जग्मुस्तारकनिर्जिता दिविषदः पैतामहं तत्पदं

तेषामाविरभूद्विधिस्तमथ ते प्रोचुर्भयं तारकात् ।

आकष्ट प्रयतध्वमद्वितनयारूपेण शमोर्मन

सेनान्य समवाप्स्यथेति विबुधानामाप्य सोऽन्तर्दधे ॥ २३ ॥

वृत्रघ्नस्य गिरा स्मरो मधुसख स्थाण्वाश्रम प्रस्थित-

स्तावत्तत्र जगाम मञ्जुकुसुमाकत्पोज्ज्वला पार्वती ।

लुभ्यस्तामवलोक्य दिक्षु मृगयन्द्वद्विक्रियाकारण

पार्श्वे मारमुदीक्ष्य नेत्रंशिखिना दग्ध्वा तिरोधाद्धर ॥ २४ ॥

क्रन्दन्ती कुररीव वीक्ष्य विरति पत्यु प्रणाश रति-

र्यावत्सचिनुते चिता गगनगीस्ता तावदाश्वासयत् ।

कामप्रेयसि मा कुरुष्व भरणोद्योग यदा पार्वती

श्रीकण्ठः परिणेष्यते ननु तदा सजीवयिष्यत्यमुम् ॥ २५ ॥

पार्वत्या स्तुवते तपः सुमनसा विज्ञापना शृण्वते

सेनान्य मुतमिच्छते वदुतया प्रच्छन्नमागच्छते ।

सकल्प परिष्टच्छते स्वविषये निन्दा मुहुस्तन्वते

प्राकट्य परिकल्प्य तौ कलयते कुर्मो नम शमवे ॥ २६ ॥

यूयं यात गिरिं तदीयतनया याचध्वमस्मत्कृते

साक्षादित्यनुशास्य मन्मथजिता सप्तर्षय प्रेषिता ।

ते समन्वय निरन्तर हिमवता निष्पाद्य कार्यं पुन-

स्तस्मै लग्नादिन निवेद्य समुदे ख तद्विष्टुष्टा ययु ॥ २७ ॥

ब्रह्माऽसौ खगकेतुरेव भगवन्नेते दिशामीश्वरा

इत्य नन्दिगिरा सुरानवसरव्यग्रान्विदन्सर्वश ।

ईश प्राप हिमाद्रिपत्तनमुमामुर्द्धा साक तथा

क्रीडासदा समाससाद स दयानिघ्नोऽनुगृह्णन्स्मरम् ॥ २८ ॥

विश्रम्भ समुपार्जयन्नतिकलाचार्य प्रियाया शनै-

रद्वेश्मनि मासमेकमवमत्सलालितो मेनया ।

१ 'कल्पकुसुमा' इति गोपीनाथपण्डिताभिनन्दित पाठः २ पार्वतीम् ३ शिवस्य
गुह्यजनामावात्स्यमेवैतादृशे कर्मणि प्रवृत्तिरिति साक्षात्पदेन द्योतते ४ अत्र 'प्रार्थ-
यन्ति शयनोत्थित प्रिया' इतिवर्णितोऽर्थः

कैलासप्रभृतिस्थलेषु चतुरश्राट्कितचुक्षुस्तया
 रेमे स्तम्भिततत्त्वमद्रिसुतया रागाद्धतूनां शतम् ॥ २९ ॥
 मध्येमोहनमद्भुतच्छविमसावालोच्य पारावतं
 बुद्ध्वा बन्हिममोघमस्य वदने रेतः प्रसह्य न्यधात् ।
 शर्वाणीं स्वरहस्यभेदचकितामग्निं शपन्ती शये
 धृत्वा स्मेरमुखो बही रतिगृहादासीत्पुरप्रार्थितः ॥ ३० ॥
 शुक्रं शांभवमक्षमेण शिखिना वोढुं हरेराज्ञया
 गङ्गायामथ कृत्तिकासु च तया तत्तप्तपानीयया ।
 ताभिर्गर्भभरालसप्रकृतिभिर्न्यस्तं शराणां वने
 तत्रस्थं भवितव्यतावलवशाद्बालः पडास्योऽजनि ॥ ३१ ॥
 एतस्मिन्पुनरन्तरे गिरिजया साकं नभः पर्यट—
 न्दष्ट्वा तद्दिनजातमात्रमधिकोद्भासं शिवः पण्मुखम् ।
 वन्हौ पार्वति यन्मया विनिहितं रेतः पुरा तक्रमा-
 डिम्भोऽसावजनि त्वमस्य जननीत्युक्त्वा तमग्राहयत् ॥ ३२ ॥
 जिष्णुस्तारकतर्जितः पुरनुदं नुत्वा निबद्धाञ्जलिः
 स्कन्द नाथ नियुङ्क्व दैत्यहतये द्रागित्थमभ्यार्थयत् ।
 ईशः षैड्दिनदेश्यमप्युपचिताकारं कुमारं कृपा-
 कूपारो गिरिजागिरा हरिपरित्राणाय तं प्राहिणोत् ॥ ३३ ॥
 साष्टाङ्गं गिरिजागिरीशचरणौ नत्वा गृहीत्वाशिपं
 शक्रालम्बितपाणिर्गिजजननो नाकं प्रतस्थे मुदा ।
 गत्वा ताममरावतीमारिकरिव्याविद्धवप्रां वली
 सेनापत्यपदं वभाज विबुधैरभ्यर्च्यमानोदयः ॥ ३४ ॥
 देवानीकनुतः स तारकपराभूत्यै भवानीसुतः
 शक्रानीतरथेन वर्मरुचिना युद्धाभिमानी ययौ ।

स्व स्व वाहनमाकलय्य विबुधा 'हेतीर्मृशन्त' क्रुधा

सेनान्य हितैमन्वयुस्त्रिजगता मान्य वदान्य बुधा. ॥ ३५ ॥

सनद्धामधिगम्य षण्मुखचमूमाकाशवाग्वारितो-

ऽप्युद्दण्ड प्रचचाल चण्डिमचणः स्व स्फारकस्तारक ।

तत्र स्वस्तादिनीतटे कटकयोर्व्यावाहितै पट्टिशै

सघटो जघटे स्फुट भटघटारौद्रादृहासै कटु ॥ ३६ ॥

भिन्नेभस्त्रवदस्त्रसागरतरद्वीर प्रतिस्पर्दिना

केशाकेशि भुजाभुजि प्रववृते देवासुराणा रण ।

जित्वा तत्र दिगीश्वरानथ रयक्षुण्णद्विपद्वाहिनी-

मासास्थि शितमायकै समकिरत्स्कन्द स दैत्येश्वर ॥ ३७ ॥

शस्त्रास्त्रेषु हतेषु सयति रथादुत्कृत्य कोशादसि

कर्पण्यमुखसमुख सुररिपुर्दृष्ट्वाव दर्पान्धधी

शक्ति शक्तिधर प्रतोल्य विकट हुकृत्य चिक्षेप या

सद्य सा तडिदद्विशृङ्गमिव त भित्त्वा हरे श व्यधात् ॥ ३८ ॥

श्रीमत्कुन्दननन्दनवैद्यश्रीकृष्णरामकविकालिते ।

प्रससार सारशतके स्फार सार कुमारकाव्यस्य ॥

॥ अथ किरातार्जुनीयसारः ॥

जिगाय विस्फूर्तिमती यदीया प्रतिभा रविम् ।

मन्महे कविरत्न त वय सप्रति भारविम् ॥ ३९ ॥

तत्र द्वैतवने वनेचरमुखाच्छ्रुत्वा द्विपामुच्छ्रय

कृष्णामेत्य युधिष्ठिरो रिपुयशश्चर्या चक्षेऽनुजान् ।

दृष्णाकर्ण्य मनस्विनी निजतिरस्कार स्मरन्ती नृप

क्षत्रोऽसि श्रय पौरुष जय रिपूनित्याह नित्याग्रहा ॥ ४० ॥

भीम प्राह विभो यदुक्तमनया तत्तावदङ्गीकुरु

प्राप्तं चेत्स्वपद त्वयाऽरिविहित दोर्म्या किमाभ्या मम ।

१ आयुधानि स्त्रीलिङ्गोप्यय शब्द २ दितावहम् द्वि-तम् इति वा च्छेद-

३ प्रसिद्धे

भीमं भीमवचो विचिन्त्य नृपतौ मा तात धैर्यं जही-

त्येवं शासति तं शनैः स भगवान्व्यासः कुतोऽप्यासदत् ॥ ४१ ॥
दत्त्वा द्राघ्यैर्नुमर्जुनाय स मुनिर्यत्र त्वमत्रस्तधीः

सिद्धिं यास्यसि यक्ष एष तमगं त्वां नेष्यतीत्यन्वशात् ।
एष्ट्वा पार्थिवमर्जुनोऽर्जुनयशा वर्मावृतः सायुधः

पाञ्चालीमुपमन्व्य तीव्रैतपसे यक्षद्वितीयो ययौ ॥ ४२ ॥
कुर्वन्तीव निबोध पङ्कजरुचः स्वच्छाम्बरा दिक्स्त्रियः

संलापं विरुतैर्वलक्षैर्गरुतामेवं वयस्योदितः ।
गाण्डीवी शरदन्तुरां स शरदं सानन्दमन्तः स्तुव-

न्दुरादेव ददर्श हर्षदमुमातातं लतातन्तुभिः ॥ ४३ ॥
श्रीमानेष हिमाद्रिरीशशिखरोच्छासी शिलाशीतलो

हंहो एष तटे तटे मणिमयो मेरुर्नमेरून्नतिः ।
नीलाश्वद्युतिरिन्द्रकीलशिखरी सोऽयं तपो यं श्रितः

कर्तासीत्यवतार्य तत्र तमसौ दक्षोऽथ यक्षो ययौ ॥ ४४ ॥
यक्षाः प्रेक्ष्य तपोऽर्जुनस्य चकिताश्चख्युर्नता वज्रिणे

धन्वी कोपि धरे तपस्तपति तं देवः स्वयं वेत्त्विति ।
देवोऽप्यज्ञ इव त्वरामभिनयन्नभ्यादिशदद्युस्त्रियः

सज्जा गच्छथ किंकरीकुरुत तं व्यामोह्य नृत्यादिभिः ॥ ४५ ॥
स्वर्गादप्सरसो निरीय सचिवैरुद्दाममन्दाकिनी-

कल्लोलानिलकेलिलोलदलकस्तप्रमूनोत्कराः ।
आसेदुर्हरिचन्दनाश्वितकुचाः सन्नन्दनानन्दनाः

श्रीसंक्रन्दननन्दनं द्रुततरप्रस्पन्दनैः स्यन्दनैः ॥ ४६ ॥
ताः संभूय जगाहिरे नगवनीर्वल्लीर्मतल्लीरुचः

पुष्पाणां विचिचीषया श्रमजलप्रम्लानगण्डश्रियः ।

१. नीतिविरुद्धत्वाद्भयानकम्. २. भीमम्. ३. मन्त्रम्. ४. तीव्रं तपः कर्तुम्. ५. हं-
सानाम्. ६. यक्षेणोक्तः. ७. हिमालयम्. ८. नमेरवो वृक्षविक्षेपाः. ९. अस्मिन्पद्ये प-
ञ्चमसर्गानुसारेण यमकं कृतमिति द्रष्टव्यम्. १०. पर्वते. ११. इदं विशेषणं कर्तृकर्मणोः.

उत्तिष्ठोर्मिकरा रथाङ्गविरुत्तराकारयन्तीमिव

प्राप्य स्वस्ताटिनीं विजङ्घुरटनञ्छान्ता पय केलिभि ॥ ४७ ॥

चक्रे क्रन्दति कैरवे विकसति स्फार स्मरे स्फूर्जति

प्रेयोभिर्मधु लम्बिता सशपथ ता. स्वर्गवाराङ्गना ।

श्रुत्यद्रूपणमुद्धमस्तनयुग नृत्यान्नितम्ब स्फुर-

त्सीत्कार मदगद्गदस्मरकय सानौ गिरे रोमिरे ॥ ४८ ॥

प्रात स्फीतरुचो मृदङ्गनिनदैराहूतसर्वतवी

व्याजव्याजितनाभि नर्मसुमग नृत्य दधानाश्चिरम् ।

प्रत्येक कपिकेतनस्य पुरतस्तैस्तै प्रयत्नैर्वृथा

व्यायस्य प्रययुर्विपण्णवदना ख खेचराणा स्त्रिय ॥ ४९ ॥

विप्र सन्हरिरेत्य पार्थमवदच्चर्याविरुद्ध त्वया

योगिन्द्रूहि युयुत्सुनेव किमिद सज्य धनुर्गियते ।

प्रास्त शत्रुभिरर्जुनोऽस्मि विदधे शक्रार्थमीदृग्व्रत

पार्थायेति विवृण्वतेऽदिगदमौ व्यक्त शिवाराधनम् ॥ ५० ॥

पार्थप्रादतप प्रकम्पितमुनीनाश्वास्य भक्तप्रिय

कर्तुं कीर्तिममुप्य कामपि समिष्टार्त्तिं नवामुन्नयन् ।

बुद्ध्वा पापमति पुनः पशुपतिर्मूक महोसूकरा-

नूक हिंसितुमुच्चाल मृगयाकूटात्किराताकृति ॥ ५१ ॥

यावत्पोत्रिणमैच्छदेप मयितु तावत्पुरारेरिपु-

भित्त्वा त घरणौ ममज्ज विभिदे पार्थेपुणा सोऽप्यनु ।

गृह्णन्त हतकोलमर्जुनमिषु दूत किरातेशितु-

र्मा गृहीप्व यते चमूपतिशर प्राहेति निर्भर्त्सयन् ॥ ५२ ॥

मा चेदेप शरेष्पुरेप्यति तदा सलप्स्यते दुर्दशा-

मित्युच्चैर्विवदन्तमर्जुनमल सतर्ज्य दूते गते ।

मल्लस्तत्र वर्षे भिल्लपतना कादम्बिनीवाचले
 पार्थोप्याशु धनुर्वितत्य विशिञ्जेर्द्राग्रावयामास ताम् ॥ ९३ ॥
 स्कन्दो वीक्ष्य रणाद्गणानपसृतान्व्याचष्ट रे श्रूयतां
 शत्रुभ्यो युधि पृष्ठमर्पयति यो नूनं स वै श्वा नरः ।
 भग्नस्तान्प्रतिपिध्य दर्शितकृपः श्रीमान्कपर्दी पुन-
 र्वाणौघप्रसरैर्विभेद विजयं दृग्दीप्तवैश्वानरैः ॥ ९४ ॥
 स्वमास्त्रं क्षिपते तमोपहतये तेजः स्वमातन्वते
 सर्पानाह्वयते विशिष्य सृजते तार्क्ष्यास्तदुच्छित्तये ।
 वह्निं ज्वालयते पयोदघट्या निर्वापणं कुर्वते
 श्रीकृष्णो नतिमर्जुनाय तनुते मायाकिराताय च ॥ ९५ ॥
 चापे क्वापि तिरोहिते सह शरैः खड्गे पुनः खण्डिते
 विशुष्णेषु शिलाद्रुमप्रभृतिषु ध्वस्ते च वर्मण्यहो ।
 शोणाक्षः क्षरदस्त्रभीषणवपुर्वारः किरीटी पुरः
 प्रक्रामन्नतुदद्भवस्य करुणासिन्धोर्भुजाभ्यामुरः ॥ ९६ ॥
 व्यक्तस्तत्र मृडोऽर्जुनेन समरप्रीतः प्रणम्य स्तुतो
 द्रागस्मै स्फुटहेतये निजधनुर्वेदं समध्यापयत् ।
 अस्त्रं स्वं स्वमुपादिशन्नथ दिशामीशा गिरीशाज्ञया
 गत्वाऽसौ स्वगृहं विशेषविलसद्धर्माविवन्दे नृपम् ॥ ९७ ॥
 श्रीमत्कुन्दननन्दनवैद्यश्रीकृष्णरामकविकलिते ।
 सारोत्र सारशतकेऽपूरि किरातार्जुनीयकाव्यस्य ॥

॥ अथ शिशुपालवधसारः ॥

कविताकुन्दविकासनकृतिने विजितजनतानिदाघाय ।
 दलितोद्दामाघाय प्रणतिं कलयामि माघाय ॥ ९८ ॥
 श्रीकृष्णं स्वरूपेत्य नारद इति प्रोवाच वाचं हरे-
 श्चैदीशं किमुपेक्षसे जहि रणे जन्मत्रयीविद्विषम् ।

ओमुक्त्वा स विसर्ज्य त जिगमिषुश्चैद्य प्रति श्रीपति

सङ्गत्तेन चिकीर्षता मत्समुपाहूत पृथासुनुना ॥ ५९ ॥

तावाहूय मुरारिरुद्धवबलौ कार्यद्वयव्याकुल-

श्चैद्य यानि युधिष्ठिर किमथवा पप्रच्छ सशय्य स ।

चैद्य द्याम वय वचो मुशालिनः सद्रूपयन्नुद्धव

पार्थ प्राक्समुपेहि तत्र युधि त हन्तास्यवोचद्रह ॥ ६० ॥

शैम्पामब्द इवोद्धहन्स्फुरदलकारश्रिय सायुध

पश्यन्द्धारवर्तां पुरीं पयि पथि प्रीत सुवर्णोज्ज्वलाम् ।

कर्पन्सैन्यमदन्यमर्णवमरुद्दोलहुकूलाञ्चल-

स्तिष्ठन्पुण्यरथे शनैरथ हरिप्रस्य प्रतस्थे हरि ॥ ६१ ॥

उद्यद्वातुविभाविभाषितवियच्चित्र विचित्र स्तुमि

शैल रैवतक प्रपद्य वत क मोद न लेभे हरि ।

श्रान्त सैन्यमिह न्यवीविशदल पश्यन्नमुप्य स्थल

प्रोत्फुल्लामरदारु दारुकगिरा हारी विहारी विभु ॥ ६२ ॥

त्रस्यद्धस्तिपकावनेजितमहानागा महासादिभि-

र्धारावाहितसप्तिरुत्सुकवणिग्विस्तार्यमाणापणा ।

सूतोन्मार्जितधूलिधूसररथा पाकोत्कैपौरोगवा

सेनाऽवातरदभ्युपेन्द्रशिविर भूमृत्तटीभूमिषु ॥ ६३ ॥

माकन्देषु मधु शिरीषतरुषु ग्रीष्म पुन प्रावृष

नीपश्रेणिषु नीरजेषु शरद लोभेषु हेमन्तकम् ॥

शेफालीद्रुममञ्जरीषु शिशिर प्रत्येकमित्य स्तुषु

व्यातन्वत्यचले चचाल स मुदेर्हर्तुं विहर्तुं विभु ॥ ६४ ॥

सत्पुण्यस्तवकानतव्रतातिषु व्यञ्जतस्तनाभ्या नता

कूजत्पक्षिनिनादितामु चरणन्यासकणनूपुरा ।

१ तद्वितम् २ कनकेन त्राद्वणादिना चोन्ज्वलाम् ३ प्रीदारथे ४ अत्र पद्ये चतुर्यसर्गानुसारेण यमकमनुप्राप्तम् ५ पाशोत्कण्ठिता पौरोगवा महानसाभ्यक्षा यस्यां सा ६ मुदा, इह, क्रतुम्, इति च्छेद चतुषपादयमक सगानुसारेण

भूभृत्काञ्चनकंदरासु कनकस्फीताः प्रकाशेप्यहो

नार्योऽन्योन्यमलक्षिताः स्वकमनैश्चिक्नुः सुमानां स्रजः ॥ ६५ ॥

श्रान्ताः सस्नुरगेन्द्रनिर्झरनदीपूरेषु दूरेप्सुभिः

प्रागुत्प्लुत्य तरङ्गिरर्पितकराः कान्तैः कुरङ्गीदृशः ।

किं च न्यब्रुवद्गाधनाभिकुहराचान्तोर्मिवेगाः शनै-

रुत्तेरुः श्लथकेशपाशनिपतन्मुक्ताभवाविन्दवः ॥ ६६ ॥

भास्वत्यस्तमुपागते प्रसरति ध्वान्ते समन्तादति

ज्योत्स्नां चन्द्रमसि प्रतन्वति धनुःकाण्डं स्मरे धुन्वति ।

दूतीभिः प्रियसद्व साग्रहमुपानीताः समाकल्पिता-

नल्पाकल्परुचः प्रियाः प्रिययुजः पानं पपुः प्रेमतः ॥ ६७ ॥

द्युम्नोद्दामदरीषु रत्नफलितभ्राजिष्णुदिव्यौपधी-

दीपद्योतचमत्कृतासु मदिरामत्ता गैलद्वन्थयः ।

कम्पोदग्रमधीयुरम्बुजदृशः प्रेयोभिरध्यापिता-

स्तत्तादृक्किमपि स्मरोपनिपदां रम्यं रहस्यं रहः ॥ ६८ ॥

प्रातः कृष्णविबोधनाय शिविरप्रान्ते सुधासुन्दरै-

रालापैर्विरुदावलीरुपजगुर्वैतालिकाः सङ्घशः ।

मन्दं मन्दमथ प्रबुध्य भगवान्संपाद्य सर्वाः क्रियाः

सजः सन्कटकं महीध्रकटकादुत्थापयन्निर्ययौ ॥ ६९ ॥

संनह्यद्भटसिंहनादभरितब्रह्माण्डभाण्डोदरं

कल्पोद्वेलसमुद्रसंनिभमिभोदग्रं स्वसैन्यं वहन् ।

क्रामं क्राममसावनेकविषयान्नाज्ञां नमस्कुर्वतां

ग्राहं ग्राहमुपायनानि यमुनामुत्तीर्य वेगादगात् ॥ ७० ॥

पार्थ संमुखमागतं प्रणमते भीमार्जुनौ श्लिष्यते

प्रह्वौ प्रेक्ष्य यमौ स्मितं विदधते वार्तं पुनः पृच्छते ।

इन्द्रप्रस्थपुरीं मुदा प्रविशते प्रासादजालस्फुरा

नारीणा नयनोत्सव कलयते कृष्णाय तस्मै नमः ॥ ७१ ॥

कृष्ण न्यस्य सहायमध्वरविधौ धर्मात्मजो भूपति-

र्दीक्षामित्य हुताशने मखभुजा तृप्त्यै जुहावहिती ।

सिद्धे कर्मणि पश्यता क्षितिभुजा भीष्मोपदिष्टोऽवप-

द्वीज चैद्यपराहतेर्भगवतेऽनर्घाय सोऽर्घ्यं ददत् ॥ ७२ ॥

दत्तेऽर्घ्येऽभिसभ सुतेन तपस कसद्विपे विद्विप-

न्मात्सर्याद्मघोषजोऽभवदहो निन्दन्ननिन्दन्नलम् ।

मा गा इत्यसकृन्नृपैरभिहितोऽप्यालम्ब्य खड्गं समु-

त्तिष्ठन्दुष्टमति स्वमेत्य शिविर जन्याय सज्जोऽजनि ॥ ७३ ॥

कर्ता केशव मौनना तव स न स्वामीति दूतोदित

श्रुत्वा सात्यकिना हरीङ्गितविदा सज्जा स्म त द्यूहि रे ।

चेच्च पूर्ववदद्य वक्ष्यसि कटु प्राप्स्यस्यपायानिति

प्रोक्तं प्राह चरोऽच्युत स्यति पुरा त्वा सान्वय चेदिराट् ॥ ७४ ॥

वाचा चैद्यचरस्य यादवभुवा राज्ञा समाज क्षय-

क्षुब्धान्मोधिरिव प्रचण्डचरितैरुच्छृङ्खल चुक्षुभे ।

उत्तस्थौ मुसली करेण मुसलं गुन्वन्नुपा रुक्मिणी-

कान्तं प्रौढसुदर्शनोऽपि ॥ चलन्दुर्दर्शनोऽदृश्यत ॥ ७५ ॥

वल्गद्वीरघटाविमुक्तविशिखव्याहन्यमानद्विप-

श्रेणोनिर्यदनूनशोणितगुनीशोणीकृतार्णोनिधि ।

स्ववेश्यापरिमृग्यमाणसुभटो नृत्यत्कबन्धोत्कट

सङ्ग्रामोऽजनि कृष्णचैद्यबलयो भेतेन्द्रकुक्षिभरि ॥ ७६ ॥

तालाङ्गेन जिते सचिन्तजनिना सैन्ये स युद्धक्षणे

क्रुद्धान्त करणो रणोचितरुचिश्रैद्यो यद्दृश्रक्षणे ।

१ धर्मस्य २ निन्दन्ननिन्दन्निति विरोध अनिन्दनशोभमान इति तत्परिहार
इति परमर्थः ३ सत्कार तिरस्कार च ४ सात्यकि इतिप्यतीति यावत्, पुरायोगे
नात्र लट् ५ सप्रयुगेन ६ युद्धोत्सवे ७ जघान क्षणं हिसायाम् अत्र यमक निरो-
धत्व च सर्गानुसारेण

उच्चैश्चैद्यरयं निरीक्ष्य नितरां शोणे किरन्नीक्षणे

शौरिः साधु ससार सारचरितस्तं हन्त तत्र क्षणे ॥ ७७ ॥

प्रत्यस्त्रैः शकलीकृतेषु सकलेष्वस्त्रेषु चेदीश्वरो

बुद्ध्वा दुर्जयमच्युतं पुनरलं विव्याध वाक्सायकैः ।

चैक्री चैद्यशिरश्चकर्त सविभाचक्रेण चक्रेण त-

त्तेजः श्रीपतिमाविशानृपतिभिर्वीक्षांभूवेऽद्भुतम् ॥ ७८ ॥

श्रीमत्कुन्दननन्दनवैद्यश्रीकृष्णरामकविकलिते ।

प्रससार सारशतके स्फारः शिशुपालवधसारः ॥

॥ अथ नैपथीयचरितसारः ॥

कविषु दधतमुत्कर्षं विस्फुरदनवद्यहद्यवाग्वर्षम् ।

इह खलु खलप्रधर्ष श्रीहर्षं नौमि हर्षसंघर्षम् ॥ ७९ ॥

भूपः कोऽपि नलोऽनलद्युतिरभूत्तत्रानुरागं दधौ

वैदर्भी दमयन्तिका गुणरुचिः सोऽप्यास तस्यां स्पृही ।

जातु स्वान्तविनोदनाय विरही लीलाटवीं पर्यट-

न्हैमं हंसमसौ निगृह्य तरसा दूनं दयालुर्जहौ ॥ ८० ॥

राजस्तां दमयन्तिकां त्वयि तथा कर्तास्मि रक्तां यथा

शक्रादीनपि हास्यतीति नृपतिं हंसः कृतज्ञोऽभ्यधात् ।

एवं चेतस्वग साधयेप्सितमिति प्रोक्तः स राज्ञा मुदा

द्रागुड्डीय ददर्श कुण्डिनगतो भैमीमटन्निष्कुटे ॥ ८१ ॥

मामुद्दिश्य किमपि भैमि चटुविन्नालोऽस्मि विस्ते रुचि-

श्रेन्मय्यस्ति नलं वृणीष्व वत तामुक्त्वा व्यरंसीर्द्वयः ।

तस्मै ब्रूहि तथा यथा स नृपतिर्मांमुद्रहेदित्युपा-

दिष्टो भीमजया खगो द्रुतगतिः सिद्धिं नलायालपत् ॥ ८२ ॥

क्षामाङ्गी विरहाधिना विदधती निन्दा सुधाशोर्ज्वर-

ज्वालाभिर्द्वृतमुर्मुरीकृतसुमाकल्पाऽय साऽमृमुहत् ।

भीमस्तत्परिचारिकाकलकलाद्भूतस्तथा वीक्ष्य ता

ज्ञातो व्याविरपि स्वयंवरमह कर्तास्म्यवादीदिति ॥ ८३ ॥

ज्ञात्वा नारदत स्वयंवरविधिं भैम्या स्पृहालुर्हरि

सार्धं दिक्पतिभिः पफाणं पृथिवीं शच्या शुचा वीक्षित ।

अस्मदौत्यमुपेत्य याहि नृप भो भैमीमदृष्टो भटै-

स्तामस्मास्वनुकूलयाश्विति नल सोऽयुक् दौत्ये छली ॥ ८४ ॥

भूजानिर्भुवनैकदृश्यतनुरप्युच्चैरदृश्यस्तदा

कक्षा सप्त वगाह्य भीमदुहितु प्रासादमासादयन् ।

ता तत्र प्रसमीक्ष्य खण्डनपरा गीर्वाणदूतीगिरा

दूरादुच्छसिति स्म चेतासि भृश दूनोपि दौत्येन स ॥ ८५ ॥

अश्रान्त तरदन्तरोऽद्भुतरसाकूपारपूरान्तरे

प्रत्यारम्य मुखान्नखावधि नलस्ता प्रादुरास स्तुम् ।

सा तु व्यक्तममु समीक्ष्य चकिता तद्रूपलुब्धा सखी-

प्वाश्चर्यस्तिमितासु कोऽस्ति किमिह प्राप्तोऽस्यष्टच्छत्त्वयम् ॥ ८६ ॥

दूत विद्धि वराङ्गि मा दिविषदा धन्याऽसि यत्त्वामहो

सोऽप्याशापतिभिः सह स्वयमिदं द्यूते वृषा मदिरा ।

अस्मात्स्वन्यतम वृणीष्व कमपि त्व नन्दने नन्द भो

मा कुत्रापि नरे स्वलेति बहुधा भैमी नलोऽलोभयत् ॥ ८७ ॥

चित्त मेऽस्ति नले न लेखपतिषु त्व कोनैलश्रीस्तये-

त्युक्त प्रोज्झ्य मुरान्नलं श्रयासि किं मुग्धाऽस्यवोचत्त ताम् ।

पश्चादश्रुमुग्धोमुदीक्ष्य सहसा सोऽहं नलस्तत्प्रिये

मा रोदीरिति तत्र वादिनि मे विर्दवादिनोऽवातरत् ॥ ८८ ॥

१ नल इत्यपि रत्नयोरेक्यावगमात्, तस्यैव च विशेषण 'रुद्रापि' इति सप्तम्यन्त
पृथ्वीपालकपाटक इत्यर्थकम्. २ क., अनलभीरित्यपि पठेत् ३ तस्मिन्नाश
४ पक्षी

आजगुर्महति स्वयंवरमहे नन्दन्नले नायका-

श्रुत्वारो हरितां हरिप्रभृतयः कृत्वा नलस्याकृतिम् ।

वाग्देव्यां नृपवृन्दवर्णनविधौ बद्धोद्यमायां पुरो

मध्येराजकमाजुहाव तनयां भीमो महीवासवः ॥ ८९ ॥

एते सन्ति सुरा इतः पुनरिमे दीव्यन्ति विद्याधराः

किं च स्फाररुचः पृथक्पृथगितो द्वीपाधिपा आसते ।

सर्वे योग्यतमा वृणीष्व कमपि स्याद्यत्र वा त्वद्वचि-

र्वाचा भूरि विलोभितापि विजहौ सा चित्तचञ्चलला ॥ ९० ॥

पार्श्वे पश्य परे त्वदर्थमपरे द्रागा समुद्रादिमे

प्राप्ताः प्राज्यपराक्रमक्रमयुजः पद्माशि पृथ्वीभुजः ।

एषु स्वीकुरु कंचिदेकमिति वाग्देव्योपदिष्टा पुरो

यान्ती वीक्ष्य विसिस्मिये स्मितवतः सा पञ्च मञ्चे नलान् ॥ ९१ ॥

पञ्चस्वैश्च नलेषु तन्वि कमपि श्रीवीरसेनोदयं

देवं मङ्गु परीक्ष्य किं भ्रमयसि व्यर्थं त्वमस्मानिति ।

वाचा श्लेषवचःप्रपञ्चफलितामर्त्येशमर्त्येशया

प्रोक्ता पञ्चनलीं विभाव्य समभूत्संदेहभूर्भीमभूः ॥ ९२ ॥

स्तोत्रप्रीतदिगीशदर्शितनला मन्दाक्षमन्दा सती

नत्वा तानियमुत्ससर्ज करतः कण्ठे नलस्य स्रजम् ।

दिक्पालेषु गतेषु खं सह गिरा दत्त्वा वरानम्बरा-

त्सामोदा निपपात मूर्धनि तयोः कल्पप्रसूनावलिः ॥ ९३ ॥

रक्तालंकृतिभिश्चमत्कृतिमती स्नानप्रमृष्टाकृति-

र्भेमो मातृभिरुत्सवप्रकृतिभिः संस्कृत्य सजीकृता ।

भूपोद्भासिवलो नलोऽथ विमवैश्चित्रोऽपि पीतो दृशा

स्त्रीभिस्तत्र जगाम कुण्डिननृपाहूतो विवाहोत्सुकः ॥ ९४ ॥

१. वाग्देव्या. २. पूर्वोक्तानृपानित्यध्याहार्यम्. ३. उत्कृष्टाः. ४. प्राप्नुहि. ५. इदं
क्षिप्तं पञ्चार्यम्. ६. इदमपि. ७. वाग्देव्या. ८. श्लेषवचःप्रपञ्चे फलिता अमर्त्येशा
मर्त्येशश्च यस्याः.

भीम. श्रीनिषधेश्वरेण दुहितुः सपाद्य पाणिग्रह
 जन्यान्मक्तमभोजयद्वहुंसित सौजन्यसिन्धुर्मुदा ।
 इत्थ ता परिणीय भीमभवने रात्रौरुपित्वा कति
 प्रीतात्मा विलसंस्तया स निषधोद्देशान्प्रतस्थे नल ॥ ९५ ॥
 लिप्सुर्भीमसुता बलेन कलितः कूर्दन्कराल कलि-
 र्मा गास्तत्र वृतस्तया नल इति प्रोक्तोऽपि देवै पयि ।
 भैमीं तर्हि वियोजयामि नलत पापी प्रतिज्ञाय हा
 भ्राम्यन्नाप कथं चिदस्य निलयारामे विभीत विभी ॥ ९६ ॥
 इत्थ तामथ मेदिनीतलशचीमासाद्य सौधे महा-
 रत्नस्फूर्जितकाञ्चनशितिभृति क्ष्माचक्रशक्रो नल ।
 नक्त यत्नवशीकृता क्रमगलल्लजा कलाकोविद
 कन्दर्पोदधिपारलम्भनतरोमुच्चैर्मुदाऽरीरमत् ॥ ९७ ॥
 प्रातर्बोधविधित्सवो रसमुधावर्षाः सहर्षा जगु-
 र्गीया बोधकरा कराहतकलौतोद्या गृहीद्यानगा ।
 बुद्ध्वा प्राङ्निषधस्मर सुरसरित्स्नातो रथस्थ समा-
 गच्छत्तैरवलोकि हन्त न पुनस्तन्निर्गम सौधत ॥ ९८ ॥
 प्राप्ते राक्षि पुरोगता वितरति स्वर्णाम्बुजन्मान्युरी-
 कुर्वाणा नियम समापयति सा मान मनागाश्रिता ।
 अङ्गे कुर्वति लज्जिता सहचरीरुत्सार्य नीविस्पृश
 द्रागुत्थाय चंचाल चालसगतिर्लोलन्नितम्बा बहि ॥ ९९ ॥
 सौधान्निःसरते स्मित विकिरते राज्ञा नमो गृह्यते
 स्नात्वा श्यम्बकमर्चते मुरारिपो स्तोत्राण्यहो ग्रथन्ते ।
 भुक्त्वा पर्यटते शनैः शतपद मध्ये प्रियामञ्चते
 साय वर्णयते नमासि कलये तस्मै नलक्ष्माभृते ॥ १०० ॥

सायं सांध्यविधिं विधाय विगलद्दोषः प्रदोषस्तवं

प्रत्यारभ्य विधूदयावधिं वधूसङ्गादनङ्गी स्तुवन् ।

तस्या ग्लौविषया गिरोऽमृतकिरः श्रुत्वा स काव्यस्थिर-

प्रज्ञः प्राप परं स्मरन्स्मरनवानन्दो नलो विस्मयम् ॥ १०१ ॥

श्रीमत्कुन्दननन्दनवैद्यश्रीकृष्णरामकविकलिते ।

प्रससार सारशतके सारः श्रीनैषधीयचरितस्य ॥

श्रीमाल्लुभिपग्वरः समभवत्सर्वार्थपारंगमः

पुत्रोऽप्यस्य तथैव विद्वद्गदंकाराग्रणीः कुन्दनः ।

श्रीकृष्णस्तनयोऽद्य तस्य कविताव्यायामसिद्धोच्छ्रयः

काव्यं चारु चकार सारशतकं नारायणप्रीतये ॥ १०२ ॥

येनाशिक्षि स जीवनाथगुरुतः काव्यप्रकाशाशय-

श्छन्दश्चन्दनदासतः सगणितं वैद्यागमस्ताततः ।

सूते गन्धकजारणावधि कृता येन क्रिया नैकशः

सोऽहं नूतनकाव्यपञ्चककृतिः श्रीकृष्णशर्मा कविः ॥ १०३ ॥

श्रीकृष्णरामभिपजा मैधुमधुरो द्रुतमकारि सारोऽयम् ।

प्रायः पश्यत परितः परमेकं सारमेव भिषगिष्टम् ॥ १०४ ॥

श्रीकृष्णकल्पितामेतां श्रीकृष्णः कृतिमुत्तमाम् ।

खलारब्धपरीवादादव्यादव्याजतो विभुः ॥ १०५ ॥

श्रीमत्कुन्दननन्दनवैद्यश्रीकृष्णरामकविरचितः ।

पञ्चमहाकाव्यानां सारः प्रससार शतपद्यः ॥

॥ शुभमस्तु ॥

१. चन्द्रवर्णनविषयाः । २. अज्ञानन्दपदेनानन्दाङ्कतापि संगृहीता. ३. विष्णुप्रीत्यर्थं श्रीनारायणनामककुलगुरुप्रेरणया कृतत्वात्तत्प्रसन्नतार्थं च. ४. पारदे. ५. मधुक्षौद्रम्-६. औषधविशेषम्, इति शम् ॥

